







ఆకురాతి చలమయ్య  
సంపాదకుడు

శాంతినిలయ గ్రంథమాల  
ద్వితీయ పుష్పము

# మ హర్షి మ హా ప దే శ ము లు

( ప్ర థ మ భా గ ము )

(ఉపనిషత్సూత్రముల వ్యాఖ్యానములకు ఆంధ్రానువాదము)



మ హర్షి  
దే వేం ద్ర నా థ రా కూ రు గా రు



ప్ర కా శ కు లు :

ఆ కు రా తి చ ల మ య్య,  
శాంతినిలయ గ్రంథమాల,  
కొ కి నా డ ,

1943



సర్వస్వామ్యములు  
ప్రకాశకునివి

ప్రథమ ముద్రణము  
వెల రు 2-8-0

బెజవాడ: ఆంధ్రగ్రంథాలయ ముద్రాక్షరశాలయం  
అ. వెంకటరత్నం, M. Sc. గారిచే ముద్రింపబడియి, 1943.

# తొలి పలుకు

- - -

ఈ మహాపదేశములు ఉపనిషత్సూత్రముల ననుసరించి శుభార్థి దేవేంద్రగ్రాథ తాకూరుగారిచే బ్రహ్మమందిరమున నొసగబడినవి. వీరు జగత్ప్రసిద్ధకవిసార్యభాము లగు శ్రీ రవీంద్రగ్రాథ తాకూరుగారి తండ్రిగారు. వీరు గొప్ప రాజకుటుంబమునందును, మహాత్తరవిలాసవైభవములందును, జన్మించియు, తమ ప్రతిభావిశేషముచేతను, సాధనసంపత్తిచేతను, బ్రహ్మసభాపితృను, మహర్షి యైనారు.

దేవేంద్రగ్రాథుడు సామ్రాజ్యముగా మహర్షి ఎల్లు కాగలిగెనో, వారి తపోమహిమలను, వారి బ్రహ్మమయజీవితము, ఎన్నివిధముల వికసించి సంపూర్ణత్వము నొందినదో, వారి “స్వీయచరిత్రము” చదివినవారికి సుబోధము కాగలదు.

వారి స్వీయచరిత్రము నెన్నిసార్లు చదివినను తృప్తి లేకున్న దనియు, చదివినకొలది గంభీరార్థప్రపూర్ణమై విలసిల్లుచున్నటుల తోచుననియు, పరమపూజ్యులు బ్రహ్మశ్రీ వేంకటరత్నం నాయుడుగారు పలుమారులు నుడివియుండిరి.

ఇట్టి మహానుభావులు ప్రసాదించిన మహాపదేశములలోని ప్రతివాక్యమును సిద్ధపురుషు లగు వారి అనుభవములను వెల్లడి చేయుచున్నది. వేదకాలమునందలి ఋషులు ఈశ్వరుని అంతర్బాహ్యములయం దెట్లు దర్శించిరో అట్లే వీరును నవయుగమునందు పరమేశ్వరుని దర్శించిన ఋషిసరణులు. అందువలననే వీరు మహర్షి లని జగత్ప్రసిద్ధి నొందియున్నారు. పూర్వపుఋషులు ఈశ్వరుని దర్శించినప్పుడు వారి మనోభావము లెట్లుండెనో మనము పూర్ణముగా నెరుంగజాలము.

జేలకొలది సంవత్సరములు గడచిపోవుటచే వారి భావములలో అత్యల్పాంశములు మాత్రమే మనకు నిలిచియున్నవి.

ఆధునికు లగు మహర్షి గారి భావములు మనము కొంత వఱకు గ్రహించగలిగినయెడల పూర్వపుమహర్షులు సంవత్సరముల కొలది తపస్సు చేసి ఏ మేమి భావించి యుండినో, మనకు కొంతవఱకు తెలియును.

ఈ గ్రంథము ఒకసారి చదివి వేయవలసినది కాదు. ధర్మబుద్ధిగల ప్రతివారును, కొంతకాలము వఱకు, అనుదినము, రాత్రి జగ మంతయు నిద్రావస్థయందుండి నిశ్శబ్దముగా నున్నపుడు, ఏ యున్నత ప్రదేశమునకో, ఏ సాధోపరి భాగమునకో పోయి కూరుచుండి, ఇందలి యొక్కొక్క దిశ దేశమునందు గల భావములను తీసికొని, ఒకప్పుడు బాహ్యమునందనుతాకాశము వంకను, మఱియొకప్పుడు అంతర్మఖముయి, తన హృదయము వంకను, మనస్సును లగ్నము చేసి, ప్రతిభావమును మననము చేసి అనుభవమునకు తెచ్చుకొనవలయును.

ఇట్లు కొంతకాలము చేయునప్పటికి ఈశ్వరసాక్షాత్కారమన నేమో కొంతవఱ కర్థమగును. ఇట్లు సాధన చేసిన కొలదిని అది యొక తీరని ధర్మపిపాసగా మారి జీవిత మంతయు ఈశ్వరసాక్షాత్కారము గల ధర్మజీవనముగా మారిపోవును.

నానావిధముల దుష్ప్రితల యందును, సాంసారికాశాంతియందును దగుల్కొని జీవితములు తల్లడిల్లుచున్నపుడు ఒక్కొక్క యువదేశమును జదువుచుండిన యెడల హృదయతాపములు చల్లారగలవు. ఆత్మలు శాంతించగలవు. ఆంధ్ర సోదరు లీ మాధుర్యమును గోలి ధన్యులయ్యెదరుగాక !

ఈ మహోపదేశములు ప్రప్రథమమున భక్తవశేష్యులును, స్వర్గీయులు నగు శ్రీ పాలార్జ్యుల, లక్ష్మీనారాయణ గారు అనువదించి కొన్ని సంవత్సరముల క్రితము వారు ప్రచురించుచుండిన బ్రాహ్మధర్మప్రకాశిక అను పత్రిక కనుబంధముగా ప్రచురించి యుండిరి. అది కొన్ని తాత్పర్యతో నిపు డీ పుస్తకరూపమున ప్రకటింపబడినది.

‘శాంతినిలయగ్రంథమాల’లో ప్రథమ సంపుటముగా ‘శాంతి నికేతనము’ అను గ్రంథమును ప్రకటించి గ్రంథమాలలో కొందరిని చందాదారులనుగా జేర్చితిని. కారణాంతరములచే ద్వితీయసంపుటమును వెంటనే ప్రచురించి చందాదారులకు అందజేయ లేకపోయినందుకు విచారించుచున్నాను.

ద్వితీయసంపుటము ప్రచురించుటకు సహాయముచేయ నేను కోరిన వెంటనే నా యందత్యంత ప్రేమాదరములతో తమ అంగీకారమును వెల్లబుచ్చి, శాగితము, అచ్చుఖిన్నులు సహా పెట్టుబడి పెట్టి యీ గ్రంథమును తయారు చేయించియిచ్చిన దయార్ద్రహృదయులు శ్రీ అయ్యంగి వేంకటరమణయ్య పంతులు గారికి నా హృదయపూర్వకవందనశతము లర్పించుచున్నాను. వారి కార్యదీక్ష, వారి దేశసేవ, వారి గ్రంథాలయ ప్రచారము, ఆంధ్రులకు సువిదితములు.

ఈ గ్రంథముద్రణమునందనేకవిధముల సహాయము చేసినవారందరికిని నా కృతజ్ఞతాపూర్వకవందనము లర్పించుచున్నాను.

శరణాలయము,  
కాకినాడ,  
5-4-43

ఇట్లు విన్నవించు,  
ప్ర. కా. శ. కు. డు  
ఆ. చ. ల. మ. య్య.

# అభిప్రాయము



ఈ మహాపదేశములను గుఱించి మహాభక్తులగు శ్రీ విజయకృష్ణ గోస్వామిగా రిటుల నడివియుండిరి:—

“నాయంకాల మగుసరికి మందిరమున ప్రవేశించితిని. భక్తిభాజనులు దేవేంద్రనాథతాకూరుగారు స్వర్గీయ భావముతో ఉపదేశించుచుండిరి. పాపుల మర్దన, ఈశ్వర విశేషకారుణ్యము విషయమై వింటిని నా సమస్తశరీరము పులకాంకితమై కంపించుచుండెను. అశ్రుజలముచే హృదయము సిక్తమయ్యెను. దేవేంద్రబాబుగారిని లోలోపల ధర్మజీవితమునకు గురువుగా స్వీకరించి, భక్తిపూర్ణ హృదయముతో ప్రణామిల్లి బ్రహ్మమందిరమునుండి బయటికి వచ్చితిని.”



# స మ ర్పణ ము

“పర మేశ్వరుడు —

ప్రాణమున కారామము

మనస్సున కానందము

ఆత్మకు శాంతి\*

శాంతిని కేతనమునందు

## మ హర్షి

ధ్యానధారణములవలన, తపస్సువలన సిద్ధి పొందిన సప్తపర్ణ వృక్షచ్ఛాయ క్రింద నున్న వేదికపై పైన నుదహరించిన పాశ్యములు గలవు. పరమపూజ్యులు శ్రీ శ్రీ శ్రీ వీరికాపురాధీశ్వరులు శాంతిని కేతనమునకు దయచేసినపుడు ఆ వేదికపై శిరస్సు నుంచి మహర్షియొక్క పవిత్రసిద్ధజీవితమును స్మరించుకొని ఆ సాధకశ్రేష్ఠునియెడల తమ యపార ప్రేమను, గౌరవమును, భక్తిని వెల్లిబుచ్చిరి. అట్టి సిద్ధ పురుషు లగు మహర్షియొక్కయు, ప్రేమావతారమూర్తు లగు బ్రహ్మర్షియొక్కయు పవిత్రప్రేమధారలచే జీవితమును పునీతము గావించుకొని, ‘దయాసాగరులై’ తనరాసుచున్న పరమపూజ్యులు శ్రీ శ్రీ శ్రీ వీరికాపురమహారాజావారికి “ఈ మహోపదేశము”లను భక్తిప్రపూర్ణప్రణామాలతో సమర్పించు కొనుచున్నాను.

విధేయ సేవకుడు,

చ ల మ య్య.

# విషయ సూచిక

## ప్రథమ ప్రకరణము

విషయము :

పేజీ

1	తిం వేద్యం పురుషం వేద	...	1
2	ఆనందరూప మమృతం	...	8
3	త మాత్మసం యోగ సుపశ్యన్తి ధీరాః	...	14
4	హిరణ్మయే పరే కోశే	...	27
5	న చతుషా గృహ్యతే	...	42
6	న తత్ర సూర్యో భాతి	...	54
7	ప్రాణోహ్యేష యః సర్వభూతైః	...	67
8	ద్వా సుపర్ణా సయుజా సఖాయా	...	81
9	ఇహైవ సన్తోధ విద్మ	...	92
10	మహాన్ బ్రహ్మైవ పురుషః	...	104
11	విశ్వత శ్చక్షు రుత విశ్వతోముఖః	...	115
12	అనాణిపాదో జపనో గృహీతా	...	124
13	ఇదంవా అగ్రేనైవ కించిదాసీత్	...	140
14	యాథాతథ్య తోరాన్ వ్యదధాత్	...	150
15	స సేతు ర్విధృతిరేషం లోకానాం	...	158
16	ఆత్మాన మేవ ప్రయ ముపాసీత	...	170
17	యథా సౌమ్య వయాంసి	...	180
18	తంహ దేవ మాత్మబుద్ధి ప్రకాశం	...	191
19	సత్యం జ్ఞాన మనంతం బ్రహ్మ	...	201
20	యోజై భూమా తత్సృఖం	...	209
21	ఈశావాస్య మిదం సర్వం	...	220
22	నావిరతో దుశ్చరితాత్	...	229
23	య దిదం కించ జగత్ సర్వం	...	237
24	క్రేయశ్చ ప్రేయశ్చ మనుష్య మేతః	...	245
25	క్రేయశ్చ ప్రేయశ్చ మనుష్య మేతః తా సంపరీత్య	...	253
26	అమృతస్య పరం సేతుం	...	263
27	సమృత్ కాలాకృతిభిః	...	268
28	యథాకారీ యథాచారీ తథా భవతి	...	278

ఓం తత్సత్

# మ హా ర్షి మ హా ప దే శ ము లు



౧ వ ఉ ప దే శ ము

“తం వేద్యం పురుషం వేద యథా మా వో మృత్యుః పరివృధాః--”

మృత్యువు మిమ్ము బాధింపకుండునుగాక! అందు కొఱకయి మీరు తెలిసికొన దగినవాడును అందరిచేతను భజింప దగినవాడును అగు ఆయమృతపురుషుని తెలిసికొనుడు, ఆయనను శరణముపొందుడు. ప్రపంచమునం దుండెడు సమస్త విధములయిన విఘ్నములను మృత్యువు మిగిలిన యన్నిటికంటెను అత్యంతభయానక మయినది. మృత్యువుయొక్క భయంకర స్వరూపము సర్వదా మనయెదుట కనుపించుచున్నది. ఈ ప్రపంచము మృత్యువుయొక్క ప్రతిబింబమే. ఈ ప్రపంచము నందు జన్మించినవారెల్లను మరణము నిశ్చయము. ఎచ్చట వృద్ధియో అచ్చటనే క్షయము. వర్తమానకాలమునందలి చంచలములును అనిత్యములును అగు విషయము లన్నియు, అస్థిరము లయి నిరంతరమును మారుచుండు స్వభావము గల సమస్తకార్యములును మృత్యువునే స్మరణకు దెచ్చుచున్నవి. ఈ మృత్యుభయమునుండి, ఈ మరణబాధనుండి ఎట్లు తప్పించుకొనగలము? ఎచ్చటజూచినను మృత్యువుయొక్క ప్రతిబింబమే. కాని ఆ యమృతస్వరూపుని ఆశ్రయమును పొంది మనము



మృత్యుభయమునుండి విముక్తులము కాగలము. ప్రపంచము నందే మృత్యుభయము. ప్రపంచముయొక్క అవతలిగట్టున అమృతధామము కలదు. ఇచ్చటనే మృత్యుభయముచే భీతిల్లుచున్నాము. ఇచ్చటనే ఆ యమృతపురుషుని ఆశ్రయమునుపొంది భయరహితుల మగుచున్నాము. ఏమి ఆశ్చర్యము! మనము మృత్యుసుధ్యముననే నివసించుచు ఆ యమృతపురుషుని తెలిసికొన గలుగుచున్నాము. అతిక్షుగుల మయినను రాజుల కెల్ల రాజును, దేవతల కెల్ల దేవుడను అగు ఆ మహామహాని ఆశ్రయమును పొందగలుగుచున్నారము. ఈ సమస్త విచిత్రీభుటనల మధ్యముననుండి మన మాయన మంగళోద్దేశమును నెఱవేర్చుచున్నాము. ఈ ప్రపంచమునందు ఎన్ని పశువులు, పక్షులు, సింహములు, ఏనుగులు, జలచరములు, భోచరములు, ఎన్ని విధములగు జీవరాసులు కలవు! అవియన్నియు తమ సృష్టికర్తను సంరక్షకుని తెలిసికొనజాలవు. అవియన్నియు ఆయన యనుగ్రహమువలన సుఖముగా జీవితమును గడుపుచున్నవి. కాని ఆయన యనుగ్రహమును తెలిసికొనజాలవు. అవి ఆయన కార్యములను నెరవేర్చుచున్నవి. కాని ఆయన యాజ్ఞానుసారముగా తాము తమ కర్తవ్యముల నెఱవేర్చుచున్నామని అవి యెరుగవు. అవి తెలియకనే ఆయన యిచ్చానుసారముగా ప్రవర్తింపుచున్నవి. తెలిసి, విని, గ్రహించి తన యిచ్చను ఆయన మంగళాభిప్రాయముతో నేకీభవింపజేయు ప్రశస్తమగు ఉన్నతాధికారము మనుష్యుని కొక్కనికే కలదు. మనుష్యు డొక్కడే మృత్యు

మధ్యమున నుండియు ఆ యమృతపురుషుని పొంద గలుగుచున్నాడు. ఈ భయానకస్థానమునం దుండియు ఆ యభయ ప్రదాతయొక్క ఆశ్రయమును పొందగలుగుచున్నాడు. ఇచ్చటనే ఆయనతోడి సంబంధమును స్థాపించుకొను చున్నాడు. అమృతుని పుత్రుడయి అమృతుని ఆశ్రయమును పొంది నిర్భయుడగుచున్నాడు. ఆయనమీదనే భారమును వేసినయెడల మనయందు నూతనజీవనసంచారము కలుగును. నవజీవనము కలిగినయెడల మన ఆత్మానందము దేనివలనను విసష్టము కాజాలదు. మన శరీరము, మనస్సు బడలియుండవచ్చును, విపత్తులు వచ్చి అలముకొనవచ్చును, రోగములు బాధించవచ్చును, కాని, ఎన్ని కష్టములు తటస్థించినను ఆత్మానందము రవ్వంత యయినను తఱగిపోదు. ఆ యమృతని కేతనుని ఆశ్రయమును పొందినయెడల భయానకములలో నెల్ల భయానకమగు మృత్యువు సహితము మనలను భయపెట్టజాలదు.

కనుకనే ఈ ఘోరతరప్రపంచమునం దుండియు ఈశ్వరుని పరిత్యజింపకుడు. “మాహం బ్రహ్మ నిరాకర్యాం మా మా బ్రహ్మ నిరాకరో దనిరాకరణ మస్తు” బ్రహ్మము నన్ను విడిచిపెట్టడు, నేను ఆయనను విడిచి పెట్టకుందునుగాక! ఆయనను విడిచి జీవనయాత్రను నిర్వహింప దలంపకుందునుగాక! ఎవనినుండి మనము సకలభోగములను, సకలసుఖములను పొందుచున్నామో, క్షణకాలమయినను ఎవని మనలను విస్మరింపడో, ఆయనను నేను పరిత్యజింపకుందును గాక! ఆయన మనలను పరిత్యజించినయెడల మన కెట్టి దశ సంప్రాప్త

మగునో ఒకసారి భావించి చూడుడు. మన మెక్కడ నుండి యుందుము? మన మిదివరకే వినాశమును పొందియుండుము. “కోహ్యేవాన్యాత్ కః ప్రాణ్యాత్ యదేష ఆకాశ ఆనందో న న్యాత్.” ఈ యానందస్వరూపుడగు పరబ్రహ్మమే ఆకాశము నందు నిండియుండి మనతోగూడ తోడునీడవలె నుండని యెడల, ఎవరు శరీరవ్యాపారములను చేయగలిగియుందురు? ఎవరు జీవింపగలిగియుందురు? ఆయనయే అందరికి ఆనందమును పంచి పెట్టుచున్నాడు. భూపతన మయినది మొదలు మనము ఎవనిపేమచే లాలించి పాలింపబడుచున్నామో, అనంతకాలమువరకు మనము ఎవని ఆశ్రయమం దుందుమని ఆశించుచున్నామో, ఆయనను మనము పరిత్యజింతుమా? ఆయన మనలను విస్మరింపడు. మన మాయనను విస్మరింపకుండుముగాక! ఆయన మనవలన నెన్నడును విషవబడకుండును గాక! ఎవడు మనకొఱకు ధర్మమును అర్థమును సుఖమును నిరంతరమును ప్రేరణచేయుచున్నాడో ఆయన నెట్లు పరిత్యజింపగలము? అట్లు చేయుట మనుష్యధర్మమా? ఆయన నెందుకు పరిత్యజింపవలెను? అందువలన మనకు మంగళ మగునా? ఈ ప్రపంచమున మన కెట్టి బాధలును లేవా? ఎట్టి విఘ్నములును లేవా? మనశరీరము కృశించుటలేదా? మనస్సు వైకల్యము నొందుటలేదా? ఆయన యాశ్రయమును పొందక మనము జీవింపగలుగుదుమా? మన కిచ్చట ఏ భయమును లేదా? ఆ యభయప్రదుని యాశ్రయమును పొందవలదా? మన మిచ్చట పాపములచే తపించుచుండ లేదా! మన మా పతితపావనుని

శరణాపన్నులము కావలదా! తపించుచున్న మన హృదయము లను ఆయన గాక మరి యెవ్వరు చల్లబరువగలరు? భయాక్రీణ మగు ఈ ప్రపంచమునందు మనము భీతచిత్తుల మయినయెడల మరెవరు మనకు అభయప్రదాన మియ్యగలరు? కేవలము మోహ మొక్కటియే వచ్చి మనలను ఆయననుండి దూర ముగా విడదీయుచున్నది. ఆయనను విడిచినయెడల మన కే మాత్రమయినను మంగళము కలుగగలదా? ఆయనను విడిచిన యెడల మనధర్మకార్యము లన్నియు స్వార్థపరత్వమును నూచించును. మనసుఖసంభోగములు కృతఘ్నతను వెల్లడిచేయును. ఇక్కడ ఈ యుపదేశమును విన్నవా రందరును కేవల శ్రవణ మాత్రముచేతనే సంతృప్తు లయినయెడల, ఇక్కడకు వచ్చుట వృధాశ్రమయగును. ఇండ్లకు బోయి పరమేశ్వరుని మరచినయెడల వారి కేమిలాభము? వారి హృదయము విశాలము కాని యెడలను, వారి హృదయములయందు ఈశ్వరానురాగము ప్రజ్వలించనియెడలను, విషయసుఖములయందు ఆయనను మరచిన యెడలను ఇక్కడకు వచ్చిన ప్రయోజన మేమి? వారిచ్చుటకు కేవలము చదువుటకును వినుటకును మాత్రమే వచ్చి నారా? పరబ్రహ్మముతోడి తమకు గల సంబంధమును మరింత దృఢముగా చేసికొనుటకు గాదా? సుఖము లనుభవించునప్పుడు ఆయన యనుగ్రహమును విస్మరించినయెడలను, అన్నపానములచే పుష్టినందుచు ఆ యన్నదాతను మఱచి పోయినయెడలను, వా రేమి చేయగలరు? ఆ పవిత్రజలనుండి విచ్చిన్నమయిన యెడల, మ రెచ్చటనుండి పవిత్రతను పొంద

గలుగుదును? ధర్మాశ్రయిని విడిచి తా మెట్లు ధార్మికులు కాగలరు? ఆ మంగళాలయిని విడిచి తాము భద్రగ్రామమున కెట్లు లగుదురు. ఈ క్షణమునుండియు ఆయనయందు ఆత్మ సమర్పణము చేయుడు. ఈ క్షణమందే మీగు నవజీవనమును పొందుదురు.

ఆయన నెట్లు పాసింపవలయునో తెలిసికొనుటకు ఉపదేశము కావలయునా? ప్రాణము, ధనము, విద్య, బుద్ధి మొదలగు నమస్త అమూల్యపదార్థములను ఎవరినుండి పొందితిమో ఆయనయెడల కృతజ్ఞత చూపుటకు ఉపదేశము కావలెనా? జన్మమెత్తినది మొదలు ఎవని ప్రసాదమును అనుభవించుచున్నామో, అనంతకాలమువరకు ఎవని యాశ్రయమగుదుమో, ఆయన నుపాసించుటకు ఉపదేశము కావలయునా? పాపములచే తపించుచుండు మనము ఆయన యాశ్రయమును పొంది మనోమాలిన్యమును పోగొట్టుకొనవలదా? గురువుల కెల్ల గురువును తండ్రిల కెల్ల తండ్రియు అగు ఆ పరమపురుషుని ఆరాధింపవలదా? ధర్మబల ముపార్జనచేయుటకు ఆయనసాన్నిధ్యమును పొంది ప్రార్థింపవలదా? మన స్వభావము వికారము నొందనియెడల ఆయన నుపాసించుటయందు మనకు అశ్రద్ధ కలుగదు. ఆత్మను స్వస్వభావమునొందనిండు. నేటిరాత్రి మొదలు ఆయన నుపాసించుట కారంభింపుడు. కేవల శ్రవణమువలన నెంత మాత్రమును ప్రయోజనము లేదు. ఆయనకు శరణాపన్నులమే కానియెడల మనదేశమునకు మంగళ మెక్కడిది? ఏ దేశమునందు ఈశ్వ

రారాధన లేదో, ఏ కుటుంబమధ్యమున ఆయన పవిత్రనామ ముచ్చరింపబడదో, ఏ హృదయమునందు ఆయనకు పవిత్ర ఆసనము వేయబడియుండలేదో, ఆ శూన్యదేశము, ఆ శూన్య కుటుంబము, ఆ శూన్యహృదయము కేవలము దుఃఖాలయము. నేడు మొదలు ఆయన నాశ్రయింపుడు. ఆయన యుపాసన నారంభింపుడు. మీకు మినుటకు ఉపాయములు లేకపోలేదు. మీరు జ్ఞానముద్వారా అనేకసంగతులను తెలిసికొనియుంటిరి. జ్ఞానమునందును కార్యములయందును విశ్వాసమునందును ఆచరణమునందును సామంజస్య మేల లేదు? మీరు నేడు మొదలు కొని ఆయన యుపాసన నారంభింపుడు. అచిరకాలములోనే దాని ఫలమును పొందుదురు. ఆయన ప్రసాదమువలన మీ జీవితమునందు సమస్త సుఖములను భోగించుచున్నారు. కృతజ్ఞతాభావముతో ఆయనకు నమస్కరింపుడు. భయవిహ్వలు లయినప్పుడు, కష్టములు తటస్థించినప్పుడు, ఆయన యాశ్రయమును పొందుడు. తల్లియొడిలో జేరి శిశువు ఎట్లు నిర్భయముగా నుండనో అట్లే మీరును భయరహితు లగుదురు. పాపముచే తపించుచున్నయెడల పశ్చాత్తప్త హృదయులయి కన్నీటిధారలతో ఆయనకు శరణాపన్నులు కండు. ఆయన శరణాగతవత్సలుడు. ఆయన మిమ్ము పాపమునుండి విముక్తి నొందించును. ఎవడు జగదీశ్వరుడో, ఎవడు రాజాధిరాజో, ఎవడు దేవతలకు దేవతయో, ఆయన యారాధనము చేయుడు. విన్నను, తెలిసికొన్నను ఎవరికి ఉపాసనయందు ప్రవృత్తి కలుగదో వారు తమ్మును పవిత్రులనుగా చేసికొనుడు. ఈశ్వ-

రుని యెదుట మీ హృదయములను విప్పి ప్రార్థింపుడు. ప్రయత్నింపుడు. శుష్క ఆయన ప్రసాదము ననుభవించు. 'బ్రహ్మము మనలను విడువడు, మన మాయనను విడువకుండుము గాక.' ఈ వాక్యార్థమును హృద్గతము చేసికొనుడు.

‘ఓమ్. ఏకమేవాద్వితీయమ్.’

ఓమ్ తత్సత్.

## మహర్షి మహోపదేశములు



### అవ ఉపదేశము

“అనన్దరూప మమృతం యద్విభాతి—”

భూలోకమునందు, ద్యులోకమునందు, ఆకాశమునందు, అంతరిక్షమునందు, ఉపఃకాలమునందు, సంధ్యాకాలమునందు, భక్తిశ్రద్ధలుగల తదేకనిష్ఠులగు ధీరులు స్వప్రకాశుడును ఆనందస్వరూపుడును అమృతస్వరూపుడును అగు పరమేశ్వరుని సమస్త ప్రదేశములయందును చూడగలరు. ఉపాదయమయిన వెంటవెంటనే సూర్యుడుదయమయి రాత్రియంతయు అచేతనములయి పడియున్న సమస్త ప్రాణులను ఎప్పుడు సచేతనములుగా చేయునో, రూపహీనములై పడియున్న సమస్త పదార్థములను రూపవంతములుగా జేయునో, అప్పుడు

ఆ జ్యోతిష్మంతుడగు సూర్యనిమగ్నముననే, ప్రకాశవంతుడును, పరింపబడదగిన వాడును అగు పరమపురుషుని వారు దర్శింపగలరు. ఉషోదయ మయిన వెంటవెంటనే మన హృదయాకాశమునందు ఆయన ప్రకాశమును చూడగలము. రాత్రి యంతయు అంధకారావృత మయి యున్న జగత్తు ఉదయకాలముననే పునఃప్రకాశిత మయిన వెంట వెంటనే, ఎవడు సూర్యనియొక్క అంతరాత్మయో; ఎవడు మనయొక్క అంతరాత్మయో, సకలభూతములయొక్క అంతరాత్మయో ఆ మహాపురుషుడు కూడ ప్రకాశించును. తరుణసూర్యకిరణములయందు జ్యోతులకెల్ల జ్యోతియుగు ఆయన ప్రకాశమును చూడవచ్చును. ఉషఃకాలసౌందర్యమునందు ఆ సౌందర్యమునకు సౌందర్యము నిచ్చెడు సుందరపురుషుని చూడవచ్చును. ప్రాతఃకాలమున మనము నేత్రములను తెఱచుటతోడనే, ఆయన నేత్రము మనమీద అదివరకే స్థాపితమయి యున్నదని మనము తెలిసికొందుము. ఎక్కడ చూచి నను ఆయన మహిమయే. మనకు ఆయన దర్శనము చేయవలయు నను వ్యాకులత ఉన్నయెడల, ఆయనను సరళహృదయముతో, నిష్కపటచిత్తముతో పార్థింపినయెడల, ఈశ్వరుడు వినా మరి దేనివలనను మన క్షుత్పిపాసలు శాంతింపనియెడల, మనలోపలను వెలుపలను, దూరమునందును సమీపమునందును, సకలస్థానములయందును, ఆయన ప్రకాశము కానవచ్చును. కాని అపవిత్రవిషయములలో మునిగియుంటిమేని, ఆత్మను అచేతనముగా నిస్సారముగా చేసివేసితిమేని, ఈశ్వరసాక్షాత్కారము



కొఱకు మన మనోద్వారమును తెఱచి యుంచకపోతిమేని, అప్పుడు జనశూన్యములగు కాననములకు పోయినను, జనాకీర్ణములగు పట్టణములకు పోయినను, తీరస్థానములకు పోయినను, దేవమందిరములకు పోయినను, ఎచ్చటను ఆయన దర్శనమును చేయజాలము. అప్పుడు మనలను పవిత్రముగా చేసి కొందుమో, ఈశ్వరునియెదుట మన హృదయద్వారమును తెఱచియుంతుమో, తృప్తార్థులమయి ఆయనను అన్వేషింతుమో, అప్పుడు గిరిగుహలయందును, ఉద్యానకాననములయందును, నిర్జనసజన ప్రదేశములయందును, సకలస్థానములయందును ఆయన ఆవిర్భావమును దర్శింపగలము. సూర్యు నడుగుదము, 'ఆయన యెక్కడ నున్నా'డని. అప్పుడు సూర్యుడు మన కాయనను చూపించును. నిర్జనవనమునందుండెడు వృక్షము నడుగుదము, 'ఆయన యెక్కడ నున్నా'డని. అప్పుడు, వృక్షము ఆయనను చూపించును. అప్పుడు, "న ఏవాధస్తాత్, న ఉపరిష్ఠాత్, న పశ్చాత్, న పురస్తాత్, న దక్షిణతః, న ఉత్తరతః" అను ఋషివాక్యము యొక్క అర్థమును గ్రహింపగలము. అధోలోకములయందును ఆయనయే, ఊర్ధ్వలోకములయందును ఆయనయే, ఎదుటను ఆయనయే, వెనుకను ఆయనయే. దక్షిణపార్శ్వము నందు ఆయనయే, వామపార్శ్వమునందు ఆయనయే. భూలోకమునందును ఆయన మహిమయే, ద్యులోకమునందును ఆయన మహిమయే. ఆయన, ఆనందస్వరూపుడయి, అమృతస్వరూపుడయి, సర్వత్ర ప్రకాశించుచున్నాడు. వజ్రికఠిన మగు మన హృదయ

కవాటమును మనము బంధించుకొని యుండుటచేతనే, జ్యోతుల కెల్ల జ్యోతియయిన ఆయన దివ్యప్రకాశమును చూడ జాలము. సూర్యోదయ శోభామధ్యమున ఆయన యావిర్భావము. సూర్యాస్తమయ శోభామధ్యమున ఆయన యావిర్భావము. ఉషఃకాలకాంతులయందు ఆయన సుందరమూర్తి ఎట్లు ప్రకాశించుచున్నదో, సంధ్యాకాలప్రభలయందును ఆయన ప్రసన్నమూర్తి ప్రకాశించుచున్నది. ఎప్పుడు రాత్రి నీడలు వచ్చి వసుంధరామండలమును శాంతి విశ్రామముల యందు ముంచివేయునో, ఎప్పుడు సుధాకరుడు సహస్ర సహస్ర కిరణములతో నుదయమయి, జ్యోత్స్నాసుఖను వర్షించునో, ఎప్పుడు అసంఖ్యాకము లగు నక్షత్రరాసులు నిద్రా పరవశమయియున్న భూమండలముపయిన, రాత్రి నాలుగు జాములును గన్తీ తిరుగుచున్న తలారులో యనునట్లుగా, నీలాకాశమునందు రత్నప్రభలతో ప్రకాశించుచుండునో, అప్పుడు వీనియన్నిటిమధ్యను ఎవని ప్రకాశమును చూడగలుగుదుము! “య శ్చంద్రతారకే తిష్ఠ, చంద్రతారకాదంతరో, యం చంద్రతారకం న వేద, యన్య చంద్రతారకం శరీరం, య శ్చంద్రతారక మంతరో యమయతి.”— ఎవడు చంద్ర తారకలలో నుండి చంద్రతారకలకు అంతరాశ్యయై, చంద్రతారకల యొక్క గమనాదిక్రియాకలాపములను నియమించుచున్నాడో, అయినను చంద్రతారకలు ఎవని నెఱుగవో, చంద్రతారకలు ఎవనియొక్క శరీరమో, అయినను

చంద్రతారకలు ఎవనిని తెలిసికొనజాలవో, ఆయన ప్రకాశమునే చూడగలుగుచున్నాము.

ఉషఃకాలమునందు ఆ యానంద స్వరూపమే, అమృత స్వరూపమే, ప్రదోషకాలమునందు ఆ యానందస్వరూపమే, అమృత స్వరూపమే, నిశాకాలమునందు ఆ యానందస్వరూపమే, అమృత స్వరూపమే, ప్రకాశించుచున్నది. కేవలము ఈ సమస్తవస్తువులలో మాత్రమే ఆయన ఆవిర్భావము కలదా? మనుష్యునియందు ఆయన ఆవిర్భావము లేదా? ఉషఃకాలసౌందర్యము, సంధ్యాకాల సౌందర్యము, చంద్రతారకల సౌందర్యము, వీని యన్నిటి యందును, ఆ సత్య సుందర మంగళస్వరూపుని యొక్క శోభను దర్శింపగలిగిన యెడల, మనుష్యునియొక్క ముఖలక్ష్మియందు ఆయన యావిర్భావమును మరింత స్పష్టముగా దర్శింపవచ్చును. మనుష్యుని యందే ఆయన యావిర్భావమును మనము చూడలేని యెడల మరెక్కడ ఆయనను దర్శింపగలము? మృత్యుస్వరూపిణియగు కేవలజడపదార్థమధ్యముననే ఆయనప్రకాశమును చూడగలమా? కేవలము పశుప్రకృతియందే ఆయన ఆవిర్భావమును దర్శింపగలమా? మానవుని ముఖసంపద యందు ఆయన సౌందర్యమును దర్శింపలేమా? ధర్మాత్ముల యొక్క అనురాగసురభితముఖమండలమునందు ఆయన దివ్యజ్యోతిని చూడలేమా? ఈశ్వరభక్తుడును, ప్రసన్నహృదయుడును అగు పుణ్యాత్ముడు, తనకు ప్రీయతముడయిన ఈశ్వరునికొఱకు ఎప్పుడు ప్రేమాశ్రువులను విడుచునో, అప్పుడు ఆ

పుణ్యపురుషుని ఉజ్జ్వలమూర్తియందు ఆయన ప్రకాశమును ఆయన  
యావిర్భావమును చూడలేమా? భక్తులయొక్క హృదయార  
విందములయందు, ప్రసన్నమూర్తులయందు, వికసిత ముఖ  
మండలములయందు, ఎట్టి అద్భుతజనకమగు ఈశ్వర ప్రకాశ  
మును చూడగలమో, అట్టి ప్రకాశమును, మహోన్నతము  
లగు పర్వతరాజములయందు గాని, మహాగంభీరములగు  
సముద్రములయందుగాని, దూరాతిదూరములును మహా తేజో  
రాసులును అగు సూర్యాదిసక్షత మండలములయందుగాని,  
చూడజాలము. ఈశ్వర ప్రేమికులయొక్క ప్రతములు అసి  
ధారాప్రతములు. వారి ధర్మసాధన ఎంత కఠోరము! వారి హృద  
యము ఎంతకోమలము! ఎంత పవిత్రము! ఆయమృత  
పురుషునియొక్క వాసస్థలములు, కీడా రంగములు అగు ధర్మ  
సాధకుల హృదయములు, ఎంత శీతలములు, ఎంతపవిత్రములు!  
వారియందు ఆయన యావిర్భావము ఎంత సుస్పష్టము! అట్టి  
సుందరదృశ్యము మ రెచ్చట గలదు? ఆకాశమునందు లేదు.  
పృథివియందు లేదు. సముద్రమునందు లేదు. బ్రహ్మపరా  
యణులును పుణ్యాత్ములును అగు సాధుపుంగవులయొక్క ముఖ  
సంపదయందు ఆయన ఆనందస్వరూపుడుగ, ఆమృత స్వరూ  
పుడుగ ప్రకాశించుచున్నాడు. ఎచ్చట, ఏయుపాసనార్థము  
నందు పుణ్యాత్ము లందరును ఏకాసీనులయి ఆయనను ఆరాధించు  
చున్నారో, ఆ పవిత్రస్థానమునందు ఆయన ఆనందస్వరూపు  
డుగ, అమృత స్వరూపుడుగ, ప్రకాశించుచున్నాడు. ఈపవిత్ర  
బ్రాహ్మసమాజమునందు మనకు ప్రియతము డగు పరమాత్మ

యొక్క ఆవిర్భావము కలదు. ఈ బ్రహ్మమందిరముయొక్క తేజఃకిరణములయందు ఆయన పవిత్రజ్యోతి ప్రకాశించుచున్నది. ప్రతిపురుషుని హృదయమునందును ఆయన మరింత ఉజ్వలరూపముగా, మఱింత ప్రసన్న భావముతో ప్రకాశించుచున్నాడు. ఎప్పుడు ఇచ్చట ఆయనయొక్క దేదీప్యమానమగు ఆవిర్భావమును చూచుచున్నామో మరియు ఆయనయొక్క ప్రసన్నమూర్తిని మన హృదయములయందు అంతకంటెను గాఢముగా, సుస్పష్టముగా అనుభవించుచున్నామో, అప్పుడు మన మందరము కలసి ఆయన పవిత్రపాదారవిందములయందు ప్రీతిపుష్పములను అర్పింతము. ఆ పరమేశ్వరుని నిర్వాణకరుణాకటాక్షముచేత, మనకు లభించిన ఈ దుర్లభ మానవ జన్మమును కృతార్థము గావించుకొందము.

ఓమ్, ఏకమేవాద్వితీయమ్.

ఓమ్ శత్రుత్.

మహర్షి మహాపదేశములు



౩ వ ఉపదేశము

“త మాత్మస్థం యేననుపశ్యంతి ధీరాః,  
తేషాం శాంతిః శాశ్వతీ. నేతరేషాం.”

సచ్చిదానంద స్వరూపుడగు పరబ్రహ్మమును తమలో నున్నవానినిగా ఏ ధీరులు చూతురో, వారి కే శాశ్వతమయిన

శాంతి కలుగును. ఇతరులకు కలుగదు. అంతరమునందు పరమేశ్వరుని దర్శింపక, బాహ్యమునందు సూర్యాదినక్షత్రములయందు, భూమ్యాది గ్రహములయందు, చంద్రాది ఉపగ్రహములయందు, పృథ్వీతీయందలి మహాత్తిమమయిన వస్తువులయందు, మహాపురుషులయందు మాత్రమే, పరమేశ్వరుని దర్శించువారికి తాత్కాలికశాంతి కలిగిన కలుగును గాక! కాని పరమేశ్వరుని తమ హృదయములయందు దర్శింపగల ధీరులకే శాశ్వతమయిన మనశ్శాంతి లభ్యమగును. ఇతరులకు ఆ పరమపదము అలభ్యము.

పరమేశ్వరుడు మనలోపల నుండు, ప్రాణము, బుద్ధి, మనస్సు మొదలయిన వాని కంటెనుగూడ లోపల నుండువాడు. అతడు అంతరతముడు. మనకు ప్రియులగు పుత్రమిత్ర కళత్రాదుల కంటెను ప్రియమయినవాడు. అట్టి, అంతరతముడును, ప్రియతముడును అయిన పరమేశ్వరుడు మాకు దూరముగా నుండునుగాక, మే మాయనకు దూరముగా నుందుముగాక అను కోరిక ఎన్నడయినను మనము కోరదగినదా? అట్టి ప్రార్థన ఎప్పుడయినను ప్రార్థనీయమా? ఆయన సకల ప్రాణులకును ప్రాణస్వరూపుడు, జ్ఞానప్రదాత, పరమ మిత్రుడు, సమస్త సుఖసంధాయకుడు. నేను దేనిని దేనిని 'నాది' అని చెప్పుచున్నానో అదంతయు ఆయన ఇచ్చినదే. నాశరీర మాయనది, నా ప్రాణ మాయనది. నా ఆత్మ ఆయనది. ఇక నాకేమి మిగిలినది? 'నేను' అనునది మిగిలినది. మనకు ఆయన ఇయ్యనిది ఒకటియుచులేదు. ఆయన కరుణను మనము అజ్ఞప్రము భోగించు

చున్నాము. ఆయన మనవయిని కృపావర్షము కురిపించని కాలము క్షణమయినను లేదు. ఇట్లుండగా, 'ఆయనకు నేను దూరముగా నుందునుగాక! నాకు ఆయన దూరముగానుండును గాక!' యను నిట్టి యభిలాష ఎప్పుడయినను ఎవరి కయినను కలుగవచ్చునా? మనుష్యజన్మ మెత్తిన ఎవని హృదయము నందయినను ఇట్టి కోరిక ఉదయింపవచ్చునా? ఒకడు ఘోర మయిన పాపములచే కళంకిత మయిన హృదయము కలవాడు అగును గాక! అపవిత్రవిషయములయందు నిమగ్నమయిన చిత్తవృత్తులు కలవా డయినను అగునుగాక? అయినప్పటికి అట్టి పాపియొక్క ఆత్మ సహితము 'ఈశ్వరునకు నేను దూరముగా నుందును గాక, ఈశ్వరుడు నాకు దూరముగా నుండునుగాక!' అని యిచ్చుచుండునంత నిస్సారము కాగలదా? హృదయాంతరాళమునందు ఈశ్వరకాంక్ష సంపూర్ణముగ చల్లారునంత దురవస్థ మనుష్యునకు ఎన్నడయినను తటస్థింపగలదా? ఒకడు ఘోరపాతకములు చేసిచేసి భయకంపితహృదయు డయి ఆయనయొక్క రుద్రమూర్తిని దర్శించుటకు జంకవచ్చును. ఆయన 'అర్థులకు కరుణాసముద్రుడు, పాపులకు భీకరుడు' అన్నమాట కొంతవరకు నిజమే. పాపియొక్క దృష్టికి ఆయన వజ్రాయుధమును చేతబూని భయానకముల కెల్లను భయానకుడయి, విశ్వమునంతను తన తీక్షణదృష్టిచేతనే, నిమిషమాత్రములో భస్మీకృతులము చేయునేమో అనునంత భయంకర స్వరూపముతో కనపడవచ్చును. నిజమే, అట్టి భయంకరస్వరూపమును చూచు

టకు ఎవరు సాహసింపగలరు? అయ్యో! పాపము, అట్టి మహాపాపి కంపమాన హృదయముతో ఒక్కొక్కసారి, 'నేను ఈశ్వరునకు దూరముగా నుందును గాక, ఈశ్వరుడు నాకు దూరముగా నుండును గాక!' అని యనుకొనవచ్చును. కాని, అట్టి యిచ్చ అతని హృదయమునందు జనించిన వెంటనే, దానితోపాటు మేఘగంభీరభాషణములతో 'నీ వెక్కడికి పారిపోయెదవు? నిన్న ఇంకెవ్వరి రక్షింపగలరు. జగదీశ్వరుని ఆశ్రయమును విడిచి, ఇంకెవ్వరి యాశ్రయమును పొందగలవు?' అను దివ్యవాణి ప్రతిధ్వనింపదా? సోదరా! నీవు పాపముచే భీతచిత్తుడ నయితివా? అట్లయినయెడల ఆ జగదేకపితయొక్క శరణ్యమును పొందుము. ఆయన కరుణాసముద్రుడు, పతిత పావనుడు, ఆయన ఎలన సమస్తపాపములనుండియు విముక్తుడ వగుటకు అభిలషింపుము. ఆయన సన్నిధిని చేరి, నీ తప్పిదముల నొప్పుకొని ఏడ్వము. నీ కన్నీటిధారలతో ఆయన పాదపద్మములకు అభిషేకము చేయుము. ఆయనతో వియోగము నొంది, ఆయనకు దూరమయిపోయిన నీ కేమి లాభము? ఒకవేళ పోవలె ననుకొన్నను, ఎట్టి పాపాత్ముడయినను ఆయనకు దూరముగా పోజాలడు. మహోన్నతములగు పర్వత శ్రృంగముల సధిరోహించునుగాక, గిరిగుహాంతరాళముల యందు దాగియుండును గాక, మహారణ్యమధ్యమున ప్రవేశించును గాక, మహాసముద్రమధ్యమున సణిగియుండునుగాక! ఎక్కడికి పోయినను సరే, పాపి పరమేశ్వరుని రాజ్యమునుండి పారిపోగలడా? ఇహలోకరాజ్య మాయనదే. పరలోక రాజ్య



మాయనదే. ఎచ్చటకు పోయినను సరే - ఆయనను శరణు  
 నొందని యెడల హృదయాంతరాళమున నుండి వేపుకొని తిను  
 చుండెడు భయమునుండి విముక్తుడు కాజాలడు. కావున,  
 సోదరా! 'పాపము చేసితిని గదా'యని ఆయనకు దూరముగా  
 బోవలయునని ప్రయత్నింపకుము. వ్యాకుల హృదయముతో,  
 శోకాతురచిత్తముతో, ఆయనను సమీపించి కన్నీరు ఓడిక  
 కట్టునట్లు ఆ కరుణాసముద్రాని పార్థింపుము. 'ప్రభో!  
 నేను నిన్ను అవమానించితిని. నా అపజ్ఞను తుమింపుము.  
 నన్ను గ్రహింపుము. నా హృదయము అజ్ఞానాంధకారముచే  
 ఆవృతమయి యున్నది. నీవు జ్యోతుల కెల్లను జ్యోతివి. నా  
 హృదయమునందు నీ జ్ఞానజ్యోతిని వెలిగించి నా యజ్ఞానమును  
 పోదోలుము. నీవు నేను చేసిన పాపములకయి నన్ను సహస్ర  
 విధముల దండింపుము. ఆ దండనను అనుభవించుటకు నేను  
 సంసిద్ధుడనయి యున్నాను. కాని, నా హృదయమును పీల్చి  
 పిప్పిచేయుచున్న కుటిలపాపములనుండి నన్ను విముక్తి నొందిం  
 పుము. నీ రుద్రావతారమునుజూచినేను భరింపజాలను. నీ ప్రసన్న  
 ముఖమును నాకు ప్రదర్శించి నన్ను నీదాసునిగా జేసుకొను  
 మని శోకమనస్కుడవయి వ్యాకులచిత్తముతో కృపాభిక్ష  
 కొరకు ఆయనను యాచించినయెడల, కరుణారసపూరితు డగు  
 తండ్రి నీపయిన అవిరళధారగా కృపావర్షమును వర్షించితీరును.  
 పాపాసలముచే దహింపబడుచున్న నీ హృదయమునుచల్ల బఱచి  
 తీరును. పాపముచేయనివారెవరు? — ఈశ్వరుని శరణ్యమును  
 వేడుటకు ఇష్టపడనివారు ఈశ్వరుడు లేక పోయిన, పరలోకము లేక

పోయిన ఎంత బాగుండును? అనుకొని దానికి అనురూపములయిన సిద్ధాంతములను చేసుకొని మనస్సును ససూధానపరచు కొనుటకు ప్రయత్నింతురు. అట్టి ఆత్మభూతుకులు, 'ఈశ్వరుడుమాకు దూరముగా నుండునుగాక, మేము ఈశ్వరునికి దూరముగా నుండుము గాక!' అని కోరుకొందురు. భయమునకును మోహమునకును వశులయి, వారు తమ హృదయములందు అనేక కుటిల సంశయములకు స్థాన మిత్తురు. వారి దశ ఎంత దుర్దశ! వా రెంత కృపాపాత్రులు! వారి స్థితి ఎంత జాలికర మయినది? 'ఈశ్వరుడు లేడు' అని వారి హృదయము చెప్ప సాహసింపదు. అయినను వారు బధిరప్రాయు లయి వారి హృదయముల యందు ధ్వనించుచున్న దివ్యవాణిని విననొల్లరు. 'అంతర్బాహ్యములయందుండి పరమేశ్వరుడు పాపపుణ్యములను చూచుచునేయున్నాడు. అతడు రెప్పపాటు లేనివాడు, నిర్నిద్రుడు, చిరజాగృతుడు, అని వారు ప్రత్యక్షముగ చూచుచుండియు, అంధప్రాయు లయి యున్నారు. వారు చెవు లున్నను వినుట లేదు. కన్నలున్నను చూచుటలేదు. వారి హృదయమునందు భయము పొడముచున్నది. కాని, పాపశిక్షకు డగు పరమేశ్వరునికి భయపడనొల్లక మొండికెత్త జూచుచున్నారు. పరమపిత వారిని 'రండు, నా వద్దకు రండు, మీ కష్టములను నా దగ్గర చెప్పుకొనుడు. నేను మిమ్ము రక్షించెదను. ముందువెనుకలు చూడకుడు. ఉన్నపాటున నా బడిలో వచ్చి కూర్చుండుడు' అని ఆహ్వానించు చున్నాడు. వారు ఆ పిలుపును పెడచెవిని పెట్టుచున్నారు వినిపించు కొనుటలేదు. సోదరులారా, మీ

రును అట్లే ఆయన శిక్షించు నను భయముచే వెనుక వెనుకకు తగ్గుచున్నారా? ఎన్నటికిని అట్లు చేయకుడు. ఆయన మనకు చేయు సమస్తశిక్షయు మనలను పట్టి వీడించుకొని తీసుచున్న పాపరోగములకు సిద్ధాపథము నుమండీ. ఈ క్షణమునుండియు ఆయనకు శరణాపన్నులు కండు. సమస్త బాధలనుండియు విముక్తు లగుదురు, సమస్తభయమునుండియు పరిత్యాగము నొందుదురు. మీ యాత్మ మరల నవజీవనమును పొంది పుణ్య జ్యోతియొక్క స్వర్ణచే జ్యోతిష్కంత మగును. ఈశ్వరవాణిచే మనస్సు ఆకర్షింపబడును. ఆ పవిత్రస్వరూపు డగు పరమపిత సహవాసము కు యోగ్యు లగుదురు. సోదరా! ఎప్పుడు మరణ కాలము నన్నిహితమగునో, ఎప్పుడు ఈశ్వర సమక్షమున నిలువ బడవలసిన దినము ఉపస్థితమగునో, ఆ దినమును గురించి క్షణకాలము యోచింపుము. అప్పుడు కొందరు ఇట్లనుకొన వచ్చును. 'నే నొకప్పుడు ఈశ్వరునికి దూరముగా నుండి దుష్పథమునందు సంచరించుచుంటిని. అప్పుడు నేను ఉద్ధరింప బడుదు నను ఆశ, నా కెంతమాత్రము లేకపోయెను. అప్పుడు ఈశ్వరుడే నాపయి కరుణించెను. ఆయన యనుగ్రహము వలననే, నేను దుష్పథమునుండి తొలగి ఆయన సాన్నిధ్యమును పొంద గలిగితిని. అట్లు ఆయన నాపయి కృప చూపనియెడల నే నేమయి యుందునో!' మరికొంద రిట్లనుకొనవచ్చును, 'ఇప్పుడు నాపని ఏ మగును, నా కెవరు దిక్కు, ఈ శోకభారము నెట్లు సహింపగలుగుదును? ఈ మనోవేదన నెట్లు భరింతును? నే నెక్కడికి పోదును? నాగతి ఏమగును? అయ్యో, నా జీవితకాల

మంతయు, నా మరణానంతరజీవితమును గురించి, కొంచెమయినను ఆలోచించనైతిని గదా! ఎన్నిసార్లు నేను సన్మార్గమున నడుచుటకు పరమేశ్వరుడు నా కవకాశము లిచ్చెను? వాని నన్నిటిని నేను నిర్లక్ష్యము చేసితిని, నిరసించితిని. ఈశ్వరుడు నన్నెన్నిసార్లు మేలుకొలిపి యుండెను? ఆయన వాణిని నేను లక్ష్యపెట్టనయితిని. ఆయన యాదేశమును పాలించనయితిని. ఇప్పుడు నాకు రక్షకు లెవ్వరు? అని పరిపరి విధముల శోకింప వచ్చును. (సోదరా! వీరిలో నెవ్వరితో నీవు చేరదలతువు? మృత్యు కాలము బహుదూరముగ నున్నదిగదా, అప్పటిమాట చూచు కొందము' అనుకొనకు సుమీ. ఈ నశ్వరప్రపంచమునందు ఏది స్థిరము? నీకన్నులార ప్రత్యక్షముగ చూచుచుండియు, చెవులార వినుచుండియు అట్లనుకొనెద వేల? 'ఇప్పుడు యశావనమునందు సమస్తేంద్రియములను తృప్తిపఱతును, సమస్త భోగములను ఆనుభవించును. తరువాత వార్ధక్యదశయందు ధర్మసాధన చేతును. అప్పుడు ఈశ్వరునియందు మనసు నిలిపెదను' అని అనుకొనకుచుమా. సమస్తశక్తులు ఉడిగిన తరువాత నీ వేమి చేయగలవు? సోదరా! ఎన్నడును అట్టిభ్రమలో చిక్కు కొనకుము. నేడు చేయగలిగిన దానిని, రేపటికి దాచి యుంచకుము. కామకోపధానిరాక్షసులు సమయము చూచి నీ పయి బడి నిన్ను లోబఱచుకొన జూతురు. నేడు నీవు ఒక్క పృలో భనమును జయింప గలిగినయెడల, ఒక్క దుష్టవాంఛను అణచుకొన గలిగిన యెడల, 'నేడు మాత్రము, ఈ పృలోభవమునకు లోబడెదను, నేడు మాత్రము ఈ దుష్టవాంఛను

తీర్చుకొనెదను. ఇది ఈవేశమట్టుకే. రేపటినుంచి ఎట్లు ఉండవలెనో అట్లు ఉండెదను' అని అనుకొనకుము. అవి నిన్ను నాశనమునకు దిగిపు ప్లోభనము లనియు, అధఃపతనము నొందించు దుష్టవాంఛ లనియు, నీకు ఒక్కసారి తెలిసిన తరువాత, మరల ఒక్కరోజుమట్టు కయినను, వానితో నీవు సఖ్యము చేసుకొనుటకు ఇష్టపడినయెడల, నీ వింకను మోహ పాశమునుండి విముక్తుడవు కాలే దనియు, నీ మనస్సునుండి ఇంకను దుష్టవాంఛలు దూరముగా తొలగిపోలేదనియు, స్పష్టముగా తెలుసుకొందువు. ఎవని కయినను అపవిత్రతయన్న కొంచెమయినను అసహ్యము కలిగిన యెడల, అతడు దాని నుండి విముక్తు డగువరకు ఊరకుండగలడా? ఆ యపవిత్రతను తొలగించుకొనువరకు అతనికి నిద్రపట్టునా? ఆహారము రుచించునా? ఒక్కగడియ యయినను అపవిత్రముగా నుండి మనః స్థిమితము కలిగియుండగలడా? మీలో నెవ్వరు పాపమునుండి విముక్తులగుటకు ఇష్టపడుదురో, పరాజయము నొందిన ధర్మమును పునరుద్ధరణ చేసి జయావహ మగునట్లు చేయ దలంతురో, నారు ఈ క్షణమే పరమేశ్వరుని యెదుట చేతులు జోడించి నిలువబడుడు. అనుతాపముచే తప్తమగుచున్న హృదయముతో ఆయన పాదపద్మముల మీద అశ్రుధారలను ప్రవహింపజేయుడు. హృదయవేదన శమించును. పాపముయొక్క ఆకర్షణశక్తి తగ్గిపోవును. శోకముయొక్క తీవ్రత అణగిపోవును. అప్పుడు 'ఈశ్వరుడు నాకు దూరముగా నుండును గాక, నేను ఈశ్వరునికి దూరముగా నుండునుగాక!' అని యనుకొనజాలరు.

అప్పుడు హృదయములయందు గాఢమయిన అనుతాపము జనించి, 'అయ్యో, ఒకప్పుడు పరమేశ్వరునికిని నాకును గల, ఈ నిగూఢసంబంధమును ఈ మధుర బౌంధవ్యమును, ఈ దగ్గర చుట్టరికమును, నేను తెలుసుకొన జాలకపోతిని. అప్పుడు నాజీవనము ఎంత శూన్యమయి యుండెను! ఎంత అపవిత్రమయియుండెను! అయ్యో! నా జీవితము ఎంత వ్యర్థమయినది? కాని, యీశ్వరప్రసాదమువలన ఈక్షణమునందు ఆయన దర్శనము నాకు లభించినది. ఆయన నా యందలి అవ్యాజమయిన అనుగ్రహముచేతనే నా యెదుట ప్రకాశించెను. ఆ దివ్యమూర్తిని దర్శించి ధన్యుడ నయితిని' అని ఆనందపరవశులగుదురు. అప్పుడు వారు, తమపూర్వజీవనమును పరజీవనమును పరీక్షించి చూచుకొని, 'ఏజ్ఞానులు, ఆ పరమపురుషుని తమ ఆత్మ హృదయములందు దర్శింపగలరో వారికే నిత్య శాంతి, ఇతరుల కది యలభ్యము అను సత్యవాక్యము యొక్క అర్థమును స్వానుభవమువలన తెలుసుకొనగలుగుదురు. అప్పుడు వారు, 'నే నొకప్పుడు ఈశ్వరునికి దూరముగా నుంటిని. అప్పటి నా యవస్థ ఏమని చెప్పును? నా దుఃఖమునకు మేరలేకుండెను. ఇప్పుడు నే నాయనను సమీపించితిని. ఇప్పుడు నాకు సమస్తము జ్యోతిర్మయము, జ్యోత్స్నామయము, సుధామయము,' అనుకొందురు. అప్పుడు వారు ఈ రెండు అవస్థలకును ఎంత ప్రభేద మున్నదో చూడగలరు. పూర్వము వారు ఈశ్వరునికి దూరముగా నుండి, ఎట్టి సుఖమువలనను మనశ్శాంతి నొంద రయిరి. ఎట్టిసుఖమును వారికి మనశ్శాంతి

నియ్యకపోయెను. ఇప్పుడు వారు పరమేశ్వరుని తమ హృదయమునందే దర్శించి, ఎట్టికష్టమును కష్టముగా తలచరు. ఎట్టి విపత్తును వారి మనశ్శాంతికి భంగము కలిగింప జాలను. వందల కొలది, వేలకొలది బాహ్యశత్రువులు వచ్చి వారిని ముట్టడించినను, వారి మనస్సు చలింపదు. వారి యాత్మశాంతిని ఎవరును హరింపజాలరు. ఎందుచేతననగా, వారిప్పుడు సమస్త శోకనివారకుడును, సకలసుఖసంధాయకుడును, పరమశాంతినికేతనుడును అగు జగద్రక్షకునే ఆశ్రయించి యున్నారు. ఆయన సమీపమున శోకము తన తీవ్రతను చూపజాలదు. మృత్యువు తన భయంకరస్వరూపమును ప్రదర్శింపజాలదు. పాపము స్ఫులింపజాలదు. స మోదతే మోదనీయగోహిలభ్యై । తరతి శోకం, తరతి పాపానం, గుహగ్రస్థిభ్యో విముక్తః, అమృతో భవతి'' భక్తుడు మోదనీయుడగు పరబ్రహ్మమును పొంది, ఆనందము నొందుచున్నాడు. శోకము నతిక్రమించుచున్నాడు, పాపమును దాటుచున్నాడు, మృదయమునందలి అజ్ఞానమోహములనెడు ముడులు విడి బ్రహ్మనందపదవి నొంది అమృతు డగుచున్నాడు.

‘ఏకోవశీ సర్వభూతాంతరాత్మా, ఏకం రూపం బహుధాయః కరోతి । తం ఆత్మస్థం యేనుపశ్యంతి ధీరాః, తేషాం సుఖం శాశ్వతం నేతరేషాం॥’ ఎవడు ఒక్కడో, అన్నిటిని నియమించుచున్నాడో, సర్వభూతములయందును అంతరాత్మగా ప్రకాశించుచున్నాడో, ఎవడు ఒక్కసూపమును బహురూపములుగా ప్రకాశింపజేయుచున్నాడో, ఆ పరబ్రహ్మమును

ఏజ్ఞానులు తమ హృదయములయందు ప్రత్యక్షముగా దర్శింతురో, వారికే నిత్యమయిన సుఖము కలుగును. ఇతరులకు అది సాధ్యముకాదు. “నిత్యః అనిత్యానాం, చేతనః చేతనానాం, ఏకః బహూనాం, యః విదధాతి కామాన్, తం ఆత్మస్థం యేనుపశ్యంతి ధీరాః, తేషాం శాంతిః శాశ్వతీ, న ఇతరేషాం” ఎవడు సమస్తమయిన అనిత్యవస్తువులలో ఏకమాత్రనిత్యుడో, ఎవడు సమస్తప్రాణులకును ప్రాణము నిచ్చువాడో, ఎవడు అన్నిటిలో ఏకాకియైయున్నాడో, ఎవడు జీవులకు సమస్త కామ్యవస్తువులను అమర్చుచున్నాడో అట్టి పరమపురుషుని ఏజ్ఞానులు తమ హృదయమునందు ప్రత్యక్షముగా దర్శింతురో వారే శాశ్వతమయిన శాంతిని పొందగలరు. ఇతరులకు అది అసాధ్యము. ఈ ప్రకారముగా, సమస్త మునిపుంగవులును పరబ్రహ్మమును స్వీయహృదయమునందే దర్శింపవలెనని సాక్ష్యమిచ్చుచున్నారు. ఈ బ్రహ్మమందిరము నందలి వెలుగునందును ఆయనయొక్క జాజ్వల్యమాన ప్రకాశమును చూచుచునే యున్నాము. కాని, ఇదియును ఒకవిధముగా ఆయనయొక్క దూరదర్శనమే; పరోక్షానుభూతియే. మన ఆత్మలయందు ఆయనను దర్శించుట మాత్రమే ప్రత్యక్షదర్శనము. అపరోక్షానుభూతి. ఈ ఉపాసనామందిరమునందు ఆయనయొక్క ఆవిర్భావమును చూచుచున్నాము. కాని, ఆయన మనకు ఇంత శంకెను సమీపముగా నున్నాడు. ఆయన మన ఆత్మలకు అంత రాత్మయై యున్నాడు. ఆయన మన శరీరమందిరములయందలి పరమదేవత. బాహ్యమునందు, విశ్వమునందలి సమస్త



వస్తువులయందును ఆయన ప్రకాశమును చూడగలము కాని అది యును ఆయనను దూరముగా చూచుటయే. ఆయనను మన హృదయమునందు చూచినప్పుడే మన మాయనను సమీపముగా చూచుచున్నాము. ఆయన మన హృదయ మందరి ములయందలి అధిష్ఠానదేవత. ఆయన మన స్వంతధనము. గాలి, వాన, అగ్ని, సూర్యుడు, ఇవి కేవలము ఒకరిధనములు కావు. ఇవి సర్వజనసామాన్యములు. ఇవి అందరి ధనములు. వానివలె పరమేశ్వరుడు సర్వసాధారణధనము కాడు. అతడు ప్రతివారికిని ఎవరిమట్టుకు వారికే స్వంతధనము. ప్రతి ఆత్మకును ఆయనతో విశేషసంబంధము కలదు. అతడు 'మన కందరికిని తండ్రి' అంతేకాదు; మనలో ప్రతివానికిని తండ్రి. అతడు ప్రతి శరీరమునకును రాజు, ప్రతివానికిని గృహదేవత. నాతండ్రి. నాతల్లి, నాసోదరుడు నాసోదరి, అని మన బంధువుల నందరిని, నావాడు, నావాడు, అని ఎట్లు చెప్పుకొనుచున్నామో, అట్లే ప్రతివారును ఈశ్వరుని సహితము, నా ఈశ్వరుడు, నా హృదయదేవత, నా పౌరణాధుడు, అని ఎవరి మట్టుకు వారు చెప్పుకొనగలరు. 'య ఉదర మస్తరం కురుతే అథ తస్య భయం భవతి'. ఎవడు తనకు పరమేశ్వరుడు అత్యల్ప దూరమునందయినను ఉన్నాడని భావించుచున్నాడో, అతని జీవనము భయోపహము. ఎప్పుడతడు పరమేశ్వరుని ఆవిర్భావమును తన హృదయమునందే దర్శించుచున్నాడో, అప్పుడతడు పరమేశ్వరుని యొక్కసఖ్యమును పొంది నిర్భయుడగుచున్నాడు. నిగ్రహోనుగ్రహసమర్థుడును, అనంతకోటిబ్రహ్మాండములకు

ఏకమాత్రాధిపతియును అయిన అద్వైతపర బ్రహ్మము తనవాడయి యుండగా, ఇక భయ మెందుకు? ఇహలోకము నకు అతడే రాజు, పరలోకమునకు అతడే రాజు. అతని సఖ్యము మనకు లభించినది. అతడు మన చెలికాడు. ఇక భయమెందుకు? అహో! ఏమి ఆశ్చర్యము? బాహ్యమునందు అంతరమునందు, సర్వత్ర ఆయన ప్రకాశమును చూడగలుగు చున్నాము. ఎప్పుడు కన్నులు తెరతుమో, అప్పుడు ఊర్ధ్వ భాగమునందు, అధోభాగమునందు, వామపార్శ్వమునందు, దక్షిణపార్శ్వమునందు, ఎదుట, వెనుక, సర్వదిశలను ఆయననే చూచుచున్నాము. ఎప్పుడు కన్నులు మూతుమో అప్పుడు హృదయాకాశమునందు, దేదీప్యమానమయి, స్వ ప్రకాశముతో విరాజిల్లెడు ఆయనదివ్యమూర్తి నే సందర్శించు చున్నాము. ధన్యులము, ధన్యులము!

ఓమ్ ఏక మేవాద్వితీయమ్.

ఓమ్ తత్సత్.

మ హర్షి మహో ప దే శ ము లు



౪ వ ఉ ప దే శ ము

హిరణ్మయే పరే కోశే విరజం బ్రహ్మ నిష్కలం:

తచ్చుత్రం జ్యోతిషాం జ్యోతిస్తద్ యదాత్మవిదో విదుః.

నిర్మలుడును, అవయవములు లేనివాడును, పరిశుద్ధుడును, జ్యోతులకు జ్యోతియు అయిన పరబ్రహ్మమును బ్రహ్మ

వేత్తలు జ్ఞానతేజముచే జాజ్వల్యమానముగా ప్రకాశించుచున్న తమ ఆత్మకోశమునందే దర్శింతురు. పరమేశ్వరుడు మన శరీరనగరములకు అధిపతి. మన గృహదేవత. మన ఆత్మలకు అంతరాత్మ. ఎవరు ఆయనను తమ హృదయాకాశమున వెలుగు జ్ఞానజ్యోతిగా దర్శించుచున్నారో, వారే నిశ్చయముగా ఆయన యొక్క నిజస్వరూపమును దర్శింపగలుగుచున్నారు. ఎవరు ఆయన కొరకు తమ హృదయమునందే వెదకుచురో, వారి ప్రయత్న మెన్నడును విఫలము కాజాలదు. ఇట్లు మనము వినియున్నాము. కాని, ఈ ప్రకారముగా ఆయనను తమ హృదయముల లోపల వెదకువారు అల్పసంఖ్యాకులే. అనేకులు బాహ్యవిషయములయందు మునిగియుండి, తమ్ముతాము మఱచిపోవుచున్నారు. ఇంద్రియ సుఖములే పరమార్థములుగా ఎంచుచున్నారు. విషయవాంఛలను తృప్తినొందించుకొనుట కయి తమ సమస్త శక్తులను ధారబోయుచున్నారు. ఐహికభోగముల కయి తమ సర్వస్వమును బలిగా సమర్పించుచున్నారు. ఇది బహునిచారకరమయిన సంగతి. మనము ఆయనకొరకు బాహ్యమునందు ఎంత వెదకినను, ఆయన నిజస్వరూపమును ఎన్నటికిని దర్శింపజాలము. ఆయనను బాహ్యమునందు, మనకు సమీపమందున్న వానినిగా ఎప్పటికిని చూడజాలము. నూలు పడుగై పేకయై, ఆధారమై ఆధేయమై, ఓతపోతభావముగా వ్యాపించి ఎట్లు వస్త్రరూపముగా ప్రకాశించుచున్నదో, అట్లే పరమేశ్వరుడు అనంతాకాశమునందు ఓతపోతభావముగా వ్యాపించి ప్రకా

శించుచున్నాడు. నిశ్చయమే కాని, ఆకాశమునందు ఆయనను దర్శించుట ఆయనను సమీపించి చూచుటకాదు. సమస్తజగత్తు నందును కానవచ్చునది ఆయనయొక్క ప్రతిరూపమే, ప్రతి బింబమే కాని, నిజరూపము కాదు. ఆత్మయందు మాత్రమే ఆయనయొక్క నిజరూపము ప్రకాశించుచున్నది. సృష్టియందలి హృదయాకర్షకము లగు సమస్తసుందరవస్తుజాలముల యందును, సోదరీ సోదరుల యొక్క ముఖారవిందములందును, ధార్మికుల యొక్క ధర్మానుష్ఠానము నందును, ఆయన యొక్క ప్రతిబింబము మాత్రమే కానవచ్చుచున్నది. కేవలము ఆత్మయందు మాత్రమే ఆయన సాక్షాద్దర్శనము విరాజిల్లుచున్నది. ఆత్మయందు మాత్రమే ఆయన సత్యస్వరూపు డయి, ఆనంద స్వరూపు డయి, అనంతస్వరూపు డయి ప్రకాశించుచున్నాడు. ఆత్మయందు మాత్రమే ఆయన శాంతాకారుడయి, శిష్యస్వరూపు డయి, పవిత్రీమూర్తి యయి, అద్భుత పరబ్రహ్మమై ప్రకాశించుచున్నాడు. ఆయన ప్రతిబింబము విశ్వమునందలి సకల స్థానములయందును గలదు. తల్లిదండ్రుల యొక్క అనురాగము, సోదరీ సోదరులయొక్క సౌహార్దము, సంతానముయొక్క భక్తి, భార్యభర్తల యొక్క పవిత్ర ప్రేమ, వీని అన్నిటియందును ఆయన ప్రతిరూపమే. ప్రకృతియందంతటను ఆయన ప్రతిబింబమే. కాని, కేవలము, ఆత్మయందే ఆయన నిజరూపము ప్రకాశించుచున్నది. ఆ హిరణ్మయకోశమునందే ఆయన సాక్షాద్దర్శనము లభించుచున్నది. ఆయన సత్య స్వరూపము, ప్రేమ స్వరూపము, అమృతస్వరూపము, ప్రత్య

క్షముగా దర్శింపవలె నన్న ఆత్మయందే దర్శింపవలెను. ఈ అనంతవిశ్వము ఆయనయొక్క మలినదర్పణము. దుష్టుచే ఆవరించబడిన అద్దమునందు, వస్తువులు ఎట్లు అస్పష్టముగా కనబడునో, అట్లే ఈ అనంతవిశ్వమునందు ఆయనస్వరూపము అస్పష్టముగా కనబడుచున్నది. ఆయనయొక్క విమలనిరవ యవదివ్యమూర్తి, ఆత్మయందు ప్రకాశించినట్లు మఱియొక్కడను ప్రకాశించదు. ఎవరు ఆయనను తమ ఆత్మలయందే, తమ హృదయములయందే వెదకుదురో, వారి ప్రయత్నము లన్న డును నిష్ఫలములు కావు.

ఆత్మయందు ఆయనయొక్క ఆవిర్భావ మెట్టిది? అక్కడ ఆయన ఏ ప్రకారముగా విరాజిల్లుచున్నాడు? కొంచెము ఆలోచించిచూతము. కొందరు ఇట్లనవచ్చును: “నే నున్నాను, అను సంగతి నాకు ఎంత నిశ్చయముగా తెలియవచ్చుచున్నదో, నా శరీరములోపల నే నున్నానని నేను ఎంత స్పష్టముగా తెలుసుకొనుచున్నానో, పరమేశ్వరుడు నాలో ఉన్నాడని, నాకు అంత స్పష్టముగా తెలియుటను లేదు” అనవచ్చును. ఎవడు ఆత్మలకు ఆత్మయో, ఎవనికి ఆత్మ లన్నియు శరీరములో, ఆ పరమపురుషుని వారు తమ హృదయములయందు దర్శింప లేకున్నారు. ఆయనను ఎట్లు దర్శింపవలెనో వారు ఎఱుగకున్నారు. అపరిమితమయిన వస్తువుగాని సమస్త పరిమితవస్తువులకు ఆశ్రయముగా నుండజాలదు. స్వయముగా ఆశ్రయమును అపేక్షించు ఒక పరిమిత వస్తువు, మఱియొక పరిమిత వస్తువునకు ఆశ్రయ మియ్యజాలదు. పరిమితము

లగు సమస్త జీవాత్మలకును, అపరిమితుడగు ఆ పరమాత్మయే ఆశ్రయము డని జ్ఞానమువలన స్పష్టముగా తెలియవచ్చుచున్నది. మూలకారణమును, ఆశ్రయమును అగు పరమేశ్వరుని విడిచి, జీవాత్మ ప్రత్యేకముగా నుండజాలదు. నాకు ఆశ్రయము డయిన వానికి దూరముగా నే నెట్లుండగలను? మనము ఒక చెట్టుయొక్క మ్రాను, శాఖలు, ఫలములు, పుష్పములు, చిగురుజొంపములు చూచుచున్నాము. దానిమూలము భూమియందు కప్పబడి యుండుటచే మన కన్నులకు గోచరమగుటలేదు. అందువలన ఆ చెట్టునకు మూలమే లేదని చెప్పగలమా? అట్లే పరిమితము లగు మన ఆత్మలు ఆ మూలకారణుని విడిచి విడిగా నుండజాలవు. నేను నన్ను గుఱించి ఎప్పుడు తెలుసుకొనుచున్నానో, అప్పుడే నేను పరిమితుడను; ఆశ్రయము నపేక్షించు వాడను. నాకు ఆశ్రయముడయిన మహాపురుషుడొకడు కలడు. ఆయనకు నేను ఆశ్రితుడను, అని-తెలుసుకొనుచున్నాను. సోదరీ సోదరులారా! మీజ్ఞానము వైపునకు ఒకసారి మీ దృష్టిని మరల్చిచూడుడు. అది నలువయిపులను పరిమితమయి, సీమబద్ధమయి యున్నది. కాని, అదియే అనంత జ్ఞానమును ప్రకాశింప జేయుచున్నది. మీ జ్ఞానము పరిమితమనుటయే, దానికి ఆశ్రయమయిన అపరిమితజ్ఞానమును స్మరణకు తెచ్చుచున్నది. మీ యిచ్చాశక్తులను ఒకసారి పరీక్షించి చూడుడు. అవి స్వతంత్రములే. కాని, అల్పములు; బలహీనములు. కోరిన కోర్కె లన్నియు ఈడేరవు. మీరు కోరెడు కోరికలను కొంతవఱకే తీర్చుకొనగలరు గాని, పూర్ణముగా

తీర్చుకొనజాలదు. మీ యిచ్చలు ఆ పరమేశ్వరుని యొక్క మహత్తమమయిన ఇచ్చకు అధీనములయి యున్నవి. అపరిమిత శక్తి సంపన్నుడయిన ఆయన యాశ్రియమును పొంది యుండ బట్టియే కొంతవఱకయినను మీ యిచ్చానుసారముగా మీరు కార్యములను చేయ గలుగుచున్నారు. మీ శ్రద్ధ, భక్తి, ప్రేమ, మొదలయిన సమస్త మంగళ భావములను పరీక్షించి చూడుడు. మీరు ఆ యమృతభావములను, ఆ యనంతనియందు స్థాపింపక మరియొక పరిమిత వస్తువునందు స్థాపించినయెడల ఆ మధురభావములు తృప్తి నొందజాలవు. పరిమితములును, అనిత్యములును అయిన వస్తువులను ప్రేమించినయెడల, ఎన్నడును శాశ్వతమయిన తృప్తి కలుగజాలదు. 'యోవై భూమా తత్సుఖం, నాలే సుఖమస్తి, భూమైవ సుఖం భూమా త్వేవ నిజజ్ఞానీతివ్యః॥ ఎవ్వడు మహత్తైన పరబ్రహ్మమో అతడు సుఖస్వరూపి. బ్రహ్మ వ్యతిరేకమగు ఏ అల్పవస్తువు నందును సుఖము లేదు. మహత్తైన ఈశ్వరుడే సుఖస్వరూపి. మహత్తైన ఈశ్వరుడే తెలుసుకొనబడవలసిన వాడు. క్షణభంగురమగు విషయసుఖము మన ఆత్మలకు తృప్తి నియ్యజాలదు. ఆ యనంతని యాశ్రయమే శాశ్వతసుఖసంధాయకము. మన ఆత్మలన్నియు ఆ పరమేశ్వరుని ఆశ్రియమునందే యున్నవి. మనలను మనము తెలుసుకొన్నప్పుడే, మనకు మూలకారణుడును, ఆశ్రియుడును అగు ఆ పరమాత్మను గూడ తెలుసుకొనగలము. జగత్తునందలి వస్తుసముదాయ మంతయు, ఆకాశమును ఎట్లు ఆశ్రియించియున్నవో, తనలో నున్న సమస్త వస్తు

సముదాయములతో ఆకాశము పరమేశ్వరుని ఎట్లు ఆశ్రయించి యున్నదో, అట్లే సమస్తమయిన జీవాత్మలును పరమేశ్వరుని ఆశ్రయించియున్నవి. “పరే అక్షరే ఆత్మని, సర్వే ఏతే ఆత్మానః ప్రతిష్ఠితాః” నాశరహితుడగు ఆ పరమాత్మయందే సమస్త జీవాత్మలును ప్రతిష్ఠితము లయియున్నవి. ‘తద్యథా రథనాభౌచరథ సేమాచ అరాస్సర్వేసమర్పితాః|ఏవమేవ, అస్మిన్ ఆత్మని సర్వాణి భూతాని, సర్వే దేవాః సర్వే లోకాః, సర్వే ప్రాణాః, సర్వే ఏతే ఆత్మానః, సమర్పితాః|| బండిచక్రము యొక్క ఆకులు చక్రముయొక్క నాభియందును వలయుము నందును ఏ ప్రకారముగా అమర్చబడియున్నవో, ఆ ప్రకారమే సమస్త భూతములు, సమస్త దేవతలు, సమస్త లోకములు, సమస్త ప్రాణులు, సమస్త జీవాత్మలు, పరమేశ్వరుని ఆశ్రయమును పొందియున్నవి. జీవాత్మ, పరమాత్మలు, ఒకదాని కొకటి అతिसమీపమందున్నవి. వాని మధ్య ఆకాశమున కయినను ఎడము లేదు. జీవాత్మకు పరమాత్మతో ఎంత సమీప సంబంధము కలదో చూడుడు. మనము ఆశ్రితులమయి యుండియు మన కాశ్రయదాన మిచ్చిన ఆ పరమపురుషుని తెలుసుకొన జాలమా? మన మాయనకొరకు బాహ్యమునందు ఎంత వెదకి నను తెలుసుకొనజాలము. ఆయనను తెలుసుకొనవలె నన్న అంతరమునందే వెదుకవలెను. ఎవరు ఆయనను అంతరము నందు దర్శించుటకు ప్రయత్నింతురో, వారు ఒక్కడును, అద్వితీయును, సమస్త జగత్తునకును ఆశ్రయుడును, తమకు ఆశ్రయదాతయు నగు అద్వైతపరబ్రహ్మమును..



తమ హృదయములయందు తప్పక దర్శింపగలరు. 'ద్వా, నుపర్ణా, సయుజా, సఖాయా, సమానం వృక్షం పరిషస్వజాతే, తయో రన్యః పిప్పలం స్వాన్వతి, అనశ్నః, అన్యః అభిచాక శీతి||' సుందరమయిన రెక్కలు గల జీవాత్మ పరమాత్మ లనెను రెండు పక్షులు, జంటగాను, స్నేహముగాను శరీర మను ఏక వృక్షమును ఆశ్రయించియున్నవి. వానిలో నొకటి యగు జీవాత్మ తనకర్మఫలములను దుచికరముగా భుజించుచున్నది. రెండవది యగు పరమాత్మ తాను భుజింపని దయి, జీవాత్మకు కర్మఫలముల నిచ్చుచు, తాను సాక్షి స్వరూపముగా చూచుచున్నది. జీవాత్మ పరమాత్మలు రెండును ఒక్కచోటనే ఉన్నవి. ఉభయులును ఒకరి కొకరు పరమమిత్రులు. వీ రిద్దరును సర్వదా ఒక్కచోటనే ఉండురు. ఎన్నడును ఒకరిని విడిచి ఒక రుండరు. ఒకరు ఆశ్రయిలు, ఇంకొకరు ఆశ్రితులు. ఒకరు ఫలప్రదాతలు, ఇంకొకరు ఫలభోగులు. పరమాత్మకును మనకును ఎంత సమీపసంబంధ మున్నదో చూడుడు.

కొందరు ఇట్లనవచ్చును, 'మనకు ఆయనతో సహా వాసము ఎట్లు సంభవింపగలదు? ఒక మనిషికి ఇంకొక మనిషికి ఉభయులకు ఎంతభేద మున్నను, సహవాసము కుదురవచ్చును. కాని, మహద్వస్తువులతో కెల్ల మహత్తముడును అద్భుత రహితుడును అగు ఆ పరమపురుషు డెక్కడ; నానా అభావము ములతో నానాదుర్గతులతో నిండియున్న షుద్రజీవుల మగు మన మెక్కడ? ఉభయులకును సహవాస మెక్కడ?' అనవచ్చును. ఇట్లునుకొనుట కేవలము పొరపాటు. వీరెంత నడుదే

శముతో ఇట్లనినను, దీనియం దెంతమాత్రమును సత్యము లేదు. వీరు ఆ పరమపురుషుని యొక్క మహద్భాసమును తమ సీచభావమును తలచుకొని, ఆయనను సమీపించుటకు సంకోచించుచున్నారు. కాని మనకు ఆయనతో నిత్య సహవాసము. 'సహవాసము' అనగా నేమి? కలిసియుండుటే గదా! దూరపు వస్తువుతో సహవాసము కుదురుట అసంభవమే. కాని, పరమాత్మ మనకు దూరపువస్తువా? కాదు. ఎంతమాత్రమును కాదు. అతడు మనకు అంతరతముడు, హృదయాంతర్వర్తి. అంతరతముడయిన పరమాత్మతో కలిసియుండుట ఎందుకు సంభవము కాదు? అంత సన్నిహితసంబంధముగల పరమాత్మతో మన కేల సహవాసము కుదురదు? ఆశ్రయమునుండి ఆశ్రితుడు దూరముగా నుండగలడా? పూర్వకాలమునందలి మహద్వలు ఆయన సహవాసము ననుభవించి, ఆనందరసనిమగ్నులయి, ఆయనను గురించి చెప్పుచు, ఆయన 'కరతలస్యస్త ఆమలకవత్' అటచేతిలోని ఉసిరికాయవంటి వాడని వర్ణించియున్నారు. మనము ఉసిరికాయను ఎట్లు అరచేతితో స్పృశించుచున్నామో, ఆయననుగూడ, మనము అట్లే మన ఆస్కలతో స్పృశించుచున్నాము. మన కాయన, మన ఆత్మలు ఆయనను స్పృశించి తెలుసుకొనగలుగునంత సమీపముగా నున్నాడు. మన ఆత్మలు నిరంతరము ఆయనచేత స్పృశింపబడుచున్నవి. మనకాయన ఇంత సమీపవర్తియయి యుండగా, ఆయనతో మనకు సహవాసమేల లభింపదు? ఇట్టి సంబంధముకంటె మర దేనికి సహవాసమని చెప్పుదుము? మనము మన హృదయములను విప్పి ఆయన

యెదుట బెట్టి మనలను పరిశుద్ధులనుగా జేయు మని పార్థింపుచున్నాము. మన పార్థింపులను ఆయన వినుచున్నాడు. ఆయన మనకు జ్ఞానోపదేశమును చేయుచున్నాడు. మన మాయన యమృత వాక్యములను వినుచున్నాము. ఇది ఆయనతో సహవాసము చేయుట కాదా? నే నెప్పుడు ఏది చెప్పినను అది ఆయన వినుచున్నాడు. ఆయన నాకు దేనిని ఆదేశించుచున్నాడో ఆ యాజ్ఞలను నేను వినుచున్నాను. ఇంతకంటె సహవాస మనగా మరేమిటి? ఆయన ప్రసన్నముఖమును దర్శించుచున్నాను. ఆయన జ్ఞానోపదేశములను వినుచున్నాను. ఆయన దగ్గరనుండి నా పార్థింపువాక్యములకు సహాయము పొందుచున్నాను. ఇంతకంటె సహవాసమును దానికి అర్థమేమి? ఆయనతో మనకు సహవాసము సరిపడ దనువారు పయి సంగతులను గురించి కొంచెము ఆలోచించినయెడల, ఇంత సన్నిహిత సహవాసము ఆయనతోతప్ప, మనకు మరెవ్వరితోను కుదరదని తెలుసుకొనగలరు. ఆయన యుపదేశ వాక్యములు శబ్దరూపమున మనచెవులకు వినబడుటలేదు. అయినను మనము వానిని గ్రహించుచున్నాము. ఆయనతోడి సహవాసముచేయుటకు ఈ సమస్తమయిన స్థూలములగు ఇంద్రియములును మనకవసరము లేదు. ఈకళ్లు, ముక్కు, చెవులు మొదలయిన స్థూలేంద్రియములతో మనకు పనిలేదు. 'అపాణిపాదో జవనో గృహీతా, పశ్యత్యచక్షుః, న శృణో త్యకర్ణః | స వేత్తి వేద్యం నచ తస్యాస్తి వేత్తా, తమాహు రగ్ర్యం, పురుషం మహాంతం'' పరమేశ్వరుడు చేతులులేనివాడయినను పట్టుకొనగలడు, కాళ్లులేని వాడయినను

నడువగలడు, కన్నులు లేకయే చూడగలడు, చెవులు లేకయే వివగలడు, అతడు తెలుసుకొనదగినదాని నెల్లను తెలుసుకొనుచున్నాడు. అతనిని పూర్ణముగా తెలుసుకొనగలవాడు ఒకడును లేడు. అతడు పురాణపురుషు డనియు, పూర్ణుడనియు, గొప్పవాడనియు చెప్పుదురు. అతడు స్వయముగా కన్నులు లేకనే ఎట్లు చూచుచున్నాడో, చెవులు లేకనే ఎట్లు వినుచున్నాడో, అట్లే మనమును ఈ కన్నులతో పనిలేకయే ఆయన మనోహరస్వరూపమును చూచుచున్నాము. ఈ చెవులతో పనిలేకయే ఆయన యమృతవాక్యములను వినుచున్నాము. ఈ ప్రకారముగా ఆయన సాక్షాత్కారము పొందుచున్నప్పుడు, ఆయన వాక్యములను వినుచున్నప్పుడు, ఆయనను స్మరించుచున్నప్పుడు, 'సహవాసము' అనుమాటతో గాక మరేమాటతో మనభావము స్పష్టము కాగలదు.? 'రసో వై సః, రసంహ్యేవాయం లభ్యై, ఆనందీ భవతి.' అతడు రసస్వరూపుడు. ఆనందకారణుడు. ఆ యానందకారణుని పొందియే జీవుడు ఆనందమును అనుభవించు చున్నాడు. నేత్రములు లేకయే జ్ఞాననేత్రముతోనే ఆయనను ఎట్లు చూచుచున్నామో, స్పర్శనేందియ సహాయము లేకయే ఆయనను ఆత్మతోనే ఎట్లు స్పరించుచున్నామో, అదేమో స్తరుగా ఆయన యొక్క అమృతానందరసమును జిహ్వతో పని లేకయే ఆస్వాదనము చేయుచున్నాము. నిరుపమానమయిన ఆయనయొక్క ప్రేమానందరసమునందు ఆత్మనిరంతరము స్నాన మాచరించుచున్నది. ఆయనయొక్క పవిత్ర ఆనందము మన హృదయమునందు

అప్పుడు ఉదయ మగునో, అప్పుడు ఆయనను రసస్వరూపుడని చెప్పినంత మాత్రమున మనకు ఆయనను గురించి కలుగు సమస్తభావములు పూర్ణముగా వ్యక్తము కావు. ఆయనను మన హృదయము నందు దర్శించినప్పుడు కలుగు ఆనంద రసముతో లోకములొని మరి యే రసములు కలియవు. ఆ బ్రహ్మానందరసముతో పోల్చుటకు పృథివియందు మరియొక రసము లేదు. ఆయనతో సహవాసము చేయుటకు ఇంద్రియముల సాహాయ్య మవసరము లేదు. ఆయన స్వయముగా ఇంద్రియా తీతుడు. ఆయనతోడి సహవాసమును ఇంద్రియాతీతమే. జీవాత్మ ఆయనను స్పృశించునప్పుడు, ఆయన ప్రసన్నముఖమును దర్శించునప్పుడు, ఆయన యుపదేశ వాక్యములను వినునప్పుడు, ఆయన యమృతరసమును పానముచేయునప్పుడు మన కన్నులు, చెవులు మొదలయిన ఏ యింద్రియములును, అవసరములేదు. జీవాత్మ పరమాత్మలు రెండును తమమధ్య ఆకాశమున కై నను వ్యవధానములేనంత సన్నిహితముగా నున్నవి. ఎందుచేతనన్నచో అవి రెండును ఆకాశమునకు అతీతములే. జీవాత్మ పరమాత్మలు రెండును, ఒకదానినుండి ఇంకొకటి విభజించుటకు పీలు లేనట్లుగా, అంటియున్నవి. ఎక్కడ జీవాత్మను చూతుమో అక్కడనే పరమాత్మను చూతుము. బాహ్య ప్రపంచమునందు ఎక్కడ చూచినను ఆ పరమపురుషుని ప్రతిబింబమేగాని నిజరూపము కానరాదు. సూర్యచంద్రులయందు, నీలాకాశమున వజ్రపురాసులవలె ప్రకాశించు నక్షత్రరాసులయందు, మేఘమాలలయందు, మెరుపుతీగెలయందు, మలయ

మాగుతమునందు, పూలగుత్తులయందు, నదీనదములయందు, పర్వతోపరి భాగములందు, మహోదధులయందు, మహామృని యొక్క మంగళకరమయిన కార్యములయందు, బంధుమిత్రాదుల ఆదరణప్రేమలయందు ఆయన మంగళభావముయొక్క ఏ సమస్తమయిన ఆదర్శములు కలవో అవి యన్నియు జూచి మనము కృతార్థుల మగుచున్నాము. కాని, మన హృదయములయందు ఆయనయొక్క ప్రత్యక్షాదర్శనమును చేయగలుగుటయే మనకు గల మహత్తమమయిన అధికారము. అదే మనకు గల భాగ్యములలో కెల్ల పరమభాగ్యము. బాహ్య ప్రపంచమునందు ఆయనయొక్క ప్రతిబింబమును మాత్రమే చూడగలుగుచున్నాము. ఆంతరప్రపంచమునందు ఆయన జగన్నోహనాకారమును జూచి ధన్యుల మగుచున్నాము. మన హృదయ పద్మములయందు ఆయనను దర్శింపగలిగినప్పుడే 'ఆయన రసస్వరూపుడు, ఆనందకారణుడు, తృప్తిహేతువు' అను వాక్యములకు అర్థము స్పష్ట మగుచున్నది. ఆరసస్వరూపుని పొందయే జీవుడు ఆనందసాగరమునందు ఓలలాడుచున్నాడు. ఈ ప్రపంచమునందు మనము ఏయేసుఖములను అనుభవించుచున్నామో, అవియన్నియు మనకు ఆయన ప్రసాదమువలననే లభించినవి. "ఏతస్య వా అక్షరస్య ప్రశాననే గార్గి, సూర్యాచంద్రిమసౌ విధృతే తిష్ఠతః, ద్యావా పృథివ్యా విధృతే తీవృతః, నిమేషాః, ముహూర్తాః, అహోరాత్రాణి అర్థమాసాః మాసాః, ఋతవః సంవత్సరాః, ఇతి విధృతాః తిష్ఠన్తి ప్రాచ్యః, అన్యాః సద్యః స్యన్దన్తే శ్వేతేభ్యః పర్వతేభ్యః ప్రతీచ్యాన్యాః." దివ్యమంగళ

స్వరూపుడగు ఆ చండశాసనుని ఆజ్ఞచేతనే, సూర్యచంద్రాదులు గతులు తప్పక విధ్యుక్తకాలమున ఉదయాస్తమయములగుచు సమస్తజీవరాసులకును వెలుతురును, వేడిమిని, చైతన్యమును ఇచ్చుచున్నవి. ఆ అక్షరపరబ్రహ్మముయొక్క అనుగ్రహము చేతనే, మనము నివసించు భూలోకము, సూర్యచంద్ర నక్షత్రాది జ్యోతులతో గూడిన ద్యులోకము, ఈరెండులోకములు కూడ ఏవిధమయిన ఛిద్రము లేక నిలబడియున్నవి. ఆ సచ్చిదానందమూర్తియొక్క నియమముచేతనే నిముసములు, ముహూర్తములు, రాత్రింబగళ్ళు, పక్షములు మాసములు, ఋతువులు, సంవత్సరములు మొదలయిన కాలముయొక్క అవయవములు నిష్కర్షింపబడుచున్నవి. ఆ పరమదయాకరుని యొక్క శాసనము చేతనే, మంచుకొండలనుండి నదులు నలువైపులను ప్రవహించి సమస్త జీవరాసులకును ప్రాణధారకములగుచున్నవి. సూర్యచంద్రాదులును, మేఘములును, వృధి వ్యాధి సమస్త భూతములును, ఇవియన్నియును కలిసి ఆయన యాజ్ఞలను శిరసావహించి ఆయనయొక్క ఔదార్య ప్రసాదమును సహస్ర సహస్రహస్తములతో పంచిపెట్టుచున్నవి. కాని, ఇవి యన్నియు ఎంత ఆనందసంధాయకములయినను, పరమేశ్వరుని మన హృదయములయందే దర్శించునప్పుడు కలుగు ఆనందమునకు ఎంతమాత్రమును సరిపోవు. ఆయన స్వయముగా మన హృదయములయందు సచ్చిదానందస్వరూపుడై న్యాయమూర్తియయి, ప్రేమ నిధి యయి, పరిశుద్ధజ్యోతియయి ప్రకాశించి, తన సాక్షా

ద్వర్ధనమును మనకు లభింపజేసి మనపయిన ఎంతప్రేమను, కరుణాశుభ్రమును కనబరుచుచున్నాడో, అట్టి సుందరదృశ్యము, అట్టి అనుభూత అమృతప్రదర్శనము మరెచ్చటను కానరాదు. ఆయన తన ప్రసన్నముఖమును మనకు ప్రదర్శించుచున్నాడు. తన ప్రేమను మనపయిన అజస్రము వర్షించుచున్నాడు. మన హృదయములయందు పవిత్రస్వరూపుడయి ప్రకాశించుచు మనలను సమస్త అపవిత్రతలనుండియు, సమస్త పాపములనుండియు సంరక్షించుచు, తనపవిత్రమార్గమున నడిపించుచున్నాడు. ఇదియే మనకును ఆయనకును గల ప్రధాన బాంధవ్యము. ఆయన స్వయముగా తననే మనకు దానముకింద ఇచ్చివేసికొనుట - ఆయన మన కిచ్చిన సమస్తదానములలోను శ్రేష్ఠదానము. ఆయన మనలను తన ఆనందామృతమును గోలుటకు, అర్హులనుగా, అధికారము గలవారినిగా చేయుట, ఆయన మనకు దయచేసిన అధికారములలో నెల్ల ప్రధానాధికారము. “ఏషాస్య పరమాగతిః, ఏషాస్య పరమా సంపత్, ఏషాస్య పరమో లోకః, ఏషాస్య పరమ ఆనందః । ఏతస్యైవానందస్య అన్యాని భూతాని మాత్రా ముపజీవన్తి॥ ఏ ఆనందస్వరూపునియొక్క ఆనందలేశమును పొంది, సమస్త భూతములు ఆనందము ననుభవించుచున్నవో అతడే మనకు పరమాగతి. అతడే మనకు మహేశ్వర్యము, అతడే మనకు ప్రశస్తమయిన లోకము, అతడే మనకు శ్రేష్ఠమయిన ఆనందము, అని మనము ఇప్పటినుండియు, ఈ నశ్వర శరీరములతో



నుండియు, తెలుసుకొన గలుగు చున్నారము. అహో, ఏమి భాగ్యము! ఏమి ఆశ్చర్యము!

ఓమ్. ఏక మేవాద్వితీయమ్.

ఓమ్ తత్సత్.

## మహర్షి మహోపదేశములు

### ౫ వ ఉపదేశము

న చక్షుషా గృహ్యతే, నాపి వాచా, నాన్యైర్దేవైః  
తపసా కర్మణా వా జ్ఞానప్రసాదేన విశుద్ధసత్త్వః,  
తతస్తు తం పశ్యతి, నిష్కలం ధ్యాయమానః.

పరబ్రహ్మము రూపము లేనివా డగుటచే మన మాయ నను కంటితో చూడలేము. పేరు లేనివా డగుటచే వాక్కుతో గ్రహింపలేము. ఇతర ఇంద్రియములతోను ఆయనను గ్రహింప జాలము. తపస్సు చేతను ఆయనను పట్టుకొనజాలము. యజ్ఞములు వ్రతములు మొదలయిన కర్మానుష్ఠానముల ద్వారా, ఆయనను గ్రహింపజాలము; బ్రహ్మమును పొందుటకు ఇవే వియు మార్గములు కావు. మానవుడు జ్ఞానస్వరూపు డయిన పరమేశ్వరుని యనుగ్రహముచే, పరిశుద్ధమయిన అంతఃకరణము గలవా డయి, శుద్ధసత్త్వస్వరూపు డయి, ధ్యానయుక్తుడయి,

ఏ అవయవమును లేనివాడును, సత్యస్వరూపుడును అగు అద్వైత పరబ్రహ్మమును పొందుటకు సమర్థు డగుచున్నాడు. సహజ జ్ఞానముచేతనే మానవు లందరును బ్రహ్మమును గురించి తెలుసుకొనుటకు సమర్థు లయి యున్నను, వారి హృదయములు ఇంద్రియ సుఖములయందు ఆమితానురాగము మొదలయిన దోషములచే కలుషిత మయి యుండుటచే జ్ఞానాలోచన వలనను, ధర్మానుష్ఠానము వలనను ఈశ్వరానుగ్రహమును పొంది శుద్ధసత్య హృదయం లయిన గాని బ్రహ్మ దర్శనమునకు అర్హులు కాజాలరు.

జీవాత్మకును పరమాత్మకును గల సంబంధ మెట్టిది ? ఆయనతో మనకు సహవాస మెట్లు లభించును? ఈ విషయ మయి మన మిదివరలో ఆలోచించియుంటిమి ఆయన మన నేత్రములకు గోచరుడు కాడు. జ్ఞానస్వరూపు డగు ఆయన యొక్క ప్రకాశమును మనము మన ఆత్మయందే చూచుచున్నాము. ఆయన మన శ్రవణేంద్రియమునకు అతీతుడు. ఆయన మాటలు మన చెవులకు వినబడవు. కాని, ఆయన డేవదేశములను, ఆదేశములను మన హృదయము ద్వారా వినచునే యున్నాము. ఆయన సకలేంద్రియములకును అతీతుడే. ఏ ఇంద్రియముచేతను ఆయనను మనము గ్రహింపజాలము. అయినను సత్యములును, సుందరములును, మంగళకరములును అయిన ఆయన భావములను మనము జ్ఞానముద్వారా గ్రహించుచునే యున్నాము. ఆయనయొక్క అమృతానందరసమును పానము చేసి సంతృప్తుల మగుచున్నాము. ఆయన

మన ఇంద్రియములకు గ్రాహ్య మగువాడు కాడు. నిశ్చయమే. కాని, మన ఆత్మకును ఆయనకును అతిరహస్యమయిన దుర్భేద్యమయిన సంబంధము కలదు. మనము ధ్యానయుక్తులమయి, శుద్ధ సత్వగుణప్రధానులమయి, మన ఆత్మలయందు ఆయనను చూడగలుగుచున్నాము. మహత్తమముడగు ఆయనతో సహవాసము చేయుటచే మన శ్శుద్ధజీవనము సార్థక మగుచున్నది. ఆయన జ్ఞాననేత్రము మన పయిన ప్రసన్నభావముతో, వికసించియున్నదని మన మెప్పుడు చూడగలుగుదుమో, సహస్ర సహస్ర నేత్రములతో ఆయన మనలను కనిపట్టి చూచుచు మన యోగక్షేమములను అరయుచున్నాడని మన మెప్పుడు తెలిసికొందుమో, అప్పుడే ఆయనతో మనకు శుభసమ్మేళనము లభింపగలదు. ప్రియసోదరులారా! మీ రా సంగతిని ఒక్కసారి అనుభవమునకు తెచ్చుకొనుడు. ఒక్కసారి మీ ఆత్మలను విషయసుఖముల నుండి మరల్చి, ఆయన వంకకు త్రిప్పుడు. అప్పుడు మీపయిన జాజ్వల్యమానముగా వెలుగుచున్న ఆయన నేత్రమును మీరు చూడగలుగుదురు. ఆయన కటాక్షవీక్షణము మన పయిన ప్రేమామృతమును వర్షించుచున్నది. ఆయన హృదయము ఎట్లు ప్రేమ పూరితమయి యున్నదో మన హృదయమును అట్లే యున్నది. ఆయనను ప్రేమనేత్రములతో దర్శింపుడు. అప్పుడే ఉదారమును అపారమును అగు ఆయన ప్రేమను మీరు అనుభవింపగలరు. ఆయనను మీరు ఉదాసీనభావముతో చూచినయెడల, శూన్య హృదయముతో ఆయనను దర్శింప యత్నించిన యెడల,

నిర్లక్ష్యభావముతో ఆయన వైపునకు మీ ముఖమును తిప్పిన యెడల ప్రేమమయుడగు ఆయన ప్రేమను మీ రెంత మాత్రము తెలుసుకొనజాలరు. మీ రాయనను అనురాగ పూరిత హృదయములతో, ప్రేమరంజిత నేత్రములతో చూచినయెడల ఆయన రెండు ఒక అపరూపపు ఆవిర్భావము, ఒక నూతన మూర్తి, ఒక దివ్యసుందర స్వరూపము, మీ హృదయ ద్వారమున నవనవ ప్రభలతో ప్రకాశించును. జీవాత్మ పరమాత్మలలో ఒక్కరు మాత్రమే ప్రేమించిన యెడల ప్రేమభావము సఽపూర్ణము కాజాలదు. ఉభయులును ఒకరి నొకరు ప్రేమించవలెను. తల్లి బిడ్డను ప్రేమించిన చాలదు. బిడ్డ తల్లిని ప్రేమించవలెను. అప్పుడే బిడ్డ తల్లి ప్రేమను గ్రహింపగలదు. ప్రేమలేని హృదయము ప్రేమను గ్రహింపజాలదు. ఈశ్వరుడు తన ప్రేమను మనపయి ప్రవహింపజేసి మన ప్రేమను ఆకర్షించుచున్నాడు. ఆయన మనపయి నెంతరము తన ప్రేమను కుంభవృష్టిగా కురిపించుచున్నాడు. మనము బిందుమాత్రప్రేమ నయినను ఆయన యెడల చూపగలిగిన యెడల, మన జీవితములు ధన్యము లగుచున్నవి. నిర్లక్ష్యభావముతో చూచినయెడల, శూన్య హృదయముతో ఆయనను దర్శించుటకు ప్రయత్నించిన యెడల, విశుద్ధమును ఉజ్జ్వలమును అగు ఆయన ప్రేమను దర్శింపజాలము, అనుభవింప జాలము. పవిత్రజ్ఞాననేత్రముతో చూచినప్పుడే, ప్రేమరంజితము లగు నయనములతో వీక్షించినప్పుడే, ఆయన ప్రేమదృష్టి మనయెదుట దేదీప్యమానముగా

ప్రకాశించును. ఆయన దృష్టి బహుస్నిగ్ధము, బహుకోమ  
లము. ఆయనదృష్టితో పోల్చదగినది లోకమునందు ఏదియును  
లేదు. వేయి తల్లుల ప్రేమయైనను ఆయన ప్రేమకు ఈడు  
కాదు. అయినను తల్లిప్రేమ ఆయన ప్రేమను కొంచెము  
పోలియుండును. తల్లి ప్రేమ వలెనే ఆయన ప్రేమరసము  
సమస్త జగత్తును తడిపివేయుచున్నది. ప్రతిమానవునియొక్క  
హృదయము ఆయన ప్రేమరసముచేతనే తడుపబడుచున్నది.  
ఆయన ప్రతిమానవుని ప్రత్యేకదృష్టితో చూచుచున్నాడు.  
ఆయన ఒక్క డయ్యను ప్రతి ఆత్మయొక్క ప్రేమ స్వరూపము  
శాంతి పఱచుచున్నాడు. ఈ భూమండలములో నేను తప్ప  
మరి యెవ్వరును లేకపోయినయెడల, నేను ఒక్కడనే ఆయనకు  
కుమారుడను అయిన యెడలను, నేను ఒక్కడనే ఆయన  
యొక్క అనంతరాజ్యమునకు, అనంత విశ్వర్యమునకు అధికారిని  
అయినయెడలను ఆయన నన్ను ఎంత గారాబముతో, ఎంత  
ప్రేమతో జూచునో, ఈ పృథివియందు గణనాతీతము లగు  
జీవులున్నను, అసంఖ్యాకు లగు మానవులున్నను, నన్ను అంత  
ప్రేమతోను జూచుచున్నాడు. భూమియందలి రాజులు, తమ  
రాజ్యములోని ప్రజలలో ప్రతివానిని, తెలుసుకొన నయి  
నను తెలుసుకొన జాలరు. కాని, జగత్పిత యగు పరమేశ్వరుడు  
తన అనంత సంసారములోని ప్రతి పుత్రుని, ప్రతి పుత్రికను,  
ప్రేమమయ మగు తన ఒడియందు చోటిచ్చి కూర్చుండ బెట్టు  
కొనుచున్నాడు.

భాగ్యవరులారా! జనన మొందినది మొదలు, ఎవరి

యాశ్రయమునందు పెరుగుచున్నామో, ఈ క్షణమునందును ఎవడు మనల నందఱను అపారప్రేమతో కాచి సంరక్షించుచున్నాడో, ఆయనకు కృతజ్ఞతాపూరితహృదయములతో వందనము లర్పింతము. మన హృదయములను, మన ఆత్మలను సంపూర్ణముగా ఆయన చేతిలో బెట్టుదము. పుట్టినది మొదలు ఎవడు మనలను సంరక్షించుచున్నాడో, తల్లి గర్భమునందు ఎవడు మనలను పెంచియుండెనో, భూమిమీద పడి పడుట తోనే, ఎవనియొక్క ప్రేమచే పోషింపబడితిమో, ఆయనకు ప్రణామములు సమర్పింతము. మనయందు ఆయనకు ఈ నిష్ఠారణప్రేమ ఎక్కడనుండి వచ్చినది? మన మీ భూమికి వచ్చి నప్పుడు ఇక్కడి సంగతులను గుఱించి కొంచెమయినను తెలిసికొని గాని, విని గాని, వచ్చియుండలేదు. మన మొకప్పుడు మట్టి ముద్దలవలె అచేతనుల మయి పడియుంటిమి. నలుదిశలను అంధకారము. ఎక్కడ ఏమున్నదో ఎఱుగము. భూపతన మయితిమి, కన్నులు తెఱచితిమి, వెలుగును చూచితిమి, ఎక్కడనుండియో ప్రేమ వచ్చి మనలను కాగిలించుకొన్నది. ఎవరైనను వచ్చి మనలను సంరక్షింప ప్రయత్నించుటకు తగిన లక్షణములు గాని, వారిహృదయములను ఆకర్షించుటకు తగిన సామర్థ్యము గాని మన దగ్గర ఏమియుండెను? కాని, కరుణాస్వరూపు డగు పరమేశ్వరుడు మనము జన్మింపక ముందే, మన తల్లియొక్క హృదయమునందు, ప్రేమను ముందుగా ప్రవేశపెట్టి యున్నాడు. ఆ మాత్రున్నేహమే, మనము అనహాయులమై యున్నప్పుడు, మనకు

వజ్రీకవచ మయి, మనలను సమస్త కష్టముల నుండియు, దుఃఖముల నుండియు, సంరక్షించెను. మన జీవనరక్షణార్థమే, ఈశ్వరుడు తల్లియొక్క ఉరోజములయందు దుగ్ధములను, హృదయమునందు ప్రేమను ముందుగా ప్రేరణ చేసియున్నాడు. ఆ ప్రేమవలననే, ఆ పాలచేతనే మన మప్పుడు పోషింపబడితిమి. ఆయన ప్రేమకొఱకు మనము పార్థింప లేదు. ఆయన ప్రేమ దానంతటదే వచ్చి మనలను గ్రహించెను. ఆయన చిరకాలమునుండి మనలను ప్రేమించుచున్నాడు. మనము ఎంతకాల మయిన తరువాత ఆ సంగతి తెలుసుకొంటిమి! ఇప్పుడు గదా మన మాయనను ప్రేమించుచున్నాము. ఇప్పుడు గదా తెలుసుకొంటిమి - మనలను ఆయన ఎన్నివిధముల సంరక్షించినది. మనకు దంతములు లేనప్పుడు పాల నిచ్చెను. తరువాత దంతము లిచ్చి అన్న మియ్యలేదా? మనకు జ్ఞానము లేనప్పుడు, మనలను సంరక్షించెను. మన కిప్పుడు జ్ఞానము నిచ్చి విడిచిపెట్టునా? ఆశ్రయ మియ్యడా? దుర్బలులముగా, అనాథులముగా నున్నప్పుడు తన ఒడియందుంచుకొని పెంచెను. ఇప్పుడు మనలను పరిత్యజించునా? ఆయన తన ప్రేమ నిక మనమీద చూపింపడా? ఆయన ప్రేమప్రవాహము, నేటివరకు, అవిచ్ఛిన్నముగా ప్రవహించుచున్న ప్రేమసోతము, నేటితో ఇంకిపోవునా? పూర్వ మాయన మనకు తల్లి యయి, తండ్రి యయి, సమస్తమును అయి యుండెను. ఇప్పుడును తల్లియయి, తండ్రియయి, సమస్తమును అయి యున్నాడు. ముందు అనంతకాలమువరకు

మన కాయన తల్లియయి, తండ్రియయి, సమస్తమును అయి  
యుండును ఆయన ప్రేమయే లేనియెడల ఈజగత్తు అంధ  
కారము కాదా? శ్మశానసమము కాదా? అప్పుడు మనకు  
అనంతజీవన ముండియు ఏమిలాభము? అనంతకాలపర్యంతము  
మన మాయన ప్రేమను తెలుసుకొనక, ఉదాసీనులమయి తృప్తి  
నొంది యూరకుండగలమా? ఉండజాలము, ముహూటికిని  
ఉండజాలము. ఆయన యొక్క అపారప్రేమను మన మికముందు  
పూర్వము కంటెను ఉజ్జ్వలతరముగా అనుభవించుము. మనము  
ఆయనను ఇంకను ఎక్కువగా ప్రేమించుము. ఇట్లే మన యావ  
జ్జీవము గడచిపోవును. మన కాయన జ్ఞానము నిచ్చి ధర్మ  
మును బోధించి, ఎట్టి కష్టములనైనను సంతోషముతో భరించు  
తితిక్ష నిచ్చి, ధైర్య మను కవచమును తొడిగి, ఈవృధివి  
యందలి సమస్త కఠోరవృత్తులను పట్టించి ఉద్యాపనము  
చేయించును. ఆయనతో ముందు మనకు కలుగబోయెడి  
శాశ్వతసహవాసముకొరకు మనల నిప్పటినుండియు సంసిద్ధము  
చేయుచున్నాడు. ఆయనయెడల అందరును కృతజ్ఞులు కండు.  
ఆయన చేసిన ఉపకారములను అనుక్షణము స్మరింపుడు.  
ఆయన చిరవర్తమాను డని తెలిసికొని ఆయనయొక్క  
సాక్షాద్దర్శనమును చేసి మీరు కృతార్థులు కండు. ప్రేమ  
నేత్రములతో ఆయన పరిశుద్ధ ప్రేమను దర్శింపుడు. అటు  
వంటి స్నేహితుడు, అటువంటి బంధువు, మనకు మరెవ్వరును  
లేరు. మనము ప్రార్థించి ప్రార్థించక మునుపే, మనము  
కోరెడు సమస్త వస్తువులను ఆయన సిద్ధపరచి ఇచ్చెను.



మనము పార్థింపక మునుపే, మనము కోరదగిన సమస్త వస్తువులను సిద్ధపరచియుంచెను. ఆయన యొక్క ఈ ఉదాహరణమును చూడుడు, ఈ ప్రపంచమునందలి సంకుచిత భావములను చూడుడు. ఇక్కడ ఎవరినుండి మనకు సమస్తము కలుగు నని ఆశించుచున్నామో, వారే మనకు ఆశాభంగము కలిగించు చున్నారు. ఎవరిని పుత్రప్రేమతో పెంచి పోషించి, మనవార్థకదశయందు మన కాధారమయి యుందు రని విశ్వసించుచున్నామో వారి నుండియే మనము నిఘ్నరాఘాతములను పొందుచున్నాము. నిష్కపటమయిన ప్రేమతో మన సర్వస్వమును బంధువుల చేతులలో బెట్టుచున్నాము. వారు మనవలన సమస్తమును పొంది, మనలను తిరిగి నానాబాధలు పెట్టుటకు ప్రయత్నించుచున్నారు. ఎక్కడ కృతజ్ఞత నాశించుచున్నామో, అక్కడ కృతఘ్నతను చూచుచున్నాము. ఎక్కడ స్నేహమును ఎదురు చూచు చున్నామో, అక్కడ శత్రుత్వమును గనుగొనుచున్నాము. మనవలన సమస్త ఉపకారములను పొందినవారే మనకు గర్భ శత్రువులుగా మారుచున్నారు. నిరాశామయమగు నీ ప్రపంచమునందు, మన మెవరి ప్రేమమీద నాధారపడి యుండగలము? ఎవ్వరిని నిస్సంశయముగా విశ్వసింపగలము? కేవలము, సత్య స్వరూపుడును ధర్మ స్వరూపుడును నగు పరమేశ్వరుని మీద భారము వేసిననే, సమస్త కష్టముల నుండియు, పరిత్యాగము నొందగలము. ఈశ్వర ప్రేమయే మనలను బహిష్కరించిన యెడల, ఆయన ప్రేమకు

మనము దూరస్థుల మయిన యెడల మన దుస్థితికి మేర  
యుండదు. ఎవరిని నమ్ముకొని, ఎవరి పైన భారము వేసి మనము  
శాంతిని పొందగలము? ఈ భూమియందలి లోకులు దుర్బలులు,  
స్వార్థపరులు. తమ లాభముకొరకే తమ పనులలోనే మునిగి  
యుందురు. వారికి తమ పనులు సవరించుకొనుటయే దుర్బుటము.  
ఇతరులకు వా రేమి సహాయము చేయగలరు? నీచాశ్రయము  
వలన మనకు రక్షణ ఎట్లు కలుగును? ఈ పవిత్రస్థానము నం  
దుండి, ఈ ఆరాధనగృహమునందుండి, నిర్మల చిత్తముతో  
నిష్కళంక హృదయముతో, ఈశ్వరు డెంత కరుణాభుడో,  
ఎంత ఉదారహృదయుడో, ఒకసారి భావించి చూడుడు. అతడు  
మనలను ప్రేమించి, లోకమునం దితరు లెవ్వరును ప్రేమించని  
లోటు తీర్చివేయు చున్నాడు. లోకము వయిపునకు ఒకసారి  
కన్ను లెత్తి చూడుడు. భర్తలచే పరిత్యజింపబడిన భార్యలు,  
భార్యలచే విడిచిపెట్టబడిన భర్తలు, తలిదండ్రులచే తరిమి  
వేయబడిన బిడ్డలు, బిడ్డలచే వెళ్ళ గొట్టబడు తలిదండ్రులు,  
రాజులచే ప్రవాసము నొందింపబడు ప్రజలు—ఎందరెందరు ఈ  
ప్రపంచమున తీరని వ్యధలను అనుభవింపుచున్నారు? కాని,  
అందరు విడనాడినను, మనల నెన్నడును విడనాడని ప్రాణ  
మిత్రు డొకడు కలడు. ఇక్కడ నెన్ని కష్టముల ననుభవించి  
వను, ఎవరినుండి ఏవిధమయిన ఆశాభంగము నొందినను, ఏ విధ  
మయిన హృదయవేదనచే తపించుచున్నను, ఆయన సమీపము  
నకు చేరినంత మాత్రమున సమస్త తాపములు చల్లారి, మన  
శ్వాంతి కలుగును. ఎక్కడెక్కడ రక్షణ కలుగునని పోయి

యుంటిమో, ఎక్కడెక్కడ సుఖము నొందుదుమని ఆశించి యుంటిమో, ఆయాచోట్ల నెల్లను ఆశాభంగము నొంది, వెనుకకు మరలి వచ్చితిమి. కాని, మన చిరజీవనసఖుడు మన వెనువెంటనే యున్నాడు. మన మాయనను విడిచినను, ఆయన మనలను విడుచువాడు కాడు. ఆయన మన జీవనవల్లభుడు, పాణినాయకుడు. మన మాయనకు అధీనుల మయినప్పడే, మనము నిజమయిన స్వాతంత్ర్యమును అనుభవింప గలము. ఆత్మ స్వాతంత్ర్యమే మానుషత్వము యొక్క లక్షణము. అదియే మన ఐహిక జీవనమునందు అలంకారము. తరువాత మోక్షావస్థను పొంది, శోకమోహములనుండి విముక్తులమయి, హృదయగ్రంథులు వీడి చరితార్థుల మగుదుము. కాని, ఆ మోక్షావస్థ ఒకప్పుడు విరమించునదా? అనంతకాలము ఆనందము తరువాత ఆనందము, ప్రేమ తరువాత ప్రేమ, ఇట్లు నవనవ ఆనందములతో, క్రొత్త క్రొత్త ప్రేమలతో, ఆయన మనలను విందుగొలుపుచుండును. ఎవరిపయిన మనము ఇట్లు ఆధార పడియున్నామో, ఎవరిమీద మనము ఇంత ఆశ పెట్టుకొని యుండగలమో ఆయనను పరిత్యజింపకుడు. ఆయన ప్రేమ మీదనే భారముంచి సమస్త వ్యాధులనుండియు, సమస్త బాధలనుండియు విముక్తులు కండు. ఆయన మన పరమబంధువు, ఉపాసింపదగిన దేవత, సమస్త కోరికలను ఈడేర్చు కామధేనువు, సకల అభీష్టములను సిద్ధింపజేయగల దయాసముద్రుడు. మన సమస్త కామములకును గమ్యస్థానము. ఇప్పుడు, ఈమంగళ సమయమున ఆయన మన హృదయములయందు ఎట్లు ప్రకా

శించుచున్నాడో, అట్లే ముహూర్తమాతృస్థాయి యగు తొల  
కరి మెఱుపువలె గాక మధ్యందినమార్తాండునివలె చిరస్థాయి  
యయి దివ్యతేజముతో మన హృదయములయందు వెలుగు  
మని ఆయనను పార్థింతము. ఈ ఆనందసోితమే, మన హృద  
యములయందు సర్వదా ప్రవహించుచుండును గాక! ఆయన  
తప్ప మనకు వేరుగతి లేదు. ఆయన ప్రేమయే మనకు సమస్త  
విశ్వర్యము, ఏకమాత్ర శరణ్యము. ఇహపరములయందు ఏక  
మాత్రగతి.

ఓ సచ్చిదానందస్వరూపా! అజ్ఞానగు నేను సర్వజ్ఞుడ  
వగు నిన్ను ఎట్లు స్తుతింపగలను ! నీ అమృతానందరసముతో  
నా ఆత్మకు అభిషేకము చేయుము. నా దృష్టి నిరంతరము  
నీ యపారప్రేమదృష్టికి అభిముఖముగా నుండునట్లు కటా  
క్షింభము. క్షుద్ర మగు నా యిచ్చ మహత్తమ మగు నీ  
యిచ్చతో మిళితమగునట్లుగా అనుగ్రహింపుము. నేను నీ  
ధర్మనియమములను ఉల్లంఘించిన యెడల, నన్ను సహస్ర  
విధములుగా దండింపుము కాని, నన్ను విడిచిపెట్టకుము.  
ప్రాణనాథా! నేను నీ వాడను. నీవు గాక నాకు గతి ఎవ్వరు?

ఓమ్. ఏకమేవాద్వితీయమ్.

ఓమ్ తత్సత్

## మహర్షి మహా పదేశములు.



౬ వ ఉ ప దేశము

“న తత్ర సూర్యో భాతి, న చంద్రో తారకం.

నేమా విద్యతో భాంతి, కుతోయ మగ్నిః

తమేవ భాంత మనుభాతి సర్వం.

తస్య భాసా సర్వ మిదం విభాతి—”

శిష్యుడు విశ్వమునందలి ఈశ్వర ప్రతిబింబమును దర్శించెను. తృప్తి కలుగలేదు. అతని కీశ్వరసాక్షాత్కారమును పొందవలె నని తీవ్రమయిన ఇచ్ఛ కలిగెను. అప్పు డాచార్యుని సమీపించి అడుగుచున్నాడు.

“భగవత్స్వరూపుడ వగు ఓగురువర్యా! ఈశ్వరుడు దేశకాలాతీతుడు. మనోవాక్కాయముల కందడు. అనంతుడు, అచింత్యుడు. వాక్యములద్వారా వర్ణించి ఆయన ఇట్టివాడని, నిర్దేశించుటకు వీలులేదు. అయినను బ్రహ్మపరాయణులును, సత్యవ్రతులును అయిన ఋషిసత్తములు ఆయనను ప్రత్యక్షముగా దర్శించి సార్థకజన్ము లగుచున్నారు, అని సెలవిచ్చితిరి. అనంతకల్యాణగుణాకరుడును, సుఖస్వరూపుడును అయిన భగవానుని నే నెట్లు తెలిసికొనగలను? ఆయనను నే నెక్కడ.

దర్శింపగలను. నా కాయనను చూపింప గల వా రెవ్వరు? విశ్వమునం దాయనను ప్రకాశింపజేయ గల వ్యక్తి ఏది? నాయం దనుగ్రహించి ఈశ్వరునియొక్క అపరోక్షానుభూతి కలుగు సాధనమును ప్రసాదింపుడు” అని యడుగగా ఆచార్యులు చెప్పుచున్నారు.

‘న తత్ర సూర్యో భాతి’-లోకమునందలి సమస్త వస్తు సముదాయమును ప్రకాశింపజేయ గల సూర్యుడు ఈశ్వరుని మాత్రము ప్రకాశింపజేయలేడు. ‘న చంద్రతారకం’-నిశాంధ కారమును వెడలగొట్టు చంద్రుడు, నక్షత్రములు ఆయనను ప్రకాశింపజేయజాలవు. ‘న ఇమా విద్యుతో భాంతి’-కన్నులు మిరుమిట్లు గొలుపు మెఱపుతీగెలు సహితము ఆయనను ప్రకాశింపజేయజాలవు. ఈలోయ మగ్నిః - అట్టి తేజఃపుంజము లగు సూర్య చంద్ర నక్షత్రములకే గతి లేనప్పుడు, భూమండలము నందు, ఏ మూలనో, ఏ హోమకుండమునందో వెలుగు అగ్ని ఆయనను ప్రకాశింపజేయుటకు ఎట్లు సమర్థమగును? పరమేశ్వర సన్నిధానమున సూర్యచంద్రాదుల ప్రభ లన్నియు కాంతి విహీనము లగును. ఆయన ముందర అపన్నియు అంధకార తుల్యము లగును. ఆయనను ప్రకాశింపజేయ గల జ్యోతి ఒక్కటే. ఆత్మజ్యోతియందే ఆ సత్యజ్యోతియొక్క ప్రకాశము. ఆ సత్యజ్యోతిముందర సూర్యచంద్రాదుల కాంతులు పరాభవము నొందుచున్నవి. ఆత్మజ్యోతియందే ఆ సత్య జ్యోతియొక్క ప్రకాశమును ఛాయామాత్రముగా, సాదృశ్య మాత్రముగా పొందగలుగుచున్నాము, అని ఆచార్యులు.

చెప్పిరి. శిష్యుడు రహస్యమును గ్రహించి సంతృప్తాంతరంగు డయ్యెను.

లోకమునందలి ఏ జ్యోతులును ప్రకాశింప జేయలేని సత్యజ్యోతిని దిక్షాత్రముగా నయినను ప్రకాశింప జేయగల ఆ యాత్మజ్యోతి ఏది? సోదరులారా! బాహ్యమునందు మీ చిత్తము నాకర్షించు నమస్త పదార్థముల నుండియు మీదృష్టిని ఒకసారి లోపలికి మరల్పుడు. ఒక్కసారి అనన్యమనస్కుల రయి శ్రద్ధా పూర్వకముగా మీ దృష్టిని మీ హృదయాంతరాళమున ప్రవేశపెట్టుడు. ఆత్మజ్యోతి యన నేదియో తెలిసికొనగలరు. 'అస్తమితే, ఆదిత్యే చంద్రమసి అస్తమితే, శాంతే అగ్నౌ'. సూర్యుడు అస్తమించినప్పుడు, చంద్రుడు అస్తమించినప్పుడు, అగ్ని చల్లారినప్పుడు, ఇక మిగిలిన జ్యోతి ఏది? ఆత్మజ్యోతియే. ఇప్పు డొకసారి ఆత్మజ్యోతిని ప్రత్యక్షముగాచూచుటకు ప్రయత్నింతము. ఇప్పు డీ యుపాసనామందిరమునందు సూర్యప్రకాశము లేదు. సూర్యుడస్తమించెను. చంద్రకిరణ ప్రసారమును లేదు. ఇక్కడ కేవలము దీపపుకాంతి మాత్రమే యున్నది. ఒక్కసారి దీపము నార్చివేయుదము. ఇదిగో దీపపుకాంతియును పోయినది. మందిరమంతయు గాఢాంధకార బంధుగ మయినది. క్షణకాలము క్రిందట ఈతేజోమయ మందిరమున నాసీనులయి యుండు మహాత్ములగు ఏ బ్రహ్మోపాసకుల యొక్క స్నిగ్ధ మూర్తులయందు, మందస్థిత వదనారవిందముల యందు, ఈశ్వరుని యొక్క ఆవిర్భావమును చూచి యానందించుచుంటిమో, ఆ మూర్తులు ఆ ముఖములు ఇప్పు

ఉద్యోగములయినవి. మందిరము నిశ్శబ్దముగా నున్నది. ఈశ్వరుని యొక్క మహిమలను వినుచు, మననము చేయుచు, తన్మయత్వము నొంది, మన హృదయముల నాయనయందు సలగ్నము చేసి ఎట్లు నిశ్చలమనస్కుల మయి యుంటిమో, ఇప్పుడుచు ఈ యంధకారావృత గృహమునందును, అట్లేయుండము. ఇప్పుడు శబ్ద శూన్యమును, ప్రకాశరహితమును అగు ఈ భవనమునందు, ఎవరును ఎవరిని చూడజాలరు. కాని, మన మందరమును, అంధకారమయమగు ఈ భజనమందిరమునందు ఆసీనులమయి యున్నను, బాహ్యజ్యోతు లన్నియు నిర్వాణ మయి మన చుట్టును అంధకారమే కానవచ్చుచున్నను, మన హృదయమందిరములయందు వెలుగుచుండు ఆత్మజ్యోతి మాత్రము ఆరిపోలేదు. మనలో ప్రతివారును ఆ యాత్మజ్యోతియొక్క ప్రకాశము వలననే తమ్ము తాము తెలుసుకొన గలుగుచున్నారు. తమ చుట్టునుండు చీకటిని చూడగలుగుచున్నారు. తమ హృదయములయందు జనించుచుండెడి భావములను తెలుసుకొన గలుగుచున్నారు. ఆత్మ ప్రభ జనకోలాహలమధ్యమున సూర్యచంద్రాది బాహ్య తేజస్సుల మధ్యమున ప్రకాశించినప్పటికంటె, ఈ నిశ్శబ్ద గృహమునందు ఈ చీకటి యింటియందు, ఇంకను ఉజ్వలతరమయి ప్రకాశించుచున్నది. సత్యజ్యోతియగు పరమేశ్వరుని ప్రత్యక్షముగా దర్శించుట కిదే సమయము. జీవాత్మజ్యోతియందే పరమాత్మజ్యోతి ప్రకాశించుచున్నది. జీవాత్మయొక్క కారణము, ఆశ్రయము, సుహృత్తు, ఆ యంతర్యామి



యగు నమృతపురుషుడే. జీవాత్మ పరమాత్మను విడిచియుండజాలదు. జీవాత్మయొక్క ఆవిర్భావమునందే పరమాత్మ యొక్క ఆవిర్భావమును దర్శింపుడు. ఎవనిని సూర్యచంద్రాది బాహ్య జ్యోతు లన్నియు ప్రకాశింపజేయలేవో, అట్టి పరమాత్మ యొక్క ప్రకాశము ఆత్మజ్యోతియందే కనబడుచున్నది. ఎవరు ఆయనను, బాహ్యమునందలి వెలుగులయందు, విశ్వము నందలి బృహత్తమములయిన పదార్థములయందు, జనన మరణప్రవాహమున బడి కొట్టుకొనిపోవు మహాపురుషులయందు, దర్శింప ప్రయత్నింతురో వారెంత మూఢమతులు! అంతరాత్మ యొక్క దర్శనము అంతరమునందే. హృదయనాథునికొఱకు హృదయమునందే వెదుకవలయును. ప్రాణవల్ల భుని ప్రాణము నందే దర్శింపవలెను. పరమాత్మను జీవాత్మయందే దర్శింపవలెను. జీవాత్మయొక్క సమస్త జీవనము, సమస్త శక్తులు, సమస్త జ్ఞానము, పరమాత్మనుండియే ప్రవహించు చున్నవి. జీవాత్మయందలి ప్రకాశ మంతయు పరమాత్మ ప్రకాశమే. బాహ్యజగత్తునందు పరమేశ్వరుని జ్ఞానము, పరమేశ్వరుని మంగళభావము, ఛాయా మాత్రముగా ప్రకాశించుచున్నవి. పరమాత్మయొక్క నిజతేజము, మానవహృదయమునందే. జీవాత్మయందే. 'త మేవ భాంతం అనుభాతి సర్వం, తస్యభాసా సర్వ మిదం విభాతి' ఆయన ప్రకాశమునందే లోకము సందలి సమస్త జ్యోతులును ప్రకాశించుచున్నవి. ఈ యనంత విశ్వమును ప్రకాశింపజేయునది ఆయన ప్రకాశమే. కాని, బాహ్యజగత్తునందలి ఈ ప్రకాశ మంతయు ఆయన ప్రకాశము

యొక్క ఛాయా మాత్రమే. ఆయన దివ్యతేజము మానవ హృదయమునందే—ఆయన ఉజ్జ్వలప్రకాశము జీవాత్మయందే. 'హిరణ్మయే పరే కోశే విరజం బ్రహ్మ నిష్కలం.' విరజమును, నిష్కలమును అగు బ్రహ్మతేజమును దర్శింపవలెనన్న హిరణ్మయకోశమునందే దర్శింపవలెను. ఆ హిరణ్మయాకాశము నందు కోటిసూర్య ప్రభలతో పరమాత్మ ప్రకాశించునప్పుడేమి తటస్థించును? అమావాస్యనాడు ప్రాతఃకాలమున సూర్య చంద్రులు ఉభయులును ఒక్కసారియే ఉదయ మయినప్పుడు ఏమి తటస్థించుచున్నదో అదియే తటస్థించును. చంద్రునికి స్వయంప్రకాశము లేదు. సూర్యకిరణములు తనమీద పడని యెడల చంద్రుడు కళావిహీనుడు. సూర్యప్రకాశము వలననే చంద్రుడు ప్రకాశించుచున్నాడు అనుమాట స్పష్ట మగును. అట్లే జీవాత్మ పరమాత్మప్రకాశమువలననే ప్రకాశించుచున్నదని స్పష్టమగును. జీవాత్మయొక్క సమగ్రజీవనము ధర్మభావము, జ్ఞానము, ప్రేమ—ఈ సమస్త మంగళభావములయొక్క ప్రకాశము పరమాత్మనుండియే ప్రవహింపుచున్నదని స్పష్ట మగుచున్నది. ఆయనయే ఆత్మయొక్క మూలకారణము, ఆత్మయొక్క ఆశ్రయము అని విదిత మగుచున్నది. ఎప్పుడు హృదయాకాశమునందు పరమాత్మ ప్రభలు దేదీప్యమానముగా ప్రకాశించుచుండునో, అప్పుడు మానవునకు తన క్షుద్రజీవితమువయి లక్ష్య ముండునా? ప్రచండ తేజస్వంతమగు సూర్యమండల సాన్నిధ్యమున చంద్రకాంతులకు దీప్తి యొక్కడిది? పరమాత్మ ప్రభ యెదుట

జీవాత్మయొక్క శ్శుద్రభావములకు ప్రభావ మెక్కడిది? ఎవడు మహత్తముడో, ఎవడు పూర్ణమంగళ స్వరూపుడో, ఎవడు నిష్కళంక పవిత్రుడో, ఎవడు నిరవద్యుడో, నిరంజనుడో- ఆయనను దర్శించి ఆయన దివ్యసుందర స్వరూపముచే మోహపర వశుడయి, ఆయనయందు తన ప్రేమను లగ్నము చేసినప్పుడు, మానవునకు ఇక తనమీద ప్రేమ యెక్కడ నుండును? సమస్త స్వార్థపరత్వమును, సమస్త అహంభావమును చూర్ణము కాదా? మన ప్రేమను మన జీవనవల్లభు డగు హృదయసమ్మోహన మూర్తినుండి అన్యవిషయములపయి మరల్పగలమా? మన హృదయమును ఆయననుండి తప్పించి మన శ్శుద్రభావముల వైపునకు మరల్పగలమా? అట్లెంత మాత్రము చేయలేము. మన హృదయము మనకు వివశ మగును. సకల భావములు, సమస్త ప్రేమ, సమగ్రహృదయము ఆయనకే అర్పింతుము. ఆయనయందు ప్రేమ ఉజ్జ్వల మయినకొలదిని మన యందలి ప్రేమ అస్తమించుచుండును. మన ప్రేమ ఆయనయం దుంచబడి, మన హృదయము పవిత్రము చేయబడినప్పుడు, మనము తిరిగి సంసారమువైపునకు మరలితిమా, అప్పుడు సంసారము ఎంత శోభాయుక్తము, ఎంత జ్యోతిర్మయము? మన ప్రేమ వాహిని పరమేశ్వరుని మంగళచరణారవిందసంస్పర్శమువలన పవిత్రమయి నిమ్నగామి యయి సంసారమునకు దిగి, పృథివి యందలి సమస్త స్థానములను, సమస్తకాలములను, సమస్త సంబంధములను అమృతమయముగా చేయును. ఈశ్వర ప్రేమికులగు మహాత్ములందఱు ఆ పూర్ణమంగళ స్వరూపుని యొక్క

ఆదర్శమును పొందియే శాంతాత్ము లగుచున్నారు. ఆయన శోభను దర్శించియే సుశోభితు లగుచున్నారు. ఈశ్వరుని యొక్క మంగళభావములను తా మెంతవరకు తమ హృదయములయందు స్థాపించుకొనగలిగిరో తా మంత కృతార్థులమయితి మని భావించుచున్నారు. ఆయనను విడిచినయెడల, తమ హృదయము ఎంత పాపభూయిష్ట మగునో, ఆయనతో సహవాసము చేసినయెడల, తమకు ఎంత మహత్త్వము లభించునో, ఇది యంతయు అనుభవపూర్వకముగా తెలిసికొనగలుగుచున్నారు. ఈశ్వరునియొక్క సుండర మంగళ భావములలో వారు లేశమాత్రమయినను పొందగలిగిన యెడల, ఆ మంగళభావ లేశము సఖిల భూమండలాధిపత్యముతో నయినను మార్పుకొనుట కిచ్చగింపరు. ఈశ్వరుని యొక్క ఆ మంగళభావమే వారికి సమస్తైశ్వర్యమును. పరబ్రహ్మదానుల భాగ్యము పరబ్రహ్మోపాసనమే. ఆయన సాన్నిధ్యమునవారికి రాజ్యము గాని, ఐశ్వర్యము గాని రుచింపదు. మనము దుర్బలులము. ఈ క్షణమునందు ఆయనయొక్క ఏ మంగళభావమును మననము చేసి అనందపరవశుల మగుచున్నామో, ఆ బ్రహ్మానందరసమును మన హృదయములయందు స్థిరముగా ధారణ చేయజాలకున్నాము కాని, ఆ కల్యాణగుణాకరనియొక్క క్షణకాలప్రకాశ మయినను మనకు నవజీవనము నిచ్చుచున్నది. మన హృదయముల యందు ఆయన యావిర్భావము విద్యుల్లతవలె తథుక్కున మెరసి తిరిగి అంత రించి పోవుచున్నది, ఉదయించు చున్నది, అస్తమించు

చున్నది. మన కిప్పు డాయన క్షణక్షణము తన యాలింగన సౌఖ్యమును సమకూర్చుచు, ముందు ముందు, మన మాయన దయకు యోగ్యుల మయిన యెడల మనకు తన శాశ్వతా లింగన సౌఖ్యమును దయచేయునని ఆశలను పురిగొల్పు చున్నాడు. మన మిట్టి దుర్బలుల మయ్యును, క్షణకాలమయి నను ఆయన యొక్క ప్రకాశమును చూడగలుగుచున్నాము. ఇది సామాన్య భాగ్యము కాదు. ఇందువలన, భావికాలము నందు ఆయన తనయొక్క ఉజ్వలతర మగు ప్రకాశమును మనకు దయచేయునని, తన మంగళమయ మగు ఇచ్చుచు మనకు చూచాయగా సూచించుచున్నాడు. మనము, మనకు గలిగిన ఈ ముహూర్తకాల మాత్ర ఆనందమును అనుభవించి ధన్యుల మయితి మని అనుకొనుచున్నాము. ముందు చాల కాలము ఇట్టి బ్రహ్మానందము ననుభవింప గలిగిన యెడల మన యదృష్ట మేమని చెప్పుదును? అట్టి భాగ్యము నార్జించుటకు మనము ఇయ్యజాలని దేమి కలదు? మన మశక్తులము. ఒక క్షణమందు ఇట్టి బ్రహ్మానందము మన హృదయములయందు వెల్లువ యయి ప్రవహింపుచుండును. మరుక్షణమందు ఆప్రేమ ప్రవాహ మింకిపోయి, శుష్కహృదయుల మయి, నీరసుల మగుచుండుము. ఆ భూమానందమే మన హృదయముల యందు చిరస్థాయిగా నున్న యెడల, ఐహికభోగములు, నశ్వర సుఖములు, మన హృదయముల నాకర్షింపగలవా? ఇప్పుడు క్షణక్షణము, ఈశ్వర ప్రకాశము మెఱపునలె మెఱసి, మన నమగ్ర జీవనమును మార్చివేయుచున్నది. ఈశ్వర కృపవలన,

ముందు ఆయన ప్రకాశము మన హృదయములయందు,  
 సూర్యప్రభ వలె, నిలిచి వెలిగినయెడల మన భాగ్య మేమని  
 చెప్పుదుము? క్షణకాలానంతము ననుభవించినంత మాత్ర  
 ముననే మన సమస్తకష్టములును దూరమగుచున్నవి. సమగ్ర  
 పృథివీమండలమును మనకు శత్రు వయి ఎదుర్కొన నిండు.  
 మన యాత్మలు, ఆ యమృత సింధువుచుండి బిందుమాత్రా  
 మృతము నయినను ఆస్వాదింపగలిగిన యెడల, సమస్త  
 పృథివీమండలమును తృణప్రాయముగా చూడ గలుగునంత  
 బలయుతుల మగుదుము. పగటి తరువాత రాత్రియు, రాత్రి  
 తరువాత పగలును వచ్చునట్లు ఇప్పుడు మన హృదయముల  
 యందు ఈశ్వరావిర్భావము ఉదయాస్తమయము లగుచున్నది.  
 ముందు ముందు ఆయన యావిర్భావము అస్తమింపక,  
 నిరంతరీదయ మయి, మధ్యందినమార్తాండునివలె, దివ్య  
 ప్రభలతో, అవిచ్ఛిన్నముగా వెలుగుచుండును. మన మిక్కడ  
 ముందుగా నిట్టి శిక్ష నభ్యసించుచున్నాము. దిన దినమును  
 మన హృదయమునందు ఈశ్వరప్రకాశ మెంత లభించినదో,  
 ఆయన తోడి యోగము మన కెంతవరకు కుదిరినదో, ఆయన  
 కొరకు మన మెంత త్యాగము చేయ గలుగుచున్నామో అని  
 మనలో ప్రతివారును ఆత్మపరీక్ష చేసుకొను చుండవలయును.  
 'ఎంత ధనమును, గౌరవమును, ఖ్యాతిని, పలుకుబడిని, సంపా  
 దింపగలిగితిని?' అని మురియుచుండుటవలన లాభము లేదు.  
 ఇట్టి క్షణభంగురభోగములతో, ఆయుఃక్షీణము చేసుకొని  
 నందువలన లాభ మేమి? మనుష్యమాత్మనికి మరణము నిశ్చ

యము. శరీర పతన కాలమున మనము కట్టిన మేడలు, ఆర్జించిన ధనము, బంధు మిత్రాదులు, దార పుత్రాదులు సమస్తమును విడిచి ఒంటరిగా ప్రయాణము చేయవలసియున్నది. చిల్లి గవ్వయైనను మన వెంటరాదు. నాటిమాట స్మరణకు తెచ్చుకొనుడు. అప్పుడు కలుగబోయెడు నిరాశాంశ కారమును పోగొట్టుటకు ఇ వన్నియు నిరుపయోగములు. ఏ ధనము నిత్యధనమో, ఏ ఐశ్వర్యము అక్షయ ఐశ్వర్యమో, ఏది మన వెనువెంట నంటి వచ్చునో, దేనికొరకు మన పూర్వ పురుషులు తమ జీవితములను ధారపోసియుండిరో, ఆ ధనమును ఆ ఐశ్వర్యమును నే నెంత సంపాదించితిని? మనము వేసుకొనవలసిన ప్రశ్న యిది. మనము పెట్టుకొనవలసిన లెక్క ఇది. ఇట్టి ధనమును సంపాదింప గలిగిన యెడల, సమస్తమును పొందినట్లే. కాని, ప్రపంచమునందు ఎట్టి విపరీత భావము! లోకము ధర్మమును ఎంత నిరసన భావముతో చూచుచున్నారు! ధనమానాది క్షుద్రవిషయములకయి ఏమి పరుగులెత్తు చున్నారు! రవంత గౌరవము కొఱకు, అణుమాత్ర యశము కొఱకు, పిడికెడు ధనము కొఱకు, ధర్మమును, ఈశ్వరుని, విడనాడుచున్నారు. ఏమి యాశ్చర్యము? ఏమి మోహము! తెలిసియుండియు తెలియని మూర్ఖులవలె ప్రవర్తించుచున్నారు. మోహము వచ్చి ఆవరించి, కన్నులు మూసి, సత్యమును ధర్మమును గనుగొన లేకుండ జేయుచున్నది. సోదరులారా! మేల్కొనుడు. మహైశ్వర్య సంపన్నుడగు జగదీశ్వరుని శరణ్యము పొందగలిగిన యెడల ఆ యక్షయధనమును, ఆ చిర-

పంపదను మనము చిరకాల మనుభవింపగల మను ఆశ మన హృదయములందు ఆనంద ప్రవాహమును ప్రవహింప జేయుచున్నది. క్షణభంగురములు, దుఃఖ భాజనములు అగు విషయసుఖములు మనకు తృప్తి నియ్యజాలవు. ఎవనిని సూర్య చంద్రులు ప్రకాశింప జేయలేరో, ఆయన ప్రకాశమును మన మిప్పుడు సూర్యచంద్రులవలె చూడగలుగుచున్నాము. ఇప్పటి మన తాత్కాలిక అనుభవము వలన దానిని దిక్పాత్రముగా తెలుసుకొన గలుగుచున్నాము. దీనిని పాధనచేసి, ఈశ్వర కృపవలన చిరస్థాయిగా నుంచుకొన గలిగిన యెడల, దుఃఖ మెక్కడ? శోక మెక్కడ? మోహ మెక్కడ? లోకమునందలి సమస్త దుఃఖముల నవలీలగా సహింప సమర్థుల మగుదుము. దుర్బలశరీరము సబల మగును. నిర్వీర్యహృదయము వీర్య వంత మగును. ఇట్టి యాశలకు బలము లేదా? ఈ యాశలు మనకు మార్గదర్శకములు కావా? ప్రత్యక్షమునకును, ఆశలకును సమ్మేళనము చేసినప్పుడు సంశయాంధకారము విచ్చిన్నము కాదా? తోటితోటి సూర్యులు ఎవనిని బ్రకాశింపజేయలేరో, అట్టి అద్వైత పరిబ్రహ్మమూర్తి మన హృదయములందు ప్రత్యక్ష ముగాఁ బ్రకాశించుచున్నాడు. ఇది మన కప్పుడు ప్రత్యక్ష సిద్ధము. మన మాయన కృప కర్తుల మయినయెడల, ఆయన మన హృదయములందు చిరస్థాయిగా నుండును. ఇది మన యాశ. ఈ యాశాప్రత్యక్షములకు శీఘ్ర సమ్మేళనము సమ హూరును గాక !

ఓ సత్య ధర్మస్వరూపా, నీవు నా హృదయమునందు



చిరస్థాయిగా నుండువని ఆశలను పురికొల్పు చున్నావు. ఆ యాశలు త్వరలో ఫలింపజేయుదు వని విశ్వసించుచున్నాను. నీతోడి దీర్ఘ వియోగమును సహింప లేకున్నాను. నేను నీ సముఖమున పరిపూర్ణానందముతో నుండగల దినముకొఱకు, నీతోడి నిత్యసహవాసము లభింపగల దినము కొఱకు, ఇంకను ఎంత కాలము కీనుపెట్టికొని యుండను? ఓ పరమాత్మ స్వరూపుడా, నీవు శరణాగత వత్సలుడవు. ఇదిగో, నీ శరణ్యమును వేడుచున్నాను. నేను నీ సన్నిధానమునకు వచ్చినది, దేనివలన అందరు నన్నాదరింతురో, దేనివలన నన్నందరు సన్మానింతురో, అట్టి ఐహికధనమానయశస్సులకొఱకు గాను. వీని నిమ్మని పార్థింపుటకయి నేను నీదగ్గరకు రాలేదు. నేను నీకు శరణాపన్నుడ నయినది, నీ యాదేశముల ప్రకారము నడచుటకు అంతరాయముగా నున్న నా హృదయ దౌర్బల్యమును తుడిచివేసి, నీ యాజ్ఞలను పాలించుటకు తగిన బలము నొసంగును వని, పాపకళంకిత మగు నా హృదయమును కడిగి పరిశుద్ధిపఱుతువని, ధన మాన యశస్సుల కొఱకయి పరితపించుచున్న నా హృదయమును నీవశము చేసుకొందువని, పరితపావనా! నీ యమృతమయమగు సహవాససముఖమున నిరంతరము అనుభవింపగోరుచున్నాను. ఇదే నాయభీష్టము. ఇదే నాయాశ. దీన బంధూ! నా యీ యాశను సఫలము చేయుము. నిష్కపట హృదయముతో, నీ సరళమార్గము నవలంబించి నాజీవితమును గడపగలుగుదును గాక! నీ యనుగ్రహమువలన సంసారము నందలి సకల కష్టములను శాంత హృదయముతో సమాహిత

చిత్తముతో భరింపగలుగుదును గాక! ప్రేమమయ మగు నీ దృష్టియందే ప్రేమ పూరిత మగు నా నేత్రము నిరంతరము చూడ్కి నిగుడించుచుండు గాక! నీ మంగళేచ్ఛకు స్వాధీనుడ నయి సమస్త కార్యములను నీ యిష్టానుసారముగా నిర్వహింతును గాక! ఇదే నా ప్రార్థన. నా కిక వేరు ప్రార్థనలేదు.

ఓమ్. ఏకమేవాద్వితీయమ్.

ఓమ్ తత్సత్.

మ హర్షి మ హో ప దే శ ము లు

౭ వ ఉ ప దే శ ము

“ప్రాణోహ్యేష యః సర్వభూతై ర్విభాతి —

ఎవడు సర్వభూతములయందును ప్రకాశించుచున్నాడో అతడు ప్రాణస్వరూపుడు. ఈ సత్యము మన యాత్మలయందు ముదిరిత మయి యున్నది. హృదయాంతరాళముందే ఈశ్వరుని యొక్క ఉజ్వలప్రకాశము, ఆత్మజ్యోతియందే ఆ సత్యజ్యోతి యొక్క ప్రకాశము. సూర్యచంద్రులు, నక్షత్రములు, మెఱపులు, మొదలగు భౌతికజ్యోతు లేవియును ఆ సత్యజ్యోతిని ప్రకాశింప జేయజాలవు. ఆత్మయొక్క ఉజ్వల కోశ మభ్యము నందే నిర్మలుడును నిరవయవుడును అగు ఆ పరమాత్మ విరా

జిల్లుచున్నాడు. ఆయన మనకు అంతరతముడును ప్రియతము  
 డును అగు పరమేశ్వరుడు. ఇచ్చటనే, ఈ భజనాలయమునందే  
 ఆయన సాక్షాత్కారమును పొందుదము. పవిత్రమగు ఈ  
 యుపాసనామందిరమునకు వచ్చియు ఆయన యావిర్భావ  
 మును దర్శింప లేనియెడల, ఇక్కడకు ఎట్లు వచ్చితిమో  
 అట్లే శూన్యహృదయములతో మన గృహములకు మరలి  
 పోయిన యెడల ఏమిలాభము? ఈ సత్యమును ఒకసారి  
 మన యనుభవమునకు తెచ్చుకొనుటకు ప్రయత్నింతము.  
 ఇప్పుడే ఆయన దర్శనలాభమును పొంది కృతార్థుల మగు  
 దము. ఈ వేదికనుండి అనేకసార్లు ఈ యుపదేశమును  
 మరల మరల పొంది యున్నాము. ఇది ఎన్ని సార్లు  
 చెప్పినను ఎన్నిటికిని పురాతనము కానేరదు. ఇది మన  
 హృదయఫలకములయందు స్వర్ణాక్షరములతో లిఖించు  
 కొనవలసిన యుపదేశము. పరమాత్మ అంతరమునకు అంత  
 రుడు. హృదయాంతరాళమున వెలుగుచుండు దివ్యజ్యోతి.  
 హృదయాంతర్భాగముననే ఆయన యజ్వలప్రకాశము  
 చూడనగును. ఇప్పుడే ఈ సత్యమును ప్రత్యక్షానుభవము  
 వలన తెలుసుకొందము. 'ప్రాణో హ్యేషయః' ఆయన అందరి  
 యొక్కయు ప్రాణస్వరూపుడు. ఏ పుణ్యాత్ముడు తన హృద  
 యాంతరముననే ఈ పరమాత్మ రూప సూర్యునియొక్క ప్రకా  
 శమును దర్శించుచున్నాడో, ఏ ధార్మికుడు ఈ సత్యజ్ఞాన  
 జ్యోతియొక్క జాజ్వల్యమానప్రకాశమును ఆత్మయందే  
 సూర్యప్రభవలె ప్రజ్వలితమయి యుండుటను చూచుచున్నాడో,

అత డీ సంగతిని తెలుసుకొనుచున్నాడు. పరమేశ్వరుడు ప్రాణ స్వరూపుడు. అతడు మృత్యుస్వరూపుడు కాడు. అతడు అమృతస్వరూపుడు. అందరియొక్కయు ప్రాణ మతడే. ఎవడు మన యాత్మయందు ప్రకాశించుచున్నాడో మన మాయనను ఆత్మయొక్క ప్రాణస్వరూపు డని తెలుసుకొను చున్నాము. మన దేవత నిద్రపోవు దేవత కాదు. అతడు చిరజాగృతుడు. అతడు జీవవంతుడగు దేవత. అతడు ప్రాణము. అతడు సమస్త జగత్తుయొక్క ప్రాణము. అతడు సమస్త ప్రాణులయొక్క ప్రాణము. ప్రాణస్వరూపుడును, అందరిచేతను ఆరాధింపబడ దగినవాడును అగు ఆ పరమదైవతమును ఎప్పుడు మన హృదయమునందు సాక్షాత్తుగ దర్శింతుమో అప్పుడే మన యుపాసన సార్థక మగును. మనకు ప్రత్యక్షముగాని దేవతను, మన పిలుపున కందని దేవతను, మన మెట్లుపాసింపగలము? ఎప్పుడు ఆయన ప్రేమసేత్రిమును మనసేత్రిము దర్శింపగలుగునో, అప్పుడే మన యారాధన యథార్థ మగును. ఉపాసనాసమయమునందు ఆయనను దర్శింపలేకపోయినయెడల, ఆయనకు ఎట్లు భక్తిపూర్ణహృదయములతో ప్రాణమములు సమర్పింపగలుగుదుము? ఎట్లు అశుభ్రపూర్ణనయనములతో, పశ్చాత్తప్త హృదయములతో ఆయన సాన్నిధ్యమున జేరి మన పాపములు క్షమింపు మని ఆయనను ప్రార్థింపగలము? మన మెప్పుడయినను మృతకళేబరములతో, ప్రాణవిహీన శరీరములతో, సంభాషించుటకు బ్రయత్నింతుమా? మనము అమృతస్వరూపుడును ప్రాణ స్వరూపుడును అయిన.

పరమదైవతము యొక్క ఉపాసకులమయి యుండియు, నాయన కష్టతో చెక్కబడిన, రాతితో మలచబడిన, మట్టితో చేయబడిన నిర్జీవవిగ్రహము • వంటివాడు కాడని తెలిసికొనలేమా? సకలసమయముల యందును ఆయన ప్రకాశము జాజ్వల్యమానముగా వెలుగుచుండుటను చూతము. ఇదే మన పోలిక. ఇదే మన ప్రార్థన. మనము కడు దుర్బలుల మగుటచే నట్లు నిరంతరము ఆయన ప్రకాశమును చూడలేక పోయినను, ఎప్పుడు ఆయనను పూజించుటకు వచ్చియుంటిమో, ఎప్పుడు ఆయన పవిత్రచరణారవిందములయందు భక్తి పుష్పములను సమర్పించుటకు సంసిద్ధుల మగుచున్నామో, ఎప్పుడు ఆయన మహిమగా నముచే మన జీవితములను సార్థకపరచుకొనుటకు అభిలషించుచున్నామో, అప్పుడయినను ముందుగా ఆయన సుందరవదనారవిందమును దర్శింపవలదా? ఆ విశుద్ధ జ్ఞానజ్యోతిని ప్రత్యక్షముగా దర్శింపని యెడల, మన మన స్ఫులయందలి భావములను ఆయన కెట్లు నివేదింపగలము? ఆయన ప్రేమనేత్రము నా పయి పడియున్నదని నేను చూడలేనియెడల నా ప్రేమ ఎవరివైపునకు ప్రసరింప గలదు? ఇప్పుడే, ఈ మంగళ సమయముననే, ఈయారాధన కాలమునందే ఆయనయొక్క ప్రకాశమును చూతము. ఆత్మజ్యోతియందే ఆయన ప్రకాశమును దర్శింతము. ఆయన అందరికిని ప్రాణస్వరూపుడు. సర్వవ్యాపియగు ఆ యమృతపురుషుడు మన చుట్టునుండు జడప్రపంచములోను, మన యాత్మలలోను, పడుగయి పేకయి, ఆధారమయి, ఆధేయమయి, ఓతప్రోత భావ

ముగా వ్యాపించి యున్నాడు. ఆయనకు ప్రేమపుష్పముల నర్పించుటకు విరతులము కాకుండుముగాక? మన హృదయము లందు ఇట్టి శుభోద్దేశము కలిగిన యెడల మన యుద్దేశములు తప్పక ఫలించును. ఇప్పుడు ఏమి జరుగుచున్నదో చూడుడు. ఈశ్వరుని దర్శిత మను అభిప్రాయము, మనలో నుదయించిన వెనువెంటనే మన కాయన ఇక్కడనే దర్శన మిచ్చుచున్నాడు. ఈ యారాధన గృహమును తేజస్వంతముగా చేయుచున్న వెలుగునందే ఆయన ప్రకాశమును బాజ్వల్య మానముగా చూచుచున్నాము. మన హృదయాంతరాళముల యందు నిష్కళంకు డగు ఆ దివ్యసుందర పురుషుని యొక్క సాక్షాద్దర్శనమును చేయుచున్నాము. మన ముపాసించు దేవత చిరజాగృతుడు, చిరజీవవంతుడు. మన శరీరమే ఆయన మందిరము, మన ఆత్మయే ఆయన వీరము. అక్కడనే ఆయన సర్వకాలములయందును సాక్షిరూపు డయి ప్రకాశించుచున్నాడు. చూడుడు ! మన కాయన ఎంత మహత్తమమయిన స్వాతంత్ర్యమును దయచేసి యున్నాడో! ఆయనను దర్శించుటకు మనము కాశ్యాదిమహాక్షేత్రములకు వెళ్లనక్కరలేదు. ఆయనను చూడవలెనని మన మెప్పుడు ఇచ్చింతుమో, ఆయనను నమస్కరింతు మని మన మేక్షిణమున నభిలషింతుమో, ఆ నిమిషమునందే, మన యాత్మలయందే. ఆయన యొక్క అధిష్ఠానమును చూచుచున్నాము. సూర్యచంద్రులు, ఓషధులు, వనస్పతులు, మహోదధులు, శిరిశృంగములు, ఆయనకు జీవాత్మవంటి ప్రియనికేతనములు

కావునమస్త మందిరములలోను హృదయమందిరమే ఆయనకు ప్రియతమమయిన నివాసస్థానము మానవ హృదయమే ఆయన నిజతేజముతో, విహరించు విహారభూమి. తన జగన్మోహనాకారముతో నాట్యము చేయు రంగస్థలము. విజ్ఞానమయుడును, అమృతమయుడును, అగు ఆ పరమపురుషుడు సర్వకాలములయందును, సమస్త ప్రదేశములయందును విరాజిల్లుచున్నాడు. అమృతమయు డగు ఆయనతో విముక్తమయిన దానినిగా, స్వతంత్రమయిన దానినిగా చూచినయెడల సమస్త ప్రపంచమును మృత్యుస్వరూపమునే ప్రదర్శించును. సత్యస్వరూపుడగు ఆయననుండి విడదీసి చూచినయెడల, సమస్తమును అసత్పదార్థముగనే కానవచ్చును. ఆ ప్రాణ స్వరూపుని యొక్క యభిప్రాయమునందే సకల ప్రాణులును జీవించుచున్నవి. ఆయన 'చేతనం చేతనానాం'. సమస్త ప్రాణులయొక్కయు ప్రాణము. ఆ చైతన్య మూర్తియొక్క ప్రకాశము వలననే, లోకమునందలి సమస్త చేతనములును చైతన్యమును పొందుచున్నవి. ఆ సత్యస్వరూపుని సాన్నిధ్యమును పొందియే, ఈ జగత్తంతయు సత్యమయి తోచుచున్నది. ఆ అమృత స్వరూపుని ఆశ్రయము వలననే మనుష్యుడు అమృతత్వమునకు అధికారి యగుచున్నాడు. మనము అమృతుని పుత్రులము. అందు చేతనే మనము అమృతులమగుటకు అర్హుల మగుచున్నాము. ఎంతకాలము మనము విషయ ప్రపంచముయొక్క అధీనమం దుందుమో, అంతవరకును మనము మృత్యుపాశముచే బంధింపబడియున్నాము.

మృత్యుముఖమున ప్రవేశించియున్నాము. ప్రపంచము నందలి సమస్తమును మృత్యుస్వరూపమే. ఈ విశ్వమునందు అణువు మొదలుకొని బ్రహ్మాండము వరకును సమస్తమును క్షణక్షణమును మారిపోవుచున్నది, వినాశము నొందుచున్నది. నిత్యమని చెప్పగలిగిన దౌక్ష్ణియును లేదు. దీనియందు అమృతభావ మెంతమాత్రమును లేదు. ప్రపంచము మృత్యువుయొక్క ప్రతిబింబమే. ఈశ్వరుడు మాత్రమే అమృత నికేతనుడు. ఆయనతో మనకు గల సంబంధమును స్థిర పరచుకొనిన యెడల, మనము విశ్వాతీత మగు జ్యోతిర్మయ బ్రహ్మాధామమును దర్శింపగలము. అప్పుడు మనము 'యదిదం కించ జగత్సర్వం, ప్రాణ ఏజతి నిస్సృతం । మహద్భయం వజ్ర ముద్యతం, య ఏత ద్విదు రమృతాస్తే భవంతి ।' అని చెప్పగలము. ఈ సమస్త జగత్తును ఆ పరమాత్మ నుండియే వచ్చినది. ప్రాణస్వరూపు డయిన ఆయనయందే ప్రకాశించుచున్నది. అతడే ఈ సమస్తబ్రహ్మాండములకును ప్రాణము. విశ్వమునందేదియును ఆయన యాజ్ఞలను మీరజాలదు. ఆయన కఠోరశాసనముల చేతనే సమస్త భూతములును తమ తమ కార్యములను యథోక్తముగా నిర్వహించుచున్నవి. పాపాసక్తు లయి, ఆయన ధర్మనియమములను ఉల్లంఘించు వారికి, ఆయన, వజ్రాయుధమును చేత బూని దండింప నుద్యుక్తుడయిన ప్రభువువలె మహాభయంకరుడయి యుండును. పరమేశ్వరు డిట్టివాడని ఎవరు తెలుసుకొను చున్నారో వారు



అమృత స్వరూపులయి శాశ్వత బ్రహ్మానందమును అనుభవించుచున్నారు అని చెప్పగలము.

‘ఏష దేవో విశ్వకర్మా మహాత్మా, సదా జనానాం హృదయే సన్నివిష్టః । హృదా మనీషా, మనసాభిక్షప్తః, య ఏతద్విదు రమృతాస్తే భవంతి ।’ అని చెప్పగలము. మహాత్ముడగు ఏ పరమేశ్వరుడు ఈ సమస్త విశ్వమును నిర్మాణము చేసెనో, అతడు మానవుల యొక్క హృదయ మందిరములయందు సదా నివసించుచుండును. సంశయ రహితమయిన మనస్సుతో ఎవరు ఈ సంగతిని తెలుసుకొనుచున్నారో వారు అమృత పుత్రులయి మహానందమును అనుభవింపు చున్నారు అని చెప్పగలము.

‘స సందృశే తిష్ఠతి రూప మన్యః, న చక్షుషా పశ్యతి కశ్చ నైనం । హృదా మనీషా మనసాభిక్షప్తః, య ఏనం విదు రమృతాస్తే భవంతి ।’ అని చెప్పగలము. పరమేశ్వరుని యొక్క రూపము మన నేత్రములకు దర్శనవిషయము కాదు. ఆయన నెవ్వరును ఈ చర్మచక్షువులతో దర్శింపలేరు. హృదయ పూర్వకమయిన, సంశయ వివర్జితమయిన, జ్ఞానదృష్టి చేతనే ఆయనను దర్శింపవలెను. ఏకాగ్రచిత్తులయి జ్ఞాన నేత్రముతో ఆయనను దర్శించువారు, అమృత స్వరూపులయి అక్షయ బ్రహ్మానంద సుఖమును అనుభవించుచున్నారు, అని చెప్పగలము.

పాణిస్వరూపుడగు ఆ పరమేశ్వరునితోడి యోగమును ఎవరు సాధింతురో వారు మృత్యుముఖమును జూచియు భయము

నొందరు. తాము అమృతపుత్రుల మని తెలిసికొన స్థిర చిత్తులయి భయరహిత మగు నిత్యపదవిని పొంద గలుగుదురు. అమృతుని సంతానమునకు మృత్యుభయ మెక్కడిది?

మనయాత్మ, ఆయన సింహాసనము. ఆయన మనకు ఉపాసింపదగిన దేవత. మన యుపాసన బాహ్యోపాసన కాదు. ఆంతరోపాసన. మన మాయనను ధూప దీపాదులతోను, గంధాక్షతలతోను, ఉద్యానవన ఘృష్ణములతోను, బిల్వాది పత్రములతోను పూజింపము. మన మాయనను మన హృదయోద్యానమునందు పుష్పించు భక్తి, ఇంద్రియ నిగ్రహము, సత్యము, శౌచము, మొదలయిన ఘృష్ణములతో పూజింతుము. మన మాయన పాదములను గంగాదినదీతోయములతో అభిషేకము చేయము. మన మాయన పాదపద్మములను పశ్చాత్తాప జనిత శోకాశ్రువులతో కడుగుదుము. మన మాయన స్వరూపమును ఈ సేత్రములతో దర్శించుటకు ప్రయత్నింపము. జ్ఞాన సేత్రముతోనే, మన యాత్మలయందే ఆయన యావిర్భావమును దర్శింతుము. ఈ యాదర్శఉపాసననే మనము చేయగలిగిన యెడల మనకు ఎట్టిమహాత్తమ మయిన ఆనందము లభ్యమగును! ఆయనను బ్రశ్యక్షముగా దర్శింపవలె ననెడి కుతూహలముతో, ఎంద రెందరు ఎన్నెన్ని విధముల కష్టసాధనలను చేయుచున్నారు! ఎంతెంత కఠోర మగు తపస్సుచే శరీరములను కృశింపజేయుచున్నారు! జీవాత్మకును పరమాత్మకును గల సన్నిహిత సంబంధమును గుర్తింపజాలక, ఎంద రెందరు బాహ్య క్రియాకలాపములతో, యజ్ఞయాగాది బాహ్యోడంబరములతో

విగ్రహారాధనాది బాహ్యనుష్ఠానములతో, ఆయనను సమీపింపబోయి, విఫలమనోరథు లయి, నిరాశతో వెనుకకు మరలి వచ్చుచున్నారు? కనుకనే ఈ యుపనిషద్వాక్యము బ్రాహ్మ ధర్మమునందు ఉల్లేఖింపబడినది. 'యోవా ఏతదక్షరం గార్గి, అవిదిత్వా, అస్మిన్ లోకే జహోతి, యజతే, తపస్తప్యతే, బహూని వర్షసహస్రాణి, అస్తవదేవాస్య తద్భవతి!' ఎవడు పరమాత్మ స్వరూపుడగు ఆయనను తెలుసుకొనక దీర్ఘాయుష్మంతుడయి వేలకొలది సంవత్సరములు యజ్ఞయాగాది బాహ్య డంబరములతో, చాంద్రాయణాది వ్రతములతో, కఠోర తపస్సులతో జీవితము గడపినను తాత్కాలికానందమే గాని, నిత్యమును అక్షయమును అగు బ్రహ్మానందము లభింపదు. బ్రాహ్మక్రియా కలాపములచే లోకుల మన్ననను పొందవచ్చును, కీర్తి సంపాదించవచ్చును, మహనీయు డనిపించుకొన వచ్చును. కాని, ఈశ్వరునితోడి యోగము మాత్రము లభింపదు. ఆయనను హృదయమునందు దర్శించి, ఆయన వాణీని విని, ఆయనకు ప్రియములయిన సద్ధర్మముల నాచరించిన వారికే, సర్వజ్ఞప్రార్థనీయమును, అక్షయమును అగుబ్రహ్మానంద సుఖము లభింపగలదు. పరమేశ్వరుని కృపవలన మన మెట్టి సౌభాగ్యమును పొంద గలిగితిమి! మనము శాంత మనస్కుల మయినఘాహితచిత్తముతో, మన యాత్మలయందే, ఆ పరమదైవతము యొక్క సాక్షాద్దర్శనమును పొందగలిగిన యెడల, ఆయన యనుగ్రహమువలన ఆయన శక్తివిషయమయి సంశయము లేనివార మయి, సకలపాపములను అతిక్రమింప గలము. పూజనీయు.

అగు సనాతన మహర్షులవలె ఆయన సత్యస్వరూపమునందు సందేహము లేని వార ము ఆయనయొక్క యావిర్భావమును ఎప్పుడు సర్వత్ర చూడగలుగుదుమో, ఎప్పుడు సత్యజ్ఞానాసంతస్యరూపుడగు అద్వైతపరబ్రహ్మమును మనహృదయములయందు ప్రత్యక్షముగా దర్శింపగలుగుదుమో, ఆయన కన్నెప్పుడును మన మీదనే యున్నదని మన మెప్పుడు తెలుసుకొన గలుగుదుమో, ఆయనతో మనకు గల సంబంధము అత్యంత సామీప్య సంబంధమనియు, ఆయనకును మనకును మధ్య ఆకాశమాత్ర వ్యవధాన మునను లేదనియు, ఎప్పుడు తెలుసుకొందుమో, ఆయన తండ్రి, మనము బిడ్డలము, ఆయన గురువు, మనము శిష్యులము, ఆయన తల్లి, మన మామె ప్రేమధనము అని ఎప్పుడు తెలుసుకొందుమో, అప్పుడే 'త్వం హి నః పితా, యోస్మాకం అవిద్యాయాః పరం పారం తారయసి' అని స్తవము చేయగలుగుదుము. మమ్మును అంధకారమయమగు ఈసంసారముయొక్క అవతలి గట్టునకు చేర్చగల మాతండ్రిని నీవే అని మనఃపూర్వకముగా ఆయనను స్తుతింపగలము. అప్పుడే 'మాతేవ పుత్రాన్ రక్షస్య, శ్రీశ్చ ప్రజ్ఞాంచ విధేహి నః' అని వేడగలము. తల్లివలె మమ్మురక్షింపుము, మాకు సంపద నిమ్ము, ప్రజ్ఞ నిమ్ము అని హృదయపూర్వకముగా ప్రార్థింపగలము. అభయప్రదాత యగు తండ్రియు, జ్ఞానప్రదాతయగు గురువును, ప్రేమస్వరూపిణి యగు తల్లియు, అతడే యని తెలిసికొని, ఎప్పుడు ఈ మూడు భావములను అద్వితీయు డగు అతని యందే సమావేశము చేయగలుగుదుమో, అప్పుడు

ఆయన మీదనే భారము వేసి ఎంత గాఢ విశ్వాసముతో నుండగలము! ఆయన ప్రేమను పొంది ఎట్లు ప్రేమాశ్రవులను విడువగలము! ఆయన మనలను చూచుచున్నాడు, తెలుసుకొనుచున్నాడు, ప్రేమించుచున్నాడు అను భావము ఎప్పుడు మన సమస్త భావములతోను మిళితమగునో, ఎప్పుడు ఈ భావము మనకు రక్తగత మయి, శల్యగత మయి, హృద్గత మగునో, అప్పుడు మనము సవజీవనమును పొందుదుము. అప్పుడు ఆయనను పొంది సమస్త పురుషార్థములను పొందినవారమగుదుము. అప్పుడు సంసారము దుర్గ్రాహ్య మగు ప్రాప్తేళిక వలె, అర్థము తెలియని పొడుపుకథవలె నుండదు. అప్పుడు ఎటువయిపు జూచినను సమస్తమును ఆయనతో సంయోగము నొంది యున్నదని కనుగొందుము. తిక్తమయ మగు సంసారము మధుమయ మగును. స్వదేశము నందు, విదేశమునందు, మిత్రునియందు, శత్రునియందు, సకల స్థానములయందు సకలానస్థలయందు, ఆయన మహిమనే చూతుము.

‘ప్రాణో హ్యేష యః సర్వభూతై ర్విభాతి’ - సమస్త భూతముల యందును ప్రకాశించు నాతడు ప్రాణస్వరూపుడని తెలిసికొందుము. ‘విశ్వతశ్చక్షు రుత విశ్వతోముఖో, విశ్వతో హస్త ఉత విశ్వతస్పాతే.’ అంతట ఆయన కన్నులే, అంతట ఆయన ముఖమే, అంతట ఆయన చేతులే, అంతట ఆయన పాదములే అని తెలుసుకొందుము. ఆయన దృష్టి మనపయిన ఎట్లు పడుచున్నదో, అట్లే విశ్వమునం దంతటను వ్యాప్త మయి

యున్నది. సర్వత్ర ఆయన చేతితో చేయబడిన కార్యములే చెల్ల ఆకులయందు, పక్షుల టెక్కలయందు, సముద్రముల గాంధీర్యమునందు, పర్వతముల ఔన్నత్యమునందు, అన్నిటి యందును ఆయన పనివానితనమే. విశ్వమునందలి సమస్త శక్తులలోను ఆయన శక్తి యొక్క ప్రభావమే. సమస్త జగత్తును ఆయన ప్రేమయొక్క అధిష్ఠానము నందే జీవించుచున్నది. సమస్త కాశలమునందును ఆయన జ్ఞానమే. సమస్త కార్యములయందును ఆయన మంగళభావమే. సమస్త జగత్తు నందును ఆయన ప్రేమయే. తీవ్ర రోగములచే బాధితుల మయి, ఆర్తనాదములు చేయుచు, హాహాకారములు సల్పునప్పుడు, తన బడియందు చేర్చుకొని, తన అమృత హస్తములతో స్పృశించి, సమస్త బాధలనుండియు మనలను విముక్తులనుగా చేయునది ఆయన ప్రేమయే. ఎప్పుడు బంధుమిత్రాదుల ప్రేమను గోల్పోవుదుమో, ఎప్పుడు ప్రపంచమున దండరును మనలను విడనాడదురో, అప్పుడు నిరుపమానమయిన ఆత్మశాంతి నిచ్చి, మనలను తనయందు విలీనము చేసికొనునది ఆయన ప్రేమయే. విశ్వమునం దంతటను ఆయన జ్ఞానమే, ఆయన ప్రేమయే, ఆయన మంగళభావమే. సృష్టికర్త యతడే, సూర్య చంద్రులు, లతాగుల్మములు, నదీ పర్వతములు, భూమ్యా కాశములు, పశుపక్షులు, మానవకోటి, అన్నిటికిని కారణుడతడే, సర్వాశ్రయుడతడే, పరమబంధు వతడే, పూజనీయుడతడే, నిత్యానంద మతడే, జీవనధన మతడే, పరమ లక్ష్య

మతడే, మానవ భాగ్య విధాత యతడే, అమృతమయు డగు నాతడే ఈ మంగళ సమయమున మన హృదయములయందావిర్భవించి ఈ యమృతభావములను మన హృదయ సరోవరములయందు పుష్పింపజేయుచున్నాడు. ఇదే మన జీవితము నందలి సార్థకదినము. ఇదే ఆయన యావిర్భావము, ఇదే ఆయన ప్రత్యక్షదర్శనము. ఆహా, మన మిప్పు డెక్కడ నున్నాము? ఎవరిని నందర్శించుచున్నాము? మన మిప్పుడు భూలోకమునందు లేము. ద్యులోకమునందు లేము. మన మిప్పుడు ఆ పరమమంగళ మూర్తియొక్క దివ్యధామమునందున్నాము. ఆయన మహిమ మధ్యమున నున్నాము. వర్ణనాతీతమగు అనుభవైకవేద్యమగు, బ్రహ్మానందరసమును గ్రోలుచున్నాము. ఈ యానందమును మనస్సే భరింపజాలకున్నది, ధారణ చేయజాలకున్నది. ఇక వాక్యములతో ఎట్లు వర్ణించి చెప్పగలను?

ఓమ్. ఏక మేవాద్వితీయమ్.

ఓమ్ తత్సత్.

## మహర్షి మహాపదేశములు



### ౧ వ ఉపదేశము

ద్వా సుపర్ణా సయుజ్ఞా సఖాయౌ సమానం  
వృక్షం పరిషస్వజాతే । తయో రన్యః పిప్పలం  
స్వాద్వత్తి అనశ్కౌ అన్యః అభిచాకశీతి.

రెండు సుందరమయిన పక్షులు ఏక వృక్షము నాశ్రయించి యున్నవి. అవి రెండును సర్వదా ఏక స్థానమునందే యుండును. ఒకరి నొకరు ఎన్నడును విడిచి యుండరు. ఉభయమును పరస్పరము పరమ మిత్రులు. వానిలో నొకటి సుఖముగా తన కర్మఫలముల ననుభవించుచున్నది. రెండవది నిరశన వ్రతమును బూని ఏమియు భుజింపక, భుజించుచుండెడి తన స్నేహితురాలిని జూచుచు సాక్షి స్వరూపురాలయి ఆనందించుచున్నది.

ఈ రెండు పక్షులును జీవాత్మ పరమాత్మలు గదా! త్రిభువనములను మోహింపజేయ జాలెడు సౌందర్యము గల పరమాత్మ యొక్క సన్నిధానవర్తి యయి యుండుటచే, పరమాత్మ యొక్క సౌందర్యకాంతులు జీవాత్మ మీద గూడ ప్రసరించి, జీవాత్మ సహితము సుందర స్వరూపమును ధరించినది. జీవాత్మ పరమాత్మలు రెండును శరీర మనెడు ఏకవృక్షము నాశ్రయించి యున్నవి. అవి రెండును నిరంతరము



జంటగా కూడి ఒక్కచోటనే యుండును. జీవాత్మ తన యంతరతముడగు పరమాత్మతో ఎప్పుడును కలసియుండును. రెండింటికిని మధ్య ఆకాశ మంత వ్యవధాన మయినను లేదు. జీవాత్మ పరమాత్మలకు అతి సన్నిహితబాంధవ్యము. పరమాత్మ సృష్ట, జీవాత్మ సృష్టము. పరమాత్మ ఆశ్రియము, జీవాత్మ ఆశ్రితము. పరమాత్మ నియంత, జీవాత్మ ఆయన యధీనము. పరమాత్మ దాత, జీవాత్మ గ్రహీత, భోక్త. అయినను ఉభయులును ప్రాణస్నేహితులు. ఒకరిని విడిచి ఒకరు క్షణ మయినను ఉండజాలరు. పరమాత్మ అపారప్రేమతో జీవాత్మను కాచి సంరక్షించు చున్నది. జీవాత్మ ప్రపంచరంగమునం దుండి పరమాత్మచే ప్రేరేపింపబడి ఆయనకు హితమయిన కార్యములను చేయుచున్నది. జీవాత్మ పరమాత్మ ప్రసాదమువలన సమస్తకల్యాణములను అనుభవించుచున్నది. విషయ సుఖములను, ఆత్మానందమును, బ్రహ్మానందమును ఉపభోగించు చున్నది. జీవాత్మ శరీరపంజరమున నుండియు జగన్మాత యగు పరమాత్మయొక్క ఒడియం దుంచుకొనబడి పోషింపబడు చున్నది. సాక్షిస్వరూపు డయిన పరమాత్మ, ఆశ్రితులకు తన యనంత జీవ సంతానము సమస్త సుఖముల ననుభవింపుచు నానందముతో నోలలాడుచుండగా చూచి, బిడ్డల యానందమును జూచి యానందించు జననీజనకులవలె, నిరతిశయానందము నొందుచున్నాడు. జీవాత్మ పరమాత్మలకు ఇట్టి సమీప సంబంధము. ఒకరు ఫలప్రదాత, ఒకరు ఫలభోక్త. ఆయన కటాక్ష వీక్షణముచే సమస్త సుఖముల

ననుభవింపుచు జీవాత్మ పరమాత్మకు కృతజ్ఞతాపూర్వకవందనము లర్పించుచున్నది. మహాశక్తి సంపన్నుడగు నా యాశ్రయదాత యొక్క యాశ్రయమును పొందబట్టియే జీవాత్మ కష్టభూయిష్టముగు నీ ప్రపంచమునందు నిర్భయముగా సంచరింప గలుగుచున్నది. జీవాత్మయొక్క స్వాతంత్ర్యాభిలాషను ఒకసారి పరికించి చూడుడు? జీవాత్మ ఎన్నడును ఏ విధముగను ఎవరికి లొంగియుండుట కిచ్చగింపదు. మానవులలో అశమాధము డయినను భూలోక సమ్రాట్టున కయినను నిరంతరదాస్యము సల్పుట కిష్టపడడు. స్వాతంత్ర్యసౌఖ్య మెరుగని మానవుడు లోకమునందు లేడు. స్వాతంత్ర్యమే స్వర్గ లోక మను లోకోక్తియే ఇందుకు నిదర్శనము. ఈ ప్రపంచమునందు అనేక కష్టములలో, అనేక దురవస్థలలో చిక్కుకొని, జీవాత్మ తాత్కాలికముగా తన స్వాతంత్ర్యమును గోల్పోయి పలు నిఘమల గుడుచుచున్నది. నిశ్చయమే. కాని అది జీవాత్మయొక్క స్వాభావికావస్థ కాదు. విపరీతావస్థ. జీవాత్మ తన అంతరతమభావమును స్వాతంత్ర్యమును ఎన్నడును పోగొట్టుకొన జాలదు. ఎన్ని కష్టముల ననుభవింపుచున్నను, ఎంత దాస్యములో మునిగియున్నను, స్వాతంత్ర్యమే దాని యంతరతమభావము. స్వాతంత్ర్యమే దాని ప్రాణము. స్వాతంత్ర్యము లభించిన సమస్తైశ్వర్యములు సమస్త సుఖములు సమకూరినట్లే. స్వాతంత్ర్యమును గోల్పోయి పరాధీనత నొందియున్న యెడల దానికి సమస్త కష్టములును వాటిల్లినట్లే. దాని కంతకంటె సుచిహిత మరియొకటి లేదు.

అయినను అదేమి చిత్రమోగాని, ఇంత స్వాతంత్ర్యాపేక్షగల జీవాత్మకు బరమేశ్వరుని యధీనమం దుండుట ఎంత యానందము ! అది లోకమందు మరెవ్వరికిని శిరస్సు వంచుట కిష్టపడదు. కాని, ఈశ్వరుని యధీనమునం దుండకపోయిన యెడల దానికి ప్రాణములు నిలుచుటయే మర్లభము. ఈశ్వరుని దాస్యము దానికి మహైశ్వర్యము. ఈశ్వరసేవ అఖండ మండలాధిపత్యము. ఆయనకు సహచరి యయి, అనుచరియయి, దాసియయి, భృత్యురాలయి యుండుటయే జీవాత్మకు పరమానందము. నిరంతరము ఆయన ముఖము నైపునకు జూచును. ఆయన కన్నసైగలచే ఆయనయిచ్చలను గ్రహించును. ఆయన యిచ్చతో దనయిచ్చను మిళితము చేయగలుగుటయే జీవాత్మయొక్క జీవిత సార్థక్యము, పరమావధి, ప్రార్థనీయమగు పరమపదము. ఎన్నినోములు నోచినను, ఎన్ని తపస్సులు ఆచరించినను, ఎన్ని సాధనలు చేసినను, హృదయకమలము నాయన కర్పింపగలుగుటకే. సంసారాకర్షణములనుండి విషయబంధములనుండి విముక్తి బొందగోరుట ఎందుకోసము? ప్రాపంచిక దాస్యమునుండి విడిపించుకొని ఈశ్వరుని దాసు లగుటకే. సంపూర్ణముగ ఈశ్వరుని వశమగుట కొఱకే. ఆయన పాదతలముననే సర్వదా విశ్రాంతి నొందగలుగుటకే, ఆయనకు సేవ నల్పుటకు అర్హులు చేయగలుగుటకే, ఆయనకు ప్రీయమయిన కార్యము లేవో తెలిసికొని ఆనందముతో వానిని నిర్వహింపగలుగుటకే. కేవలము దుఃఖమునుండి క్లేశములనుండి సంసారబంధములనుండి విషయ

వ్యామోహములనుండి విముక్తి నొందుటయే ముక్తి యగు నెడల, ఆ ముక్త్యర్థయందు ఆయనను నేవించుటకు, ఉపాసించుటకు, ఆయనకు ప్రీయమయిన కార్యములు చేయుటకు మన కధికారము లేనియెడల అట్టి ఉదాసీనావస్థయగు ముక్తితో మన కేమిప్రయోజనము? అట్టి శుష్కముక్తి, అట్టి నీరసావస్థ ప్రార్థనీయము కాదు. అభావాత్మకముక్తి ముక్తి కాదు. ముక్తి భావాత్మకము. ఈశ్వరాధీన మగుటయే ముక్తి. అదే ఆత్మానందము. ఆయనసేవ లభించుటయే జీవితము యొక్క పరమావధి. ఆత్మయొక్క మహత్త్వము. ఆయనను నేవించుట, ఆరాధించుట, ఆయనకు ప్రీయమయిన కార్యములు చేయుట - ఇవే ఆత్మ పొందదగిన ఉచ్చితమాధికారములు.

ఎవడు మనకు ప్రభువో, ఈశ్వరుడో, ప్రాణదాతయో, ఎవని యధీనమం దుండక పోయిన యెడల, ఎవని ప్రేమముఖమును దర్శించని యెడల మన జీవితము వ్యర్థమో, అతడు మన సఖుడు. ఆహా! ఏమి మన భాగ్యము. ఆయన మనలను ప్రేమించుచున్నాడు. మన మాయనను ప్రేమింప వలయునని కోరుచున్నాడు. ఆయన ముందుగా తన ప్రేమను మనకు కానుకగా బంపి మన ప్రేమ నాకర్షించుచున్నాడు, ఆయన మనలను ప్రేమ దృష్టితో జూచుచున్నాడు. మన యాత్మలయొక్క ఔన్నత్యమున కయి అనంతవిధానములను కల్పించుచున్నాడు. తన దగ్గరకు మనలను పిలుచుకొని పోవుచున్నాడు. ఆనందముపై ఆనందమును మనమీద వలదగా

ప్రవహింపఁ జేయుచున్నాడు. ఆయనను ప్రేమించి మనము కృతార్థుల మగుచున్నాము. కనుకనే జీవాత్మ పరమాత్మలు ఒకరికొకరు ప్రాణమిత్రులని శ్రుతి ఘోషించుచున్నది. మనము శ్మద్రము లగు ఇంద్రియముల ద్వారా అనుభవించు సుఖమే అపారము, అమేయము, వర్ణనాతీతము. అట్టి విషయములో జ్ఞానస్వరూపుడు, ధర్మాశ్రయుడు, ప్రేమసాగరుడు అగు పరమేశ్వరునుండి జ్ఞాన ధర్మ ప్రేమ రూపమున ఇంకను ఎంత విమలానందము ననుభవించుచున్నామో, ఎట్టి దివ్య భావములు మన హృదయములయందు ప్రవహించుచున్నవో వాని నెవ్వడు లెక్కింపగలడు, వర్ణింపగలడు? ఇప్పుడు మన కాయన యనుగ్రహించిన జ్ఞానము, పవిత్రత, ప్రేమ ఇంతటితో నాగక ఇంకను కృమకృమముగా అభివృద్ధి నొందునని తెలిసికొన్నప్పుడు మన హృదయములు కృతజ్ఞతాపూరితములై, ఆ సంతోషమును ఆ కృతజ్ఞతాభావమును ధారణ చేయగలవా? మనము మనలో ఎవరిమట్టుకు వారు ఆయననుండి తాము పొందెడి మేలులకయి కృతజ్ఞతను తెలుపు నప్పుడే ఆ కృతజ్ఞతాభావము మహాప్రవాహము వలె హద్దుమీరి గట్లు తెగి పొంగి పొరలుచుండగా, ఈ ధరామండలము నందలి మన సోదర సోదరీ బృందమునకు ఆయన దయచేసిన సౌఖ్యముల నిమిత్తమయి మన మందరము ఏకమఖిలమయి కృతజ్ఞతాభావము వెల్లడిచేయవలసి వచ్చినప్పుడు, మనకు నోట మాటవచ్చునా? హృదయము కృతజ్ఞతాపూరితమయిన వాగ్బంధనము కాదా? మనలో ఒక్కొక్కని పయిన ఆయన చూపించిన ప్రేమ,

సమకూర్చెడు మంగళముల వర్ణింపబోయి వాక్కు మరలి పోవుచున్నది. మననము చేయబోయి మనస్సు స్తంభనము నొందుచున్నది. అట్టి విషయములలో అనంతలోకములలో ఆయనచే సృజింపబడి పోషింపబడెడు అనంతకోటిజీవ రాసులపయిన ఆయనకు గల ప్రేమవాత్సల్యములను తలచు కొన్నప్పుడు ఆ మహద్భావమును మనస్సే ధారణ చేయలేక యుండగా, దానిని వర్ణించుటకు వాక్కు ఎట్లు సమర్థమగును? ఈ క్షణమునందు మన మందరమును సోదరప్రేమతో కలిసి ఈశ్వరుని యొక్క ఏ యుదారాసుగ్రహమును అనుభవించు చున్నామో, ఇట్టి భాగ్యమును లభింపజేసి నందులకు, మన చప్పిడి మాటలతో, మన శూన్య హృదయములతో, ఆయనకు ఎట్లు ధన్యవాదములు సమర్పింపగలము?

మన మెంతయో క్షుణ్ణులము, పాపులము, అపవిత్రులము, కలుష హృదయులము, స్వార్థపరులము. అయినను పరమేశ్వరుడు మన సఖుడు. మన కెంత గొప్ప యధికారము! ఎవడు దేవతలకు దేవతయో, చక్రవర్తులకు చక్రవర్తియో. ఆయన దృష్టి మనపై పడుచున్నది. ఆయన కేవలము మన కేసి చూచి యూరకొనుచున్నాడా? లేదు. ఆయన మన యెడల సఖ్యభావమును కనబరచుచున్నాడు. 'సయుజా సఖాయా', ఏమి అమృతవాక్యము! ఎట్టిశుభవార్త, ఎంత మధురభావము! మనతోడి మానవులలో గొప్ప పడవియందుండు ఎవని నయినను మనము నా స్నేహితు డని చెప్పికొనుటకు అతడేమనుకొనునో యని భయపడుచుందుము, సంకోచించుచుందుము.

కాని, సకల భువన నిర్మాతయు, జగదేకపితయు, లోకా  
రాధ్యుడు సగు నా మహేశ్వరుని మన సఖు డని పిలుచుటకు  
భయపడకున్నాము. సంకోచింపకున్నాము. ఆ దేవదేవుడు  
మన మిత్రుడు. ఆయన యిష్టమే మన యిష్టము. ఆయన  
యధీనమం దుండుటయే మన కానందము. మనల నడిపించు  
టయే ఆయన కోరిక. మన మాయనను ప్రభువని నేవించు  
చున్నాము. ఆయన మనలను భృత్యులను వలెనే పోషించు  
చున్నాడు. ఎప్పు డాయనను 'సీవు మాకు శరణ్యుడవు, పూజ  
నీయుడవు, రక్షకుడవు' అని స్మరింతుమో, ఎప్పుడు మనకు  
మహాప్రభు వగు ఆ పరమపురుషుని గూర్చి తలచుకొని,  
'మహాా ప్రభుర్వై పురుషః' అను వాక్యమును ఉచ్చరిం  
తుమో అప్పుడు మన సమగ్రహృదయము మన మాటకు  
బాంసాని తలయూచి తన పూర్ణాంగీకారమును తెలుపును.  
హృదయమునందు ఈశ్వరభావము ప్రజ్వలితమయి యుండని  
యెడల వాక్కునకుచు భావమునకును అట్టి పరస్పర సమ్మేళ  
నము లభింపదు. ఎవరు అహర్నిశములు ఐహికభోగోన్మత్తు  
లయి తమ జీవితములను వ్యర్థపఱచుచున్నారో వారి చెవు  
లలో సహితము, సమగ్రమానవసంఘమునకు రక్షకుడును  
స్నేహితుడును అయిన పరమేశ్వరుని గురించిన 'సర్వస్వ  
శరణం సుహృత్', అను మహావాక్యము పడినంత  
మాత్రము చేతనే, వారి హృదయములయందు గూఢముగా  
దాగియున్న పవిత్రభావములు వెంటనే మేల్కొనును. జీవాత్మ  
పరమాత్మలకు ఎట్టి బాంధవ్యమో చూడుడు. ప్రిపంచిక

మహామోహమునందు పడి పొరలుచున్నను, ఆయన పవిత్ర  
నామము చెవిని పడిన మాత్రముననే, ఆ ఘోరాంధకార  
మధ్యమునుండియే, ఒక అవ్యక్త మధురభావము విద్యుల్లతవలె  
తేలుకుమని మెఱయును. జీవాత్మతో పరమాత్మకుగల నిగూఢ  
సంబంధము పరమరహస్యబాంధవ్యము, మాటలతో వర్ణింప  
నలవికాదు. పరమాత్మ సహవాసమునందే ఎవరు తమ జీవిత  
మును గడుపుచున్నారో, వారికి ఎంత ఆనందము ! ఘోర  
విషయసుఖనిమగ్నులగు వారి సామాణహృదయములే  
యీశ్వరనామశ్రవణముచే ద్రవీభూతము లగు చుండగా,  
ఎవరు అనుక్షణమును 'ఆ యమృత సాగరము' నందు స్నాన  
మాడు చున్నారో వారి యాత్మలు ఎంత ప్రకాశవంతములు !  
ఎవరు ఆ సూర్యకిరణముల యందు నిరంతరము వాసము చేయు  
చున్నారో, ఎవరు ఆ కల్పవృక్షచ్ఛాయ యందు నిరంతరము  
విశ్రామించుచున్నారో, ఎవరు ఆ మలయమారుత తరంగము  
లను అనవరతము సేవించుచున్నారో, వారి భావములు ఎంత  
సుందరములు, ఎంత పవిత్రములు, ఎంత మధుమయములు !  
వారికి ఈ మర్త్యలోకమే బ్రహ్మలోకము. వారు ఐహికము  
నందే, ఈ నశ్వరశరీరములతోనే, 'అత్ర బ్రహ్మ సమశ్చ తే'  
యన్నట్లు ఇచ్చటనే బ్రహ్మనందసుఖము సనుభవించు  
చున్నారు. ఎవరు విషయసుఖముల చేతనే వ్యామోహము  
నొందుచున్నారో, వారు, ఇట్టి మహాత్ముల యొక్క జీవితము  
లను జూచి, తమ జీవితములను బరిశోధించుకొని తారతమ్య  
మును చూచుకొనుదు. వారు సమస్త దుఃఖములను, సమస్త



బాధలను ననుభవించి, వానికి ప్రీతిక్రియలను, నౌషధములను విచారించుడు. ఈశ్వరుడు విపత్తుల పయి విపత్తులను బంపుచున్నాడు. దండనలపయి దండనలను విధించుచున్నాడు. ఎందుకు ? మనము మన ఇష్టానుసారముగా సంచరించి పాడుగాక, ఆయన చూపించు సత్పథమునకు మరలుదు మేమోయని, ఈశ్వరుడు మాటి మాటికి తన వైపునకు ఆహ్వానము చేయుచున్నాడు. 'బిడ్డా! నన్ను మరువకుము. అజన్మమునా యనంతహస్తముల నుండి ప్రవహించు అనంతసౌఖ్యములను అనుభవింపుము. ఆనందింపుము. అవి నీ కొఱకే. కాని, నన్ను మఱువకుము, నేనే నీకు శరణ్యము. నాకంటె నీకు వేఱు గతి లేదు. నన్నే శరణు నొందుము' అని కోటి కంఠములతో, అనంతకాలమునుండి ఘోషించుచున్నాడు. ఇట్లు మన హృదయాకాశమునందు, మేఘగంభీర భాషణములతో ఆయన దివ్యవాణి ప్రతిధ్వనించుచున్నను మన మాయనను శరణు నొందని యెడల మన కెచరు దిక్కు? ఆయన శరణ్యము నొందని యెడల కలుగు భయోత్పాతము నుండి వృథివియందలి యావత్సంపదయు మనలను సంరక్షింప గలదా? త్రిభువనముల యందలి సమగ్రానందమును, ఆయనతోడి వియోగము వలన జనించెడి దుఃఖమును నివారణచేయ సమర్థమగునా? ఆయన మనలను విషయసుఖములతోనే తృప్తి నొందునట్లు ఏల సృజించి యుండలేదు? విషయసుఖములతోనే తృప్తి నొందిన యెడల, మన మాయన పవిత్రానందము వైపునకు కన్నెత్తి చూడ మనియేగదా! కనుకనే ఆయన యీ ప్రపంచమునందు సుఖ

ముతో దుఃఖమును, సంపత్తుతో విపత్తులను, మిశ్రమము చేసియున్నాడు. దుఃఖరహితమయిన సుఖము, విపత్తులులేని ధనము, నిరుపద్రవ మయిన స్థానము, అగు తన యాశ్రయమును వెదకుటకు ప్రయత్నింతు మనియే గదా! పరమదయాళుడగు పరమేశ్వరుడు, ఈ ప్రపంచమునందలి సమస్తైశ్వర్యములను క్షణభంగురములుగను దుఃఖసమన్వితములుగను చేసెను. ఈ ప్రపంచ మనెడు మహారణ్యమునందు దారితెన్నుగానక ఇష్టము వచ్చినట్లెల్ల తిరిగి తొక్కి రాని దారులు తొక్కి ముళ్ళు గుచ్చుకొని, గుచ్చుకొని శరీర మంతయు గాయములయి రక్తము స్రవించు చుండగా ఆయన ప్రియమయనెడు అమృతలేపనమున కయి పార్థింతు మనియే గదా! సంసార తాపత్రయములయందు మునిగి దగ్ధశిరస్కులమయి, ఆయన కృపయనెడు శీతలోదకమునకయి పరుగులెత్తుదు మనియే కదా! విషయసుఖములను విషప్రాయములుగ జేసెను. ఆత్మోన్నతి లభించినకొలదిని విషయానక్తి క్షీణించుచుండును. బ్రహ్మనందానురతి అతిశయించుచుండును. ఇది అనుభవైకవేద్యము. అప్పుడు సంసారము భోగమునకు గాదు. అప్పుడు ఈశ్వరునికి ప్రియమయిన కార్యముల చేయుటకే, ఈశ్వరోద్దేశమును కొనసాగించుటకే ఈ సంసారము. మన భోగమునకు ఈశ్వరుడే. ఇక్కడ మన మీ మంగళక్షణమున మన ప్రాణసఖునితో కలసియున్నాము. రాజరాజేశ్వరుడు మన సఖ్యమును గోరుచున్నాడు. మనలను విడిచి ఆయన క్షణ ముండ జాలడు. అకించనుల మగు మనము

మన స్నేహితునకు ఏమియ్యగలము? ఆయనకు ప్రేమాశ్రువులను ఉపహారముగా సమర్పింతము. హృదయపూర్వకకృతజ్ఞతాభివందనముల నర్పింతము. సమగ్రహృదయమును, సర్వస్వమును ఆయన కర్పించి మన జీవితములను ధన్యము చేసికొందము.

ఓం. ఏక మేవాద్వితీయమ్.

ఓమ్ తత్సత్.

## మహర్షి మహోపదేశములు



### ఉపదేశము

ఇహైవ సన్నోథ విద్మస్తద్వయం, నచే దవేది ర్మహతీ వినష్టిః ।  
య ఏతద్విదు రమృతాస్తే భవంతి. అథేతరే దుఃఖమేవాపియన్తి॥

ఇహలోకమునందుండియు ఆయనను మనము తెలిసికొనుచున్నాము. మన మాయనను తెలిసికొనలేక పోయియుండిన యెడల మనకు మహానష్టము సంప్రాప్తమయ్యుండును. ఎవరా పరమపురుషుని తెలిసికొందురో వారు జననమరణ రహితమయిన శాశ్వతానందపదవిని పొందుదురు. ఆయనను తెలిసికొనని వారు దుఃఖమునే అనుభవించుచుందురు. అహో! మన మెట్టి మహావినాశమునుండి విముక్తులము

తిమి ! ఎట్టి యాపద మనకు తప్పిపోయెను ! ఆయనను తెలిసి  
కొనని యెడల మన కెట్టి దుర్దశ సంపాద్యమయి యుండును !  
ఈ ప్రపంచము, ఈ సంసారము ఎంత భయావహమయి, ఎంత  
అంధకారమయ మయి యుండును ! మన మిక్కడ నానాదుఃఖ  
ములను, అష్ట కష్టములను అనుభవించుచు ఎక్కడను విశ్రాంతి  
తికి, మనశ్శాంతికి, అనుకూలమయిన స్థలము పొందక పోయి  
యుండుము. ఐహికమునందలి అంతఃశ్చతుర్భుల యొక్క,  
బాహ్యశ్చతుర్భులయొక్క షాడిబాణములచే ముక్కలు  
ముక్కలయిన హృదయములతో, గాయముల నొందిన శరీర  
ములతో, ఎక్కడను శాంతినొందక పోయి యుండుము.  
అట్లయిన యెడల సంసారానలము నందు మన సర్వాంగ  
ములు నిరంతరము దగ్ధమగుచుండియుండును. ఆ సంతా  
పాగ్నిని చల్లార్చి మన హృదయసీమలయందు శాంతి  
నెలకొల్పగల సాధనము పృథివియం దెక్కడిది ? ఇట్టి  
దురవస్థలో నున్న యెడల మన జీవన మెంత భయావహమయి  
యుండును ? కాని, దీనుల మగు మనమీద ఈశ్వరుని కెంత  
యనుగ్రహము ! ఆయన మన మనశ్శాంతి కొఱకు మనకు తననే  
దానముగా నిచ్చివేయుచున్నాడు. ఆయన మన హృదయ  
కమలములయందు ప్రకాశించి, శోకభారముచే భగ్నములయి  
యున్న హృదయముల యందు, అమృత సంచారమును కలి  
గించి, వానిని నవవికసితములుగా చేయుచున్నాడు. ఈ సంగతి  
ఇప్పుడే మనకు ప్రత్యక్షనిదర్శనముగా నున్నది. ఇప్పుడే ఆ  
కల్పవృక్షచ్ఛాయయందు విశ్రమించి సమస్తశోకమును,

తాపమును మరచి పోవు చున్నాము. ఇట్లే మన మాయన యొక్క అమృతసహవాసమును, ఎప్పుడు పొందగలుగు చున్నామో, అప్పుడే వెనువెంటనే, దాని ఫలమును పొంద గలుగుచున్నాము. ఇది సద్యఃఫలము, ప్రత్యక్షఫలము. దీని కొఱకు భావికాలమునఱకు ప్రతీక్షించియుండ నవసరము లేదు. ఆయన ఈ క్షణమునందే నలుదిశల నుండియు ఆనందమూర్తి యయి వచ్చి, తన సహస్రసహస్రబాహువులతో మనల నాలిం గనము చేసికొనుచున్నాడు. ఆయన యుపాసనాఫలమును మనము సద్యఃఫలముగా పొందుచున్నాము. అదియెప్పుడో లభించునని కనుపెట్టుకొనియుండ నక్కరలేదు. ఆయన యెల్లు ప్ప్రత్యక్షమగు చున్నాడో, అట్లే, ప్రత్యక్షఫలముల నిచ్చు చున్నాడు. ఆయన నుపాసించుట, దాని ఫలము నొందుట, ఇవి భిన్నపదములే గాని భిన్నకార్యములు కావు. ఆయన నుపాసింప గలుగుటయే సమస్తపన్నులయొక్క ఫలము; మానవుడు పొందదగిన పరమావధి గనుకనే ఆయన మన హృదయముల యందు, అనంతకాల మాయన నుపాసింప వలయు నను నాశలను జనింపజేయు చున్నాడు. మనకు గల ఆశలను అనుక్షణమును పూర్ణము చేయుచున్నాడు. క్షణ క్షణ మును ఈయాశ ఇంకను ఉజ్వలతర మగుచున్నది. జననమరణ ములతో, ఆధిన్యధులతో, నిండియున్న అధోలోకమగు ఈ మర్త్యలోకమునం దుండియు, ఇంత మలినములగు హృదయ ములతో నుండియు, ఆయన సహవాసముచే కలిగెడు ఆనంద మును అనుభవింప గలుగుచున్నాము, మర మింకను ఎంతో

పవిత్రులమయి అంతకంతకు శ్రేష్ఠతరలోకములకు పోగలుగుదు మనుటకు, అప్పు డాయన సహవాసమును అవిచ్ఛిన్నముగా నిరంతరాయముగా పొందగలుగును మనుటకును సందేహమేమి? ఇచ్చటనే మన కీ విశ్వాసము దృఢమగు చున్నది. ఇచ్చటనే దీనికి ప్రబలమయిన ప్రత్యక్షసాక్ష్యము లభించుచున్నది. ముందు ముందు ఇంకను ఉజ్వలతర మగు ఆయన యొక్క ప్రకాశమును దర్శింపగలము. నిరంతరము ఆయన ప్రకాశమునందే యుండుము. ఎన్నడును ఆయననుండి మనకు విచ్యుతి గలుగదు.

ఇహలోకమునం దుండగనే మన మాయనను తెలిసికొనని యెడల మనకు మహావినాశము సంపాద్య మగును. వేదకాలము నాటి మహర్షులు మనయందలి అవ్యాజానురాగముచే, తమ దీర్ఘకాలానుభవమును, మన కెట్లందించుచున్నారు! ఇచ్చటి సమస్తక్షుద్ర విషయములలో, సంసారతాపత్రయములలో, విషయవ్యామోహములలో మునిగియుండి మన జీవితకాలమును గడిపివేసి వార్ధకమును పొందితిమేని, మృత్యు వాసన్నమయినప్పుడు, ఇహలోకమును విడిచిపోవలసిన సమయము తటస్థించినప్పుడు, మన కిక ఆశ యెక్కడిని? ఇచ్చట కారాగృహవాసుల వలె అంధకారమునందే జీవితమును గడిపిన యెడల మన హృదయముల యందు ఆశాజ్యోతియొక్క కిరణములు ఎట్లు ప్రసరింపగలవు? ఆహా! ఆయనను మనము తెలిసికొనలేక పోయినయెడల మనము మహావినాశమును బొందవలసి యుండును. కాని, చూడుడు! ఈశ్వరుని

యొక్క కరుణామహిమమును. ఆయన ఇక్కడనే తనను మన  
కిచ్చి వేసి తన సేవాభాగ్యమును మనకు ప్రసాదించి యున్నాడు.  
ఆయన సేవను అనంతకాలము అనుభవింపగల మను ఆశలను  
మన హృదయమునందు సంచరింప జేయుచున్నాడు. సూర్య  
చంద్రులు, నక్షత్రములు, పశువులు, పక్షులు మొదలయినవి  
ఈ సంగతి నెంతమాత్రమును తెలిసికొనజాలవు. పశువులు  
మొదలగు నికృష్టప్రాణులన్నియు నాయనయందే జీవించు  
చున్నవి, ఆయన చేతనే రక్షింపబడుచున్నవి, ఆయనయందే  
నివసించుచున్నవి. కాని, ఆ సింహ, వ్యాఘ్ర, భల్లూకాది  
సమస్తమృగములు తమతమ ప్రవృత్తులను, చరితార్థత  
నొందించుకొనుటతోనే, ఆహార నిద్రా సంభోగముల  
తోనే, తమ జీవితములను గడపి వేయుచున్నవి. వానిలో  
నేవియు తమ కాశ్రయము నిచ్చిన పరమేశ్వరుని, తమ  
ప్రాణప్రదాత యగు పరమపురుషుని తెలిసికొన జాలవు.  
మనుష్యునికి మాత్రమే ఆయన తన ప్రకాశమును, తన  
నిజతేజమును ప్రదర్శించుచున్నాడు. పవిత్రహృదయులగు  
పుణ్యాత్ముల యెదుట ఆయన ప్రకాశము నిరంతరజాజ్వల్య  
మానమయి యుండును. ఎవరు సంసారసుఖోన్మత్తులయి,  
విషయ సుఖములకొరకు పరుగులెత్తుచు, ఆయనను ఒకసారి  
యయినను స్మరింపకుండురో మోహమేఘములచే కప్పబడి  
యుండు అట్టివారి ఆత్మయందు సహితము ఆయన అప్పడప్పడు  
మెఱుపువలె తేలుకు తేలుకున ప్రకాశించుచుండును. నిష్క  
పటములును కోమలములును అగు సాధువుంగవుల హృదయ

ములయందు ఆయన నిరంతరప్రవేశము కలిగియుండును. ఘోరవిషయనుఖనిమగ్ను లగువారి హృదయమధ్యము నందును, లోహమయ కవాటములను భేదించుకొని ఆయన ప్రవేశించుచునే యున్నాడు. ఇందువలన మానవుల యెడల ఆయనకు గల నిరుపమానప్రేమ వెల్లడి యగుచున్నది. పుణ్యాత్ముడు ఆనందముతో ఆయనను కలిసికొనుచున్నాడు. ఘోరపాపియు నానాక్లేశములను, నానాబాధలను అనుభవించి ఎక్కడను విశ్రాంతి గానక తుద కాయన యాలింగనమునందు చేరి సంతృప్తుడగుచున్నాడు. ఆయనను స్మరింపని వానిని సహితము, ఆయన విడనాడ నొల్లడు. మానవునితోడి విరహవేదనను ఆయన భరింపజాలడు. ఏ పవిత్రసమయము నందో చోటు చేసికొని ఘోరపాపియొక్క హృదయము నందును ఆయన ప్రవేశించుచున్నాడు. ఆ మంగళసమయమున ఎవరయినను ఈశ్వరనామమును స్మరించినంత మాత్రమున, ఆతని కర్ణపుటములయందు ఈశ్వర నామస్మరణము పడినంత మాత్రమున ఆ మహాపాపి యొక్క నేత్రముల నుండియు, కన్నీళ్లు బొటబొట కారును. హృదయము సంచలించును. దేహము పులకరించును. దృష్టి తన వెనుకటి పాపజీవితము పయి పడును. హృదయ కుండము నందు పశ్చాత్తాపాగ్ని జ్వలించును. పవిత్రజీవితము కొరకు పరితపించును. క్షణిక మయినను ఈశ్వరకటాక్షము యొక్క ఆ విద్యుత్ప్రభావము వలన వాని యాపజీవమును సంపూర్ణముగా మారిపోవును. ఆ క్షణము మొదలు ఈశ్వరభావము



వాని హృదయమునందు చిరస్థాయి యగును. ఇట్లు ఎందఱు పతితులు ఆ దయాసముద్రునిచే ఉద్ధరింపబడిరి. ఎట్టి పాపియైనను నిరాశ నొంద నవసరము లేదు. మహాపాపిని సహితము ఆయన తన మంగళాలయమునకు తీసికొనిపోవును. తన యొడియందు గూర్చుండ బెట్టు కొనును. ఎట్టి పాపినయినను ఆయన దూరముగా తరిమివేయడు. ఆయన కేవలము సమయముకొఱకే వేచియుండును. అవకాశము కొఱకు కనుపెట్టుకొని యుండును. 'ఏ సమయమునందు నేను ఎదుట వడినయెడల, ఏ సమయమునందు నేను ప్రకాశించిన యెడల, నా కీతడు తన హృదయమునందు స్థానము నిచ్చును? ఏ సమయమునం దీతడు నా యొడిలోవచ్చి కూర్చుండును? అట్టి మంగళ సమయమెప్పుడు తటస్థించును? అని పరమేశ్వరుడు సదా వేచియుండును. ఆయనను మనము స్మరింపక పోయినను, ప్రార్థింపక పోయినను అప్పుడు సహితము ఆయనకు విశ్రాంతి లేదు. 'ఎప్పుడు నాకొఱ కీతడు పరితపించునో, ఎప్పుడు నా కీతడు దొరకునో' యని పరమేశ్వరుడు సర్వదా అవకాశము కొఱకు వెదకుచునే యుండును. ఆయన సమస్త మానవుల కొఱకును విశ్వవ్యాప్త మగు తన యొడిని సర్వదా సిద్ధముగా నుంచి యున్నాడు. ఆయన సాన్నిధ్యమున చేరిన పాపికి ఇక పాప మెక్కడిది? పర్యతోప మానములగు పాపరాసు లన్నియు ఆయన కటాక్ష వీక్షణము ప్రసరించినంత మాత్రమున భస్మరాసులు కావా ?

కృతఘ్నులగు మానవులారా! ఇట్లు అనవరతము మనపయి దయావర్షమును గురిపించుచున్న మన పరమపితను

క్షణకాల మయినను స్మరింపరా? ఆయన అపారప్రేమను. ఆయన పవిత్ర స్వరూపమును తెలిసికొని ఆయనకు హృదయ పూర్వక ధన్యవాదములను సమర్పింపరా? అహో! మన మెంత మూఢులము! ఎంత బధిగులము! ఆయన మనలను తన యొడిలోనికి రమ్మని సదా ఆహ్వానము చేయుచున్నాడు. ఆ కంఠస్వర మెంత మధురము! అది అమృతమును చిలక రించు చున్నదే. దీనిని వినియే మన పూర్వపురుషులు ఐహిక భోగములను విషప్రాయముగ విడిచి బ్రహ్మానందరస నిమగ్నులు కాగలిగిరి. మన మా మాతృ ప్రేమయొక్క ఆహ్వానమును వినిపించుకొనుట లేదు. ఆయన మనల నభిషేకము చేయుటకు అమృతకలశ మెత్తి మన రాకకొఱకు ప్రోత్సహించుచున్నాడు. ఇదే ఆయన యభీష్టము. మన మాయన వైపునకు చూచుటయే లేదు. ఆయన నిరంతరము ప్రేమను దానము చేయుచున్నాడు. ఆయన ప్రేమ జీవనదివలె మహా ప్రవాహముతో సదా మన తలపైనుండి పొర్లిపోవుచున్నది. మనకు పవిత్ర జీవనమునం దభిలాషలేదు. జ్ఞానము లేదు. ప్రేమ లేదు. జాలికలిగించు ఇట్టి అవస్థలో నుండుటచేతనే, ఆయన ప్రేమను మనము గ్రహింపజాలకున్నాము. ఎప్పుడాయన యందు మనయు ఆత్మ సమర్పణ చేయుదుమో, అప్పుడే మనయందు సమస్త మంగళభావములను ఆయన కలిగించును. ఎవడు పుష్పములను సౌరభమకరందములతో నింపుచున్నాడో, ఎవడు సూర్యబింబమును తేజోరాశిగా జేయుచున్నాడో అతడే జీవాత్మను తన యమృత భావముతో నింపుచున్నాడు. ఆయన

కరుణ చెలమలు, మహిమ జలలు, నిరంతర ప్రవాహములు, అవిచ్ఛిన్న ప్రసోవణములు—ఇవి యెన్నటికిని ఇంకిపోవు, మనకు వానిని గ్రహించు శక్తి అధిక మయిన కొలదిని, ఆయన మనకు వానిని అధికముగా ప్రసాదించుచునే యుండును.

ఎవ రయినను ఆయనను స్మరింపనిండు, విస్మరింపనిండు. ఆయన మాత్రము ఎవరిని విస్మరింపడు, విడిచిపెట్టడు. ఆయన సమస్త మయిన వారిని చక్కగా శోధించి హృదయములను కడిగివేసి, పాపవిముక్తులగుగా జేయును. ఈ జగత్తు ఆయన కుటుంబము. ఆయన జగత్కుటుంబి. ఆయన కుటుంబములో నెవరును చిరకాలము పతితు లయి యుండ జాలరు. ఆయన పుణ్యాత్ములను, పాపాత్ములను—అందరిని తన దివ్యధామమునకు తీసికొని పోవుచున్నాడు. ఒక్కరిని దిగబెట్టడు. అందరిని తన ఆలింగనపాశమున బంధించి వేయుచున్నాడు. ఆయన మంగళస్వరూపమునందు మా కిట్టి విశ్వాసము కలదు. ఈ పృథివియం దుండియే క్రమక్రమముగా నందరును ధర్మమునందును ప్రేమయందును అభివృద్ధి నొందుదురు. ఈశ్వరుడు అందఱ హృదయములను తన వశము చేసికొనును. ఇప్పు డీ లోకమునం దుండు సమస్త దురవస్థలు క్రమముగా లోపించును. ఆయన విశ్వరాజ్యమునందు బ్రాహ్మ ధర్మము వ్యాపించును. అందరును భ్రాతృభావముతో కలిసికొని ఆ పరమపితయొక్క పాదసేవను చేయుదురు. అప్పు డందరును తా మెంత సౌభాగ్యవంతులో తెలిసికొని, ముక్త

కంతములతో మన మాయనను తెలిసికొనక పోయి యుండిన  
యెడల మనకు మహావినాశము సంపాద్య మయి యుండును.  
మన మాయనను తెలిసికొని ధన్యుల మయితిమి,' అని దిశలు  
మారుమోయు నట్లుగా ఘోషింతురు. ప్రస్తుతము మన విక్ల  
తావస్థను జూచుకొని, నిరాశుల మయి, ఇట్టి దయనీయావస్థ  
నుండి అట్టి సుఖప్రదమయిన రాజ్యము ఎట్లు ఉదయము కాగల  
దని మనము సంశయించు చుండుము. మన మాయన  
మంగళ విధానమును మనసులో నయినను ఊహింపజాలము.  
ఆయన యనంత శక్తిసంపన్నుడు, మహిమాధ్యుడు. శూన్యము  
నుండి సృష్టి చేయగలడు. అంధులకు దృష్టి నియ్యగలడు.  
బధిరులకు శ్రవణశక్తి నియ్యగలడు. కుంటివారిచే నాట్య  
మాడించగలడు. మూగవారిచే మాట్లాడింపగలడు. జడములకు  
ప్రాణము పోయగలడు. ఆయనకు చేతగాని పనిలేదు. ఆయన  
రహస్యములను మనము భేదింపజాలము. కాని ఆయనయొక్క  
మంగళ స్వరూపము ఎప్పుడు మన హృదయమునం దావిర్భ  
వించునో, ఎప్పుడు సత్యప్రభాకరుడు మన హృదయమునందు  
ఉదయ మగునో, అప్పుడే సమస్త మోహపటలములును విడి  
పోయి విశ్వానతేజము మన హృదయమునందు ప్రకాశిం  
చును. పృథివియందలి సమస్త మానవులును బ్రహ్మ పరా  
యణు లయి, బ్రహ్మానందరసనిమగ్ను లయి,  
నిర్మలాంతఃకరణముతో ఈశ్వరారాధన నల్పుదురు. అంద  
రును ధర్మమునందు, ప్రేమయందు అభివృద్ధి నొందుదురు.  
అద్వితీయుడైన ఆ పరమపితయొక్క పాదసన్నిధానమున.

చేరి, ఆయనకువశు లయి ఆయన శరణమును వేడుదురు. పరమేశ్వరుడు సమస్త మానవులను కృతార్థులనుగా జేయును. ఆయన కొరకు ఎవరు వ్యాకులచిత్తముతో వెనుకుదురో, వారి కాయన దర్శన మిచ్చి వారి దుఃఖము నుపశమింప జేసి శాంతచిత్తులనుగా జేయును. అహో! ఏమి యాశ్చర్యము, ఏమి భాగ్యము! మన మిహలోకమునం నుండగానే ఆయనను తెలిసికొను చున్నాము. ఈ సత్వరశరీరములు ధరించి యుండగానే, ఈ పరిమిత క్షుద్రజీవనము జీవించుచుండగానే, అనంతమును అపారుడును అగు ఆ పరమపురుషుని తెలిసికొనుటకు, అధికారము గలిగి యున్నాము. ఆయనను తెలిసికొనిన యెడల, ఇంకను తెలిసికొనుట కేమి మిగులును? 'కస్మిన్ను, భగవో, విజ్ఞాతే సర్వ మిదం విజ్ఞాతం భవతీతి.'—భగవత్స్వరూపుడగు ఓ గురువర్యా, దేనిని తెలిసికొనిన యెడల సమస్తమును తెలిసికొన నగును? అను ప్రశ్నకు 'ఏతత్ జ్ఞేయం నిత్యమేవాత్మనంధం, నాతఃపరం వేదితవ్యంహి కించిత్,' ఎవడు నిత్యముగా మన యాత్మలలో ప్రవేశించి యున్నాడో, ఆ పరబ్రహ్మమే తెలిసికొన నగినది. ఆయనకంటె వేరుగా తెలిసికొన నగినది రవంతయినను లేదు' అను గురుని యుత్తరము పరమాదరణీయము. ఆ సత్యస్వరూపుని తెలిసికొనిన యెడల సమస్తమును తెలియనగును. ఆయనను తెలిసికొనిన యెడల ఇక తెలిసికొన వలసిన నేదియు మిగులదు. జ్ఞానమునకు పోషకము సత్యము. ఎవడు పరమేశ్వరుడో అతడు పరమవస్తువు. అతడు సత్యవస్తువు. అత డొక్కడే జ్ఞానమునకు

తృప్తికరమయిన స్థానము. ప్రశాంత చిత్తులును, నిష్కాములును అగు మహర్షులు ఆయనను పొంది జ్ఞానముద్వారా సంతృప్తచిత్తులయిరి. జ్ఞానము ఎంతకాలము వఱకు పరిమిత విషయములనుండి మఱలి, ఆయన యందు చేరి విశ్రాంతిచందో, అంతకాలమును దానికి శాంతి యుండదు. అంత వఱకును జ్ఞానము చంచలతావ్యాకులతల మధ్యమున డోలాందోళితమగుచు, విశ్రాంతి లేక సంచరించుచుండును. పరిమిత పదార్థములయందు సత్యముకొఱకు వెదుక బోవును గాని, నిజమయిన సత్యము వానియందు దొరకదు. లోకము నందలి సమస్త సత్యములు ఆ సత్యమూర్తియొక్క ఛాయలే. ఆ సత్యస్వరూపుని పొందియే జ్ఞానము తృప్తినొందును. సమస్తవాంఛలు పరిసమాప్తి నొందును. సనాతనమహర్షులందరు సత్యమునకు పరమనిధాన మయిన పరమేశ్వరుని పొందిరి గనుకనే, పరబ్రహ్మము సత్యస్వరూపుడు, జ్ఞానస్వరూపుడు, అనంతము, సత్యమునకు స్థానము. సత్యమునకు సత్యము' అను సర్థమిచ్చు 'సత్యం జ్ఞాన మనంతం బ్రహ్మ, సత్యమే వాయతనం, సత్యస్య సత్యం' అను మహావాక్యములు ఉచ్చరింప గలిగిరి. ఈసమస్త వాక్యములను, ఈశ్వర కృపవలన మనము నేడు హృదయ పూర్వకముగా బలపరుపగలుగు చున్నాము. ఈ సకల వాక్యములను రాబోవు తరముల వారును చిరకాలము కీర్తించుచుందురు. సమస్త మానవ హృదయముల యందును ఈ వాక్యములకు ప్రవేశము కలుగును. సమగ్ర పృథివీ మండలము నందును ఈ వాక్యామృతమును గోలని హృదయ

మధుపము లుండవు. సత్యము యొక్క ప్రభావము, బ్రాహ్మ ధర్మము యొక్క ప్రభావము, సనాతన మహర్షుల కాలమునం దెట్లో, ఇప్పుడును అట్లే, ముందును చిరకాలము అట్లే, విరాజ మానమయి యుండును. ఇది సమస్త భ్రమలలోను, మహాంధ కారమధ్యమునను మానవ హృదయమునందు చిరస్థాపిత మయి యుండును. సత్యమునకే గనుక కొంచెమయినను బల మున్న యెడల, అది క్రమక్రమముగా సమగ్రపృథివీ మండలమును ఉజ్జ్వలముగాఁ జేయును. అచిరకాలము లోనే సమస్త దేశములలోను బ్రాహ్మధర్మము యొక్క ఉజ్జ్వల సత్యము వ్యాపించి, పృథివీమండలము సంతను, శాంతి భావ ముతో, మంగళభావముతో, ప్లావిత మగునట్లు సర్వమంగళ విధాతయగు సర్వేశ్వరుడు సంకల్పించును గావుత.

ఓమ్. ఏక మేవాద్వితీయమ్.

ఓమ్ తత్సత్

## మహర్షి మహోపదేశములు

౧౦ వ ఉపదేశము

“మహాః ప్రభు రైవ పురుషః సత్వస్యైష ప్రవర్తకః  
సునిర్మల మిమాం శాంతిం ఈశానో జ్యోతి రవ్యయః”

అతడు గొప్పవాడు, ప్రభువు, పురుషుడు, జ్యోతిః  
స్వరూపుడు, నాశ రహితుడు. అటువంటి ఈశ్వరుడు ఈ

నిర్మలమయిన శాంతి సుద్దేశించి ధర్మప్రవర్తకుడై యున్నాడు.

ఆయన మంగళమయు డయిన మహాపురుషుడు. మనకు కేవలము ఇందియసుఖములను మాత్ర మిచ్చి, మనలను పశువుల వలె సంసారమునందు నిబద్ధులను జేసి యుండలేదు. మన కమూల్యమయిన ధర్మము నిచ్చి స్వతంత్రులనుగా జేసి యుండెను. విషయసుఖములకంటె అనంతగుణములును, ఉత్కృష్టమైన ఆత్మానందము నిచ్చి, తానే ధర్మ ప్రవర్తకు డగుచున్నాడు. అతడు మన హృదయములయందు శుభబుద్ధిని, ధర్మబలమును నియతముగా ప్రేరణ చేయుచున్నాడు. మన మాయన యనుగ్రహమువలన ధర్మబలముచే స్వతంత్రులమై ముక్తి కధికారుల మగుచున్నాము.

అహా, ఏమి సౌభాగ్యము! మనకు ప్రియతము డయిన సాక్షాత్ షరమేశ్వరుడే, స్వయముగా ధర్మ ప్రవర్తకుడయి యున్నాడు. ఎవడు సత్యమునకు స్థానమో, ఎవడు సత్యమునకు సత్యమో, అతడే సత్య ధర్మమునకు ప్రాణము, ఆశ్రయము. సత్యముయొక్క ప్రకాశమును సకలావస్థలయందును వ్యాపింప జేయుచున్నాడు. ఆయన మన సహాయము నిమిత్తము సత్యమే వ్రతముగా గల మహాత్ములను అప్పు డప్పుడు ప్రేరేపించుచుండును. వారు సత్యమును నిరుపమానమయిన శ్రద్ధతో ధారణచేసి సమగ్రపృథివీమండలమునందును సత్యప్రచారము చేయుచుందురు. తమ ప్రాణము, మనస్సు, ఆత్మ, సమస్తమును ఆయనయందు సమర్పింతురు. ఈశ్వరుని ప్రీతినిధులవలె, తమ ప్రాణములనైన నొడ్డి, ఆయనయొక్క అఖండ



మంగళ సంకల్పములను సిద్ధి నొందింతురు. ఈశ్వరుడు ధర్మ ప్రవర్తకుడు. వా రాయన యాజ్ఞానువర్తులు, ధర్మ ప్రచారకులు వా రాయన యనుచరులయి, ఆయనచే ప్రేరేపింపబడి, ఎన్ని విఘ్నములు తటస్థించినను, ఎన్ని యాపదలు వచ్చి యలము కొన్నను, నిశ్చల హృదయు లయి, ఆయన మంగళకార్యములను నెరవేర్చుచుందురు. ఆయన యాజ్ఞలను పాలించుటలో వలె, వారు మరి దేనియందును అట్టి యానందమును పొందజాలరు. ఈశ్వరుడు తన ప్రియపుత్రులకు, బాహ్యము నందు అనేకకఠినశత్రువులను, విపత్తులను కలిగించి, క్రమశిక్ష నిచ్చి, ఎట్టి కష్టముల నయిన సంతోషముతో భరింపగల సామర్థ్యము నిచ్చును. స్వయముగా తననే వారికి బహుమతిగా నిచ్చి, వారి యాత్మానందమును క్రమముగా వృద్ధి నొందించును. ఆయన స్వయముగా ఆనందమయుడు; తనభక్తులయొక్క ఆధ్యాత్మికానందమునకు సమస్త సదుపాయములను చేయుచుండును. ఎవరు ఆయన బలముచే బలవంతు లగుదురో, వారు సమస్త విఘ్నములనుండియు, బాధలనుండియు, పీముక్తులయి ఆయన పదతలము యొక్క మంగళచ్ఛాయను, ఆశ్రయమును పొందుదురు. ఆయనయే వారి బలము, ఆయనయే వారి అన్నము, ఆయనయే వారి జీవితము, ఆయనయే వారి బహుమతి.

స్వయముగా పరమేశ్వరుడే ధర్మప్రవర్తకు డయినప్పుడు సత్యధర్మము సర్వత్ర వ్యాపించు ననుటకు సందేహమేమి? క్రమక్రమముగా భూమండలము నందలి సమస్త

మానవులు సత్యమునే గ్రహింతురు. సత్యమునే ఆలింగనము చేసికొందురు. కాలక్రమమున ఈ ఫలము లభించును. ప్రతి మనుజుడును ఈ ధర్మప్రచారకార్యమునందు చేరవలయును. ఇట్టి శుభకార్యమునందు ఎవరికిని అశ్రద్ధ ఉండగూడదు. అఖండ మంగళమూర్తి యగు పరమేశ్వరుని యభిప్రాయము కొనసాగకుండ ఎవరును నిరోధింప జాలరు. కాని, మహాత్తమ మయిన ఆయన యిచ్చతో మన యిచ్ఛను మనఃపూర్వకముగా ఏకీభవింప జేయుట మనకు మహాగౌరవము. ఈశ్వరాను గ్రహము లేక యేదియును లభింప దను మాట వాస్తవమే కాని, మన ఆత్మశక్తి యొక్కయు, అంతర ప్రయత్నముల యొక్కయు, అభావము లేకుండునుగాక ! ఎవడు మన యాత్మ లకు శక్తి నిచ్చుచున్నాడో, ఎవడు మన జిహ్వగ్రాములకు ప్రార్థనారూపవాక్యములకు అందించుచున్నాడో, ఆయన యభిప్రాయ మేమి ? మన మాయన కార్యములను సంపూర్ణ హృదయములతో నెఱవేర్చు మనియే కదా ! ఆయన యను గ్రహమునకు పాత్రుల మగుటకు ఆయనను ప్రార్థింతు మనియే కదా ! ఆయన జ్యోతిర్మయ రూపమును మన యెదుట ప్రకాశింపజేయుచున్నాడు, మనము దానిని మన చక్షువులతో గ్రహింతు మనియే కదా ! ఆయన మన పయిన కృపావర్షమును గురిపించుచున్నాడు, మనము దానిని మన హృదయ కలశములయందు సర్వప్రయత్నముల చేతను పట్టి ధారణచేయ గలుగుదు మనియే కదా ! ఆయన యనుగ్రహము అనవరతము ప్రవహించుచునే యున్నది. కాని, మనము ప్రయత్నింప

వలెను, పార్థివ వలెను, పేమింప వలెను, అనురాగము కలిగి యుండవలెను, చాంఛింప వలెను. అప్పుడే ఆయన మంగళభావములను మనము గ్రహింపగలము.

జ్ఞాన సేత్రమును విప్పి ఆయన సత్యభావమును గ్రహింపుడు. ఆయనను ఎవరు దర్శింపగలరు? ఎవరు తమ యాత్మలను పవిత్రము చేసికొందురో, ఎవరు తమ యిచ్ఛలను ఆయన యిచ్ఛతో మేళగించ గలరో, వారే ఆయన దర్శనము చేయగలరు. సత్యమును పొందగలుగుటకు జ్ఞానమును అభివృద్ధి నొందింపుడు. మన జ్ఞానము ఎంత ఉజ్జ్వలమగునో, ఆయన సత్యభావముతో మన యాత్మలకు అంత సమ్మేళనము లభించును. జ్ఞానము ఎంత సత్యమును ధారణ చేయగల్గునో, ప్రేమ ఎంత విశాలమగునో, మన యిచ్ఛను ఆయన యిచ్ఛతో అంత యెక్కువగా నేకీభవింప జేయగలము. ఆయనకు అంత సమీపముగా చేరగలము, సత్యమునందు, ప్రేమయందు, స్వతంత్రతయందు, అభ్యున్నతి నొంది మన మాయన సాన్నిధ్యమును విశేషముగా ననుభవింప గలము.

ఏకాగ్రచిత్తుల మయి ఈశ్వరునియొక్క సత్య స్వరూపమును దర్శింతుము. అట్లు చేయుటకు ఇదే మంచి తరుణము. ఇట్టి పవిత్ర సమయము నెప్పుడును పోగొట్టుకొన గూడదు. ఇప్పుడే ఒకసారి మన యాత్మలయందు ఆ సత్య పురుషుని ధారణ చేయుదము. రేపు మనలో నెవ రుందురో ఎవ రుండరో ఎవరు చెప్పగలరు? మృత్యు వెప్పుడును ఆసన్నమయి యుండును. ఆ సత్యస్వరూపు నొక్కసారి దర్శింప గలిగిన యెడల, మన

కిక భయ ముండదు. మన మొకవేశ మృతినొందినను భయ మేమి ? ఆయన దర్శనముతోనే మన జీవనము కృతార్థత నొందును. కాని, ఆయనను తెలిసికొనక మన మిహలోకము నుండి నెడలిపోయిన యెడల, మన మెంత దీనులము ? ఏ సమయము నయినను మనము లఘుభావముతో చూడ కుందుము గాక ! ఏ ప్రశస్త సమయమున ఆయన దర్శన భాగ్యము లభించునో, అట్టి మంగళ సమయము నెప్పుడును నిర్లక్ష్యభావముతో పోగొట్టుకొన కుందుము గాక ! ఇప్పుడే ఆ సత్యస్వరూపునియొక్క ప్రకాశమును దర్శింపుడు. జ్ఞానమును జ్వలింపజేసి ఆయన నొకసారి హృదయమునందు ధారణ చేయుడు. ఆయన సత్యవస్తువు. ఆయన శ్రేష్ఠవస్తువు. ఆయన సకలాధారములకును మూలాధారము. అసలు వస్తు వత డొక్కడే. మిగిలిన వన్నియు ఆయననుండి ఉత్పన్న మయినవే. పశువులు, పక్షులు, వృక్షములు, లతలు, రాళ్లు, ఖనిజములు, సకలమును ఆయనవల్ల నుండి వచ్చినవే. ఆయన సకల శక్తు లకును శక్తి, సకల మూలములకును మూలము. సకల సత్యము లకును సత్యము. ఒక్క డగు ఆయన నుండియే సమస్త జీవ రాసులును, ఉదయమయి జీవించుచున్నవి. సమస్తమును ఆయన యందే స్థాపితము యున్నవి. అసత్యమయిన ఈ జగత్తు సత్య మగుట ఆ సత్య స్వరూపునియొక్క సత్యభావమును గ్రహించియే. ఆయన విశ్వాధారుడు, మూలాధారుడు, పరమేశ్వరుడు. సత్యమే ఆయనకు స్థానము. జ్ఞానమును జ్వలింపజేసి ఆ సత్య స్వరూపుని హృదయమునందు ధారణ చేయుడు. ఆయనను

గూర్చిన జ్ఞానము ఎంత ఆశ్చర్యకరమయిన విషయమో, ఒకసారి భావించి చూడుడు. ఆయన యొక్కడే పరమసత్యము. ఆయన ప్రాణస్వరూపుడు. ఆయన అన్నిటియొక్కయు ప్రాణ స్వరూ డయి, అంతరాత్మస్వరూపు డయి, సర్వత్ర ప్రకాశించు చున్నాడు. ఆయనను అంతటను దర్శింపుడు.

ఆయన పత్యమునకు సత్యము. ఏ 'సత్యము' కంటె మధురతర మయిన వస్తువు లేదో, ఏ సత్యముకొరకు భక్తులు అనాయాసముగా తమప్రాణములను దాసము చేయుదురో, అతడు ఆ సత్యమునకు సత్యము. అతడు పరమసత్యము. 'మహాో ప్రభుర్వైపురుషః' అను వాక్యమును స్మరించినంత మాత్రము ననే ఆయనను గురించిన భావము హృద్గత మగుచుండలేదా? ఈ వాక్యమునందు ఆయన జ్ఞానము, ఆయన మంగళేచ్ఛ, ఆయన శుద్ధబుద్ధ ముక్తస్వభావము, ఈ సమస్తమును ఎంత స్వచ్ఛముగా ప్రకాశించుచున్నవి? మన మాయనను ఎప్పుడు 'మహాో ప్రభుర్వైపురుషః' అందుమో, అప్పుడే ఆయనను సన్నిహితమైన ఈశ్వరరూపముగా దర్శింపగలము. ఆయన పరమవస్తువు, అంతేకాదు, అంత కంటెను అధికుడు. అతడు 'పరమ పురుషుడు'. వస్తువునందు అటువంటి చేతనభావము, జీవదాహి వము, స్వతంత్రభావము, ప్రకాశింపవు. ఆయన పూర్ణ పురు షుడు. ఆయన 'చేతనం చేతనానాం', చేతనములకు చేతనము. ఆయన 'ప్రాణస్య ప్రాణః', ప్రాణమునకు ప్రాణము. ఆయన శుద్ధ బుద్ధ ముక్తస్వభావుడు. ఆయనను పురుషస్వరూపునిగా చూచినయెడలనే, ఆత్మతో ఆయనకుగల విశేష సంబం

ధము చూడగలము. ఆ పూర్ణపురుషుని యొక్క ఏ యిచ్చ కలదో, అదే సమస్త మంగళములను సమకూర్చుచున్నది. ఆయన ఇతరు లెవరివలనను నియమింప ఁడుట లేదు. ఆయనకు నియామకుడు గాని అధిపతిగాని లేడు, ఆయన యిచ్చ ఏది కలదో అది మంగళేచ్ఛయే. అదే విశ్వము నందు విజయము నొందుచున్నది. ఆయన సత్యకాముడు, సత్యసంకల్పుడు. ఆయనసంకల్పములు అమోఘములు. వానిని అడ్డుకెట్టగల శక్తి మరెక్కటి లేదు. అటువంటి పరమ పురుషుడు మన హృదయములందు అంతరాత్మ స్వరూపియై వెలుంగుచున్నాడు. మన మంగళముల కొరకే ఆయన సమస్త విధానములను చేయుచున్నాడు. ఆయన యిచ్చ ఏదో, అదే జగత్తునందు జరిగిపోవుచున్నది. ఆయన దేనిని సంకల్పించునో అది మంగళసంకల్పమే. ఆయన యొక్క అఖండమంగళాభిప్రాయములను, ఎవరును నిరోధింపజాలరు. ఆయన మంగళ సంకల్పుడు, సర్వశక్తుడు. ఆయన శుద్ధబుద్ధము క్తస్వభావుడు. ఆయన యిచ్చకు ఎవరును ఆటంకములు కలిగింపజాలరు. ఆయన తన యిచ్చవలననే, తన ఆనందము వలననే, సమస్తమును స్వాభావికముగా నుండునట్లు, నియామకుడు లేకయే అన్నియు తమంతట తామే జరిగిపోవు చున్నట్లు జరిపివేయుచున్నాడు.

సర్వశక్తుడును, సర్వమంగళకరుడును అయిన అట్టి పరమేశ్వరుడే మన ప్రభువు. ఆయన మనకు పూజనీయుడు, చిరసేవ్యుడు, ధర్మప్రవర్తకుడు. మంగళమయ మగు ఆయన యిచ్చయే, చిరజాగ్రదవస్థ యందుండి, సర్వత్ర పనిజేయు

చున్నది. ఆయన కేవలము విషయరాజ్యమునకు మాత్రమే రాజు కాడు. ధర్మరాజ్యమునకును రాజుతడే. ఆయన కేవలము జడజగత్తునకు మాత్రమే అధిపతి కాడు. ఆయన ఆత్మలకును అధిపతి. ఆయన పాపమోచకుడు, పుణ్యఫలప్రదాత, చిరజీవనాశ్రయుడు. ఆయన నేమని పిలుతము? తండ్రి యందుమా, తల్లి యందుమా? ఇటువంటి ఏ ఒక్కమాట యందును ఆయనను గురించి సమస్త భావములును వ్యక్తము కావు. ఆయనకును మనకును గల బాంధవ్యము మానవు లుచ్చరించు ఏ ఒక్కశబ్దము నందును ఇముడదు. ఆయన మనకు తల్లి. తండ్రి, గురువు, సోదరుడు, స్నేహితుడు, ప్రభువు, సమస్తమును. ఆయన మన అంతరమునకు అంతరతముడు. హృదయమునకు హృదయము, ఆత్మలకు ఆత్మ. ఆయన అంతరతముడును, ప్రియతమును అయిన పరమేశ్వరుడు. ఆత్మతో ఆయనకు గల సంబంధము జీవత్సంబంధము. ఆయన జీవాత్మలకు స్వాతంత్ర్యము నిచ్చి, వానిని తన సహవాసమునకు యోగ్యమయిన వానినిగా చేసెను. ఆయన పూర్ణపురుషుడు. మనమును ప్రకృతికంటె అధికులము, మనమును పురుషులమే. తండ్రిబిడ్డలకువలె, ఈ విషయములో ఆయనకును మనకును ఎక్కువ సంబంధము కలదు. ఆయన పూర్ణమంగళ స్వరూపుడు, మనకును సాధుభావములు కలవు. ఆయన శుద్ధుడు. అపాపవిద్ధుడు, పాపములచే నంటబడనివాడు. మనమును పవిత్రభావములను మంగళభావములను కలిగియున్నాము; ఆయన స్వతంత్రుడు, ముక్తస్వభావుడు, మనమును స్వతంత్రకర్తృత్వమును కలిగియున్నాము. అచే

తనముల వలె, పశుపక్ష్యాదుల వలె, మనము కర్తృత్వవిహీనులము కాము. కనుక మనకును ఆయనకును అతినన్నిహిత సంబంధము కలదు. కాని మనము మన యాత్మలను అభివృద్ధి నొందించుకొనిననే గాని ఈ సంబంధమును తెలుసుకొనజాలము. మనము సాధుభావమును, పవిత్రతను, ధర్మబలమును, ఎంత యొక్కువగా సంపాదించుమో అంతయొక్కువగా పరిశుద్ధుడును అపాపవిద్దుడును అయిన ఆ పరమపురుషుని గ్రహింపగలము. మనము పశువుల వలెనే జ్ఞానహీనుల మయి యుంటిమో, ఆయనను గురించి పశువుల కెంత తెలియునో మనకును అంతే తెలియును. వానివలెనే ఆహారనిద్రాభోగములతోనే సంతృప్తి నొందుదుము. మన యాత్మలను పురుష లక్షణములగు జ్ఞానమునందు, ప్రేమయందు, పవిత్రతయందు ఎంత అభ్యున్నతి నొందింపగలమో, ఈశ్వరునకు మన మంత సమీపవర్తులము కాగలము. మనము 'పురుషుల' మన్నమాటయే తెలిసికోలేని యెడల, ఆ పరమపురుషుని ఎట్లు తెలిసికొన గలము? మనము సత్యమును సంపాదించ లేనియెడల, ఆ పరమసత్యమును ఎట్లు ధారణ చేయ గలము? మనము పవిత్రులము కాని యెడల, ఈశ్వరుని యొక్క ఆ యఖండ పవిత్రత, ఆ పూర్ణమంగళభావము ఎట్లు గ్రహింప గలము?

‘ఈశ్వరుని తెలుసుకొన జాలము. ప్రేమింప జాలము. ఆయనతో సహవాసము చేయజాలము’ అని పలుకు మా సోదరులతో ఇంతకంటె ఎక్కువగా ఏమి చెప్పగలము? ఇంతే



చెప్పగలము. సోదరులారా! మీరు పవిత్రులు కండు, జ్ఞానమును ప్రకాశవంతముగా చేయుఁ. అనుక్షణమును ఈశ్వరుని ప్రార్థింపుడు. మీరు ఆ యభయప్రదాతయొక్క ఆశ్రయమును తప్పక పొందగలరు. ఆయన యానందము ననుభవింపగలరు. ఆయన ప్రేమను గ్రహించి ఆయనను ప్రేమపుష్పములతో అర్చన చేయగలరు. ఆయనను దర్శింప బ్రయత్నించుటకుముందు, 'ఆయనను స్మరింప లేము, చిరకాలము నుండి ఈశ్వరభక్తులనువారు చెప్పుచున్న దంతయు అబద్ధము. అవన్నియు ఉన్నత ప్రలాపములు' అని అనకుడు. మీరు ధార్మికులు కండు, ప్రేమ గలవారు కండు, పవిత్రులు కండు. ఉపాయములలో కెల్ల ఉత్కృష్టోపాయమును, సాధనములలో కెల్ల అమోఘసాధనము నవలంబింపుఁ. ఆయనను సదా ప్రార్థింపుడు. ఇంతకంటె వేరు ఉపాయము లేదు, మీ రా నత్యస్వరూపుని నిశ్చయముగా దర్శింపగలరు. ఎవరు ఆయన కొరకు వెదకుదురో వారెన్నడును శూన్యహస్తములతో మరలరు. ఇది స్వతస్సిద్ధమైన సత్యము. సకలకాలముల యందు సకల దేశముల యందలి భక్తులయొక్క అనుభవసిద్ధమయిన సత్యము అని మాత్రమే చెప్పగలము. పరమకృపాళుడయిన పరమేశ్వరుడు తన అపూర్వ అద్భుత మంగళ విభానము వలన సమస్తమానవకోటిని తరింపజేయును గాక!

ఓమ్. ఏకమేవాద్వితీయమ్.

ఓమ్ శక్తుః.

## మ హర్షి మ హోప దేశ ము లు



౧౧ వ ఉ ప దేశ ము

విశ్వత శ్చక్షు రుత విశ్వతోముఖో,  
విశ్వతో హస్త ఉత విశ్వత స్పాత్.  
సం బాహుభ్యాం నమతి సం పతత్రైః  
ద్యావా భూమీ జనయన్ దేవ ఏకః॥

పరమేశ్వరుడు సర్వత్ర సేత్రములు గలవాడు. సర్వత్ర ముఖములు గలవాడు. సర్వత్ర బాహువులు గలవాడు. సర్వత్ర పాదములు గలవాడు. అతడు మనుష్యులను బాహువులతోను, పక్షులను తెక్కలతోను అమర్చుచున్నాడు. ద్యులోకభూలోకములను సృజించిన దేవు డొక్కడే. సర్వత్ర సేత్రములు గల ఆ పూర్ణపురుషుని దృష్టి సమస్త ప్రదేశముల యందును వ్యాపించియున్నది. భూగర్భమునందు, సూర్యచంద్రాది జ్యోతిర్మండలములయందు, అణువు అణువు నందును ఆయన సేత్రకిరణములు వ్యాపించని చోటు లేదు. అతడు సర్వసాక్షి, అందరియొక్క అంతర్బాహ్యములను జూచుచున్నాడు. అనంతకోటి బ్రహ్మాండముల యందలి, అనంతకోటి జీవరాసుల హృదయసీమలయందు, ఏ యే భావ ప్రవాహములు ప్రవహించు చున్నవో, అవన్నియు ఆయనకు

గోచరము. సమస్త జీవరాసుల సుఖ సంతోషములు, దుఃఖములు, శోకములు, కామక్రోధాది భావవికారములు, ఇవన్నియు ఆయనకు కండ్లకు గట్టినట్లుండును. అతడీ ప్రపంచమునందుండెడి సమస్తజ్యోతులకును జ్యోతి. ప్రభాకనుని కా ప్రభయెక్కడిది? సుధాకరున కా యమృతకిరణము లెక్కడివి? వాయువున కా జవనత్వము లెక్కడివి? అగ్నిహోతుని కా దాహశక్తి యెక్కడిది? భూదేవికి సమస్తసస్యములను, ఫలములను, పుష్పములను, సువర్ణాది సమస్తలోహములను, వజ్రవైడూర్యాదినవరత్నములను ప్రసవించు ప్రభావ మెక్కడిది? అన్నమునకు యథానివారణశక్తి, జలమునకు పివానా నివారణశక్తి, సమస్త మాలిన్యమునుకడిగివేయు శక్తి యెక్కడివి? ఇవన్నియు ఆ పరమపురుషు నుండియే కదా సమస్త శక్తులను బడయుచున్నవి. ఆయన వాని చాటుననుండి లోకకల్యాణమునకై దేనిదేనికి ఏ మేమి కావలసి యుండునో, అవన్నియు అమర్చుచున్నాడు. కార్యనిర్వాహకత్వమునకును సుఖజీవనమునకును ఏయే జీవికి ఏయే అవయవములు ప్రయోజనకరములో తెలిసికొని, ఆయా జీవిని ఆయా అవయవములతో అమర్చున దతడే. ప్రాణస్వరూపుడగు ఆ పరమదేవత విశ్వ మంతయు నిండియుండుటచేతనే జగ మంతయు చైతన్యవంతమై యున్నది. ఆయన నుండియే సమస్త సుఖ సంపదలు అవిచ్ఛిన్నముగా ప్రవహింపుచున్నవి. అతడొక కారణుడు, మూలాధారుడు, అమృతస్వరూపుడు. అతడు లేనిచోట లేదు. బాహ్యమునందు సంతరమునందు, నిర్జనారణ్యముల

యందు, సజన సగరరాజముల యందు, పర్వతశిఖరముల యందు, సముద్రగర్భములయందు, అధోలోకములయందు, సక్షత్రమండలములయందు - సర్వత్ర ఆయన నేత్రము దేదీప్యమానముగా ప్రకాశించుచున్నది. అంధకారము ఆయన యావిర్భావమును కప్పిపుచ్చజాలదు. ఎట్టి గాఢాంధకారమైనను ఆయన దృష్టికి అపరోధమును గల్గింప జాలదు.

సర్వత్ర ఆయన ప్రకాశమే, సర్వత్ర ఆయన వాణియే. భక్తుల హృదయ రంగములు ఆయనకు నాట్యరంగములు. దుఃఖార్తుల మానసక్షేత్రములు ఆయనకు విహారభూములు, బాహ్యప్రపంచమునందుకంటె, మానవులహృదయసీమలయందు ఆయన కోటిగుణితముగా ప్రకాశించుచున్నాడు. మన మానస వీధుల యందు నిరంతరము ఆయన శంఖారవము ప్రతిధ్వనించుచున్నది. అయినను మన మాయనను కనలేకున్నాము. వినలేకున్నాము. ఎందుచేత? మన జ్ఞాననేత్రము ముకుళించి యున్నది. మన అంతఃశ్చేత్రము మూసికొనిపోయినది. ఆయన దర్శనము చేయుటకే, ఆయన వాణిని వినుటకే, మన మీ యుపాసనా మందిరమందు చేరియున్నాము. ఆయనను యాచింతము, కృపాభిక్షు బెట్టుమని ప్రార్థింతము. ఆయన మన జ్ఞాననేత్రములను విప్పగలడు. ఆయన మన అంతరబధిరత్వమును ఖాపగలడు. ఆయన యనుగ్రహము నొంది, మనము మన జ్ఞాననేత్రము నొకసారి తెరచినయెడల, ఆయన దివ్యమంగళ స్వరూపమును, ఆయన యపరూపలావణ్యమును దర్శింపగలము. మన యాత్మలు నిర్మలము లైనయెడల, ఆయన యుపదేశవాక్యము.

లను మనము స్పష్టముగా వినగలము. మన మనస్సును పరి శుద్ధము చేసికొన్నయెడల, ఆయన మధురరసముల నాస్వాదము చేయగలము. మలినహృదయుల మగుటచేతనే మన మాయనకు దూరముగా పడియున్నాము. అజ్ఞానాంధకారము నందు మునిగి అంధులమై యున్నప్పుడు, మన మాయన నెట్లు చూడగలము? నేను గుడ్డివాడనై నప్పుడు, నావైపు ఎందరు చూచుచున్నను, నా కేమి ప్రయోజనము! నూరు వేలమంది దృష్టి నా మీద పడుచున్నను, నేను స్వయముగా అంధుడ నయినప్పుడు, లక్షమంది నా వంక చూచుచున్నారని నే నెట్లు తెలిసికొనగలను? నే నేకాకిని, ఒంటరిని అనియే తలపోయు చుందును. కాని, ఈశ్వరుని దృష్టి ముందర లక్షమంది దృష్టి యనగా నెంత? ఏ దృష్టి అనంతవిశ్వమునందు వ్యాపించి యున్నదో, ఏ దృష్టి మన అందఱు ఆత్మలయొక్క అంతరతమ ప్రదేశములయందు ప్రవేశించియున్నదో, సర్వపమాన ప్రభావంత మగు ఆ దృష్టిని సహితము మన మనుభవించలేకున్నాము. అచేతన మెప్పుడైనను చేతనమును చూడగలదా? చేతనము మాత్రమే చైతన్యమును గ్రహింపగలదు. మనము జడపిండ ములవలె మందులమై యున్నాము. ఎవడు సమస్తజగత్తును తన యనంత నేత్రములతో చూచుచున్నాడో, ఎవడు సమస్త ప్రాణులయొక్క ప్రాణస్వరూపుడై ప్రకాశించుచున్నాడో, అట్టి జ్ఞానమయుడు, అమృతమయుడు అగు, ఆ పరమ పురుషుని దర్శనవిషయమై, మన మంధులము, అచేతనులము. ఆయన దివ్యజ్యోతి సకలస్థానములయందును ప్రకాశించుచున్నది.

ఆయన దివ్యవాణి అన్ని చోట్లనుండియు బయలు వెడలుచున్నది. మనము కనజాలకున్నాము, వినజాలకున్నాము. అయ్యో! మన మెంత దీనులము, జ్ఞాన హీనులము, హతచేతనులము! పనికిమాలిన ఒకమనుష్యునియెదుట ఎంత భయపడుచున్నామో, అంతర్యామి యగు ఆ పరమపురుషుని యెదుట, పాపముల నాచరించుటకు, అంతమాత్రము భయపడుటలేదు. మన కెంతకష్టము తటస్థించినది! మన మెట్టి భాగ్యహీనులము! ఇట్టి మహాపాతకమునుండి ఇట్టి ఘోరపాపమునుండి మనలనుద్ధరింప గలవా రెవ్వరు? మనలను చేతనులనుగా, జ్ఞానవంతులనుగా చేయగల సమర్థు లెవ్వరు? దీనజనశరణ్యుడు, పరమకారుణికుడు, పరిశుద్ధ స్వరూపుడు, అగు ఆ పరమపిత తప్ప, మనకు వేలుగతి లేదు అతడే జగ దేశశరణ్యుడు. ఆయనపాద పద్మములయందు ఒరగి నమస్కరింతము. కృతార్థుల మగుదుము.

ఓ పరమాత్మా! నీవు మాఅంతర్బాహ్యములయందు ప్రకాశించుచున్నావు. మా సమస్త దోషములను నీ వెరుగుదువు. నీ ముందర మేము దేనిని దాచజాలము. మేము మోహజాలములో తగుల్చొని యున్నాము. మ మ్ముద్ధరింపుము. మా సమస్త జీవనములోను నీతోడి యోగమును సంరక్షింపుము. మా జీవితమునందు మే మేకార్యమును చేయుచున్నను, నీ యెదుటనే చేయుచున్నామని తెలిసికొనునట్లు చేయుము. సకల సౌందర్యములకును ఆకగుడవైన నీవు, సకల మంగళములకును స్థానభూతుడవైన నీవు, మా హృదయములను నీవైపునకు మరలించుకొనుము.

మా ఆత్మలను సరిశుద్ధము గావింపుము. మామనస్సులు జగన్మోహన మూర్తి వగు నీ నైపునకు తప్ప, మరియుక నైపునకు పోకుండనుండునుగాక! నీవు వినా మాకు వేరుగతిలేదు. నీ దగ్గర మేము ఏకాగ్రచిత్తముతో, వ్యాకులహృదయముతో చేయు ప్రార్థన యిది. నీవు మాకు నీ దగ్గర సర్వ శ్రవణాదికములైన ఏ సమస్తమహాధికారములను ప్రసాదించియుంటివో, అట్టి మహోన్నత పదవిని, అట్టి మహాభాగ్యమును, మేము మోహోంధులమై, నిర్లక్ష్యభావముతో చూడకుందుముగాక! క్షణభంగురము లగు విషయసుఖములయందు మేము ప్రేమత్తులము కాకుందుము గాక! నీవు మమ్ము ఏయే సమస్తచైతన్యబుద్ధివృత్తులతో, మనశ్శక్తులతో, హృదయభావములతో, సలంకరించి యుంటివో, అ వేవియు నిర్లక్ష్యము కాకుండునుగాక! వానిమూలమున మేము నీ మహిమను వెల్లడి చేయగలుగుదుముగాక! మా దేహశక్తు లన్నియు నీవి. మా మనశ్శక్తు లన్నియు నీవి. అవన్నియు మేము సద్ధర్మానుష్ఠానమునందే, నీకు హితమైన కార్యములు చేయుటయందే వినియోగింతుముగాక! నీ యమృతరసమును పానము చేయుచు చేయుచు, నీ ప్రసన్నముఖమును వీక్షించుచు వీక్షించుచు, మా ఇహలోక జీవితము అంతమొందునుగాక! భక్తజనమధ్యమున, నీనామమును స్మరించుచు స్మరించుచు నీ యనంతధామమునందు చేరగలుగుదుముగాక! దయామయా! నేను మే మందరము నీ యుపాసనార్హమై, ఇచ్చట చేరియున్నాము. “ఎప్పుడు సూర్యుడ స్తమించును? ఎప్పుడు సమస్తస్నేహబృందముతోను, సమస్త బంధువర్గము

తోను, ఇక్కడ చేరి, ని న్నారాధించి, నీ ప్రేమోజ్జ్వలముఖమును సందర్శించి, కృతార్థుల మగుదుము" అని మేముదరము ఉదయమైనది మొదలు కనుపెట్టికొని యుంటిమి. అట్టి మంగళ సమయము ఇప్పు డాసన్నమైనది. నీవొక్కసారి మా హృదయ పీఠములయందు ఆసీనుడనై, మా యాశలను పూర్ణము చేయుము. నీవు మాతల్లివి, తండ్రివి, గురువవు, సఖుడవు, సంరక్షకుడవు, మంగళదాతవు, ముక్తిప్రదాతవు. నీదుబిడ్డల మగు మే మందరము నీకు శరణాపన్నుల మగుచున్నాము. నీహస్తము నందు మా సమస్తమును అర్పించుచున్నాము. నీవు మమ్ము రక్షింపుము. పడకనుండి తేచినది మొదలు మే మీ సంసార సాగరము నీడుచు స్నాన్ధిపరత్వమునందు మునిగి యుంటిమి. ఇప్పుడు నీ సాన్నిధ్యమను స్పర్శవేదిచే, మా హృదయము లను అయిపిండములు, ఎట్లు సువర్ణకందుకములుగా మారిపోయినవి! ఎక్కడనుండియో నీ జ్ఞానతేజము మా హృదయ కుహరములలో ప్రవేశించి, మా యజ్ఞానాంధకారమును పటాపంచలు చేసినది. ఎక్కడ నుండియో నీ యమృత భావములు కొట్టకొని వచ్చి, మమ్ములను మోహనిద్ర నుండి మేలుకొల్పినవి. ఏవైపునుండియో నీ భక్తిస్ఫోతము ప్రవహించి మా హృదయములను నిర్మలినములుగా చేయుచున్నది. ఎటునుండియో నీ కృపామారుతము వీచి మా పాపచింతలను చెల్లాచెదురు చేయుచున్నది. ఏమి ఆశ్చర్యము! నీ సహవాససౌరభ మొత్త శక్తిమంతము! నీ సాన్నిధ్యసుఖముతో సాటి యైనది మరి యొక్కటి కలదా! మా నేత్రములు నీ



యందు స్థిరముగా లగ్న మయిపోవును గాక! మా నాలుకలు  
 నీకల్యాణగుణములను సంకీర్తనచేయుటయందే ఉత్సాహము  
 కలిగియుండునుగాక! నీ సహవాసభాగ్యము లభించిన మానవున  
 కిక, తుచ్ఛములగు ధన మాన యశస్సులకొఱకు, సశ్వరము  
 లగు విషయ సుఖములకొఱకు, కోరికలు జనించునా? మట్ట  
 మధ్యాహ్నపు తెండలో నిలువబడి, మిణుగురు పురుగుల  
 వెలుతురుకొఱ కెవడు ప్రార్థించును? గంగానతీతీరమున నిలువబడి  
 కూపోదకన్నాన మెవ డపేక్షించును? మాణిక్యరాసులు కాల  
 దోసి బాగులకై ఎవడు పరితపించును? ఆత్మోన్నతి నొంది,  
 నీ సాన్నిధ్యసుఖమును, నీ అనిర్వచనీయబ్రహ్మనందమును, ఒక  
 సారి అనుభవించిన యెడల హృదయమునం దిక సీచచింతల  
 కును, నీచవాంఛలకును, నిలువనీడ యేది? అప్పుడు మనసు  
 నందు బాధించు గొప్ప కోరిక యిది - ఈ విమలానందము నే  
 నెట్లు చిరకాల మనుభవింపగలను? ఈ యమృతపురుషుని చిర  
 సహవాస సుఖమునందు నే నెట్లు జీవనము గడుప గలుగుదు  
 నని. అప్పుడు నేను దేవతాతుల్యుడను, దేవతలతో పాటు  
 నేనును నిన్నుపాసించుటకు అధికారము కలిగియున్నా నని  
 తెలిసికొని, పరమానందము నొందుచును. ఓ పరమ మంగళ  
 విధాతా! మా ఆత్మలయందు సదా ఉన్నతభావముల నుద  
 యింపజేయుము. నీ సన్నిధానమునకు వచ్చి మేము రిక్తహస్త  
 ములతో మరలకుందుము గాక! ఈ సమాజమునందు మమ్ముల  
 నందరను దేనిని పొందుటకు సమావేశము చేసితివో, అట్టి  
 నీ పవిత్రసాక్షాత్కారమును దయచేయుము.

సోదరులారా! ఎవరు ఒకసారి ఈ పవిత్ర బ్రహ్మ సమాజమునకు వచ్చి, ఇక్కడి యుపాసనయొక్క ఉజ్వల పవిత్ర భావముల ననుభవించురో, వారు తిరిగి ఈమహోత్సవ మెప్పుడు వచ్చునా యని, వారము వారమును కనుపెట్టుకొని యుందురు గాక! ఇక్కడి యుపాసనలు శుష్కములు గాక, రసవంతములై ప్రాణప్రదము లగుగాక! ఈశ్వర సాక్షాత్కారమునకు ఈ యుపాసనా మందిరమే సోపానప్రాయ మగుగాక! మన మందరము కలిసి, ఏక హృదయములమై, ఎప్పు డిక్కడ ఈశ్వర మహిమను కీర్తించుచున్నామో, ఎప్పు డాయనకు మన నిష్కపట ప్రేమాజ్ఞలహృదయమును సమర్పించుచున్నామో, అప్పు డీ సమాజమే, ఈ భక్త జనబృందమే, స్వర్గలోకము. ఈపవిత్ర స్థానమునందే మన కత్యంతప్రియతము డగు పరబ్రహ్మము యొక్క ఉపాసనచే, మన సమస్తపాపములును, సమస్తమలిన భావములును, దగ్ధము లగుచున్నవి.

ఓ దయాసింధూ! పాపనివారకా! మా యాత్మలను నీ వైపునకు త్రిప్పుకొనుము. అథోగతి యందాన్న మమ్ముద్ధరింపుము? మేము నీయెడల నిమిషనిమిషమును చేయు అపరాధములకు మమ్ము సహనోవిధముల దండింపుము. మే మెట్టి శిక్షనైనను భరింపగలము గాని, నీతోడి విరహమును మాత్రము సహింపజాలము. మా హృదయములనుండి నీ ప్రసన్నముఖమును మరుగుపఱచకుము. హేపరమాత్మన్, నిన్ను గురించి నే నేమి చెప్పగలను? నీన్న వర్ణింపబోయి, నా వాక్కుస్తంభితమగుచున్నది. నిన్ను భావింపబోయి, నా మనస్సు మరలి

వచ్చుచున్నది. నీవు కరుణించి నా హృదయము నెప్పుడు వశము చేసికొందువో, అప్పుడే నేను బలయుతుడ నగుదును. నిన్ను గురించిన పవిత్రభావములు నా వాక్కుతో వర్ణించి, నా సోదరీ సోదరులకు వ్యక్తము చేయుటకు నాకు సామర్థ్య మెక్కడిది? నీ ప్రాసన్నతయే, నీ అవ్యాజానురాగమే, నాకు గల మహా భాగ్యము. ఓ పరమేశ్వరా! నిన్ను గురించిన ఈ సమస్త వాక్యములద్వారా, మా యాత్మ లన్నియు నీ కభిముఖము లగును గాక! నీ యిచ్ఛయే నెఱవేరునుగాక!

ఓమ్. ఏకమేవాద్వితీయమ్.

ఓమ్ తత్సత్.

## మహర్షి మహాపదేశములు



### ౧౨ వ ఉపదేశము

అపాణి పాదో జవనో గృహీతా  
 పశ్యత్యచక్షుః స శృణోత్యకర్ణః  
 స వేత్తి వేద్యం స చ తస్యాస్తి వేత్తా  
 త మాహు రగ్ర్యం పురుషం మహాత్తమ్.

అతడు (పర బ్రహ్మము) చేతులు లేనివాడయ్యును,  
 అనంత విశ్వమును విచ్ఛిన్నము గాకుండు నట్లు పట్టి యుంచు

గలడు. అతడు కాళ్లు లేనివాడైనను, విశ్వము నతిక్రమింప గలడు. అతడు కన్నులు లేనివాడైనను, ఎక్కడ ఏమి జరుగుచున్నదో చూడగలడు. అతడు చెవులు లేనివాడైనను, ఎవరు ఏమనుకొనుచున్నను వినగలడు. అతడు మనస్సు లేనివాడైనను, సమస్త జీవరాసుల భేదమోదములను తెలిసికొనగలడు. ఆయన రహస్యములను తెలిసికొన గలవాడెవ్వడును లేడు. బ్రహ్మవిదు లాయనను ఆదికారణు డనియు, పరమపురుషు డనియు, మహాత్ము డనియు వర్ణించిరి.

జగదుత్పత్తిస్థితిసంహారసమర్థుడై, అందరికి ప్రభువైన ఆ పరమేశ్వరుడు, మహాపురుషుడు. అతడు సూర్యచంద్రాదులవలె, కేవలము ఒక మహావస్తువు కాడు. అతడు విశ్వమునందలి శ్రేష్ఠమైన వస్తువు లన్నిటికంటెను అధికుడు. అతడు వస్తువు కాడు, పురుషుడు. “అత డీ యనంత విశ్వమున కాదికారణు” డన్నంత మాత్రముచేత, ఆయనను గురించిన భావము సువ్యక్తము కాదు. “అతడు సర్వశక్తిసంపన్ను” డన్నంత మాత్రముచేత, ఆయనను గురించిన సంపూర్ణ భావము స్పష్టముగా తెలియదు. అతడు పరమపురుషు డని మనము తెలిసికొన నంతవరకు, ఆయన జ్ఞానము, పవిత్రత, మంగళభావము, స్వతంత్రత, పీని నన్నిటిని గురించి, మనము బాగుగా తెలిసికొన నంతవరకు, మన మాయనను పరబ్రహ్మముగా, ప్రాణస్వరూపి యగు పరమేశ్వరుడుగా, దర్శింపజాలము. కొందరు పామరు లనుకొనునట్లుగా, జ్ఞాన ప్రాణములతో పరిపూర్ణమైయున్న ఈ జగత్తునకు, ఒక అంధశక్తి,

ఒక జ్ఞానవిహీన శక్తి, ఎన్నటికిని శారణమై యుండ జాలదు. దీనికి మూలకారణము జ్ఞానస్వరూపుడు, ప్రేమ స్వరూపుడు నగు నొక పరమపురుషుడే అయి యుండవలెను. వస్తువు ఎంత గొప్పదైనను సరే, సూర్య చంద్రాదుల వలె పరిమిత ప్రమాణము కలదిగాక, ఈ యనంత విశ్వమును మింగి గలిగినంత పరిమాణము గలదైనను సరే, వస్తువు వస్తువే, దానికి నియమించు సామర్థ్యము, అధికారము చేయు శక్తి, నడుపునట్టి తెలివి, ఉండజాలవు. నియమించు శక్తి, ఆలోచించు సమర్థత, స్వాతంత్ర్య భావము, పరిశుద్ధత, ఇవన్నియు పురుష లక్షణములు. వస్తుస్వభావము నియమింపబడుట, పురుషస్వభావము నియమించుట. నియమింపబడుట, నియమించుట, ఈ రెండును రెండు విరుద్ధభావములు. మొదటిది పారతంత్ర్యమును, రెండవది స్వాతంత్ర్యమును తెలుపును. ఈశ్వరు డొక వస్తువు కాదని, అతడు పరమపురుషుడని, తెలిసికొన జాలని వారు, జగత్కారణమును గురించి, సృష్టి క్రమమును గురించి, ఆలోచింప బోయి, అనేక అపొహలలొ పడిపోవుచున్నారు. వారు ప్రకృతి కతీతమైన జ్ఞానశక్తిని చూడ జాలక, సృష్టినిగురించి ఆలోచించునప్పుడు, ప్రకృతినుండియే సమస్త దృష్టాంతములను తీసికొనుచున్నారు. ధాన్యపుగింజనుండి ధాన్యము పుట్టినట్లు, ఈశ్వరునినుండి ఈ జగత్తు పుట్టినదని, వారూహించుచున్నారు. ఈశ్వరు డొకరిచే నియోగింపబడి, బాధ్యుడై, పరతంత్రుడై, ఈ జగత్తును సృష్టించెనని కొంద రను కొనుచున్నారు. ఈశ్వరుడు, ప్రకృతి అను రెండువస్తువులులేవు.

ప్రకృతియే ఈర్ష్యుడు, ఈర్ష్యుడే ప్రకృతి, ప్రకృతికంటె భిన్నమైన ఈర్ష్యుడు మరియొకడు లేడు, అని కొంద రనుకొనుచున్నారు. మరికొందరు జగత్తు వేరు, జగత్కారణము వేరు, అని యొప్పుకొనుచున్నను, ఆ జగత్కారణ మొక అంధశక్తియని చెప్పుచున్నారు. కాని, అనాదికాలమునుండి, సనాతనమహర్షుల కాలమునుండి, సంతతధారగా ప్రవహించుచున్న “బ్రాహ్మధర్మము” వీని కన్నిటికిని విరుద్ధముగా, ఒక నూతన సత్యమును సిద్ధాంతము చేయుచున్నది. అంధము, జ్ఞానవిహీనము నగు నొక శక్తి ఈ జగత్తున కాదికారణమని, బ్రాహ్మధర్మ మంగీకరింపదు. ఈ జగత్తునకు మూలకారణముగా నొక దివ్యపురుషుని యిచ్చ దేగీప్యమానముగా ప్రకాశించుచున్నదని బ్రాహ్మధర్మము ప్రత్యక్షముగా దర్శించుచున్నది. కనుకనే, అనాదికాలమునుండియు అమృత పురుషుని సంతానమగు మానవ సంఘము నాహ్వానము చేసి, జలదగంభీరస్వరముతో నా సత్యము సుద్ధోషింపుచున్నది.

ఆయన యిచ్చతో జ్ఞానము, కర్తృత్వము, మంగళభావము మొదలయిన సమస్త పురుష లక్షణములును మిళితమయి యున్నవి. స్వతంత్రశక్తి సంపన్నుడగు నా పరమ పురుషుడే, ఆ పరబ్రహ్మమే, ఈ యనంత విశ్వమునకు పరమ కారణము. ఎవరికో బాధ్యుడే, ఎవరిచేతనో నియమింపబడి, అతడి జగత్తును సృష్టింపలేదు. ఎవరి సాహాయ్యము నపేక్షింపకయే, కేవలము తన ఇచ్ఛాశక్తి చేతనే, కేవలము తన మంగళభావము చేతనే, కేవలము తన ప్రేమను సార్థకము చేసికొను

టకే, అతడీ సమస్త ప్రపంచమును, సమస్త ప్రాణి జాతమును సమస్త మానవసంతానమును సృష్టించెను. ఈ యనంత విశ్వమునం దాయనతో సమానులుగాని, ఆయనకంటె అధికులుగాని మ రెవ్వరును లేరు. ఆయన మహచ్ఛక్తి విచిత్రమైనది. జ్ఞానమును, బలమును, కల్యాణమును, సూచించు ఆయన కార్యము లన్నియు, ఆయనకు స్వభావసిద్ధములు. మరెవ్వరి వలననో శాసింపబడి, ఆయన ఈ సృష్టిని రచించి యుండ లేడు. స్వకీయము, స్వాభావికము నగు జ్ఞానబలక్రియా సంపన్నత్వము చేతనే ఈ సమస్తమును సృష్టించెను. ఆయన ఆలోచించెను. ఆలోచనామాత్రము చేతనే, అనంత కాశల ప్రపూర్ణమగు ఈ విచిత్రసృష్టిని చేసెను. ఈ సృష్టిని చేసి, దీనియందలి ప్రతివస్తువునందును తన మంగళభావమును ప్రవేశ పెట్టెను. కనుకనే, పృథివ్యాది సమస్త భూతములును, సూర్య చంద్రాది మహాజ్యోతులును, మిగిలిన సమస్త వస్తువులును, లోకకల్యాణమునకై, మానవాభ్యుదయమునకై, తోడుపడుచున్నవి. ఆయన మంగళనియమమువలననే, ఆయన చండ శాసనము వలననే, జగత్తు నందలి సమస్త వస్తువులును నియమింపబడుచున్నవి. సృష్టి యంతయు ఆయన మంగళశాసనమునే, సహస్రసహస్రజిహ్వలతో, ప్రచారము చేయుచున్నది. అతడు మంగళమయుడు, ఆనందమయుడు అగుటచే, జగత్తును సహితము మంగళ భావముతో, ఆనందరసముతో పరిపూర్ణము గావించెను. అట్టి ఆశ్చర్యమయమహాపురుషుని రచనయే, ఈ యాశ్చర్యమయ జగత్తు. అనంత వికాసమే ఈజగత్తు

యొక్క పాణము. భూమండలము యొక్క ముఖలక్ష్మి, సౌందర్య సంపద, క్రమవికాసము నొందుచు నిరంతరాభివృద్ధి నొందుచున్నది. జ్ఞానధర్మములు నలుదెసల తమ రాజ్యమును ప్రతిష్ఠాపించు చున్నవి. సృష్టియందలి ప్రతివస్తువును, ప్రతిప్రయోగమునకు భావమును కోటి కంఠములతో ప్రచారము చేయుచున్నది.

విశ్వమునందలి ప్రతివస్తువును వికల్పము నొందుచున్నది. అనంతోన్నతి నొందుచున్నది. కేవలము ఆ పురాణపురుషుడు మాత్రమే, నిర్వికల్పుడై, అనాదికాలమునండియు స్వకీయమహిమయందు దేదీప్యమానముగా ప్రకాశించుచున్నాడు. తా నపరివర్తనీయు డయినను, విశ్వమునందలి సమస్తమును పరివర్తన ప్రవాహమునందు పడద్రోసి, ఉన్నతి ముఖముగ నడిపించుచున్నాడు. అతడు పరిపూర్ణుడు. అతనికి వృద్ధిక్షయములు లేవు. అతడపరివర్తనీయుడు, చిరపురాతనుడు. కాని ఆయన విశ్వమునం దేదియు పురాతనముగా నుండజాలదు. సమస్తమును నూతనభావము నొందుచున్నది. క్షణక్షణమును నవవస్తుధారణము చేయుచున్నది. ఈ నిమిషమునందు వేసిన వేషమును మరు నిమిషమునందు మార్చివేయుచున్నది. ముహూర్త ముహూర్తమును నవ నవలీలలను ప్రదర్శించుచున్నది. మనము కొంచెము కష్టపడి దేనినైనను నిర్మాణము చేసితిమేని, దానిని పోగొట్టుకొనుట కెంతో విచారించుము. కాని, ఆ పరమపురుషుని సౌందర్యమయ రాజ్యమునందు జరుగుచుండు మార్పులసంఖ్యాకములు. తరులతా



దులు ఏటేట ఆకులు రాల్చి, చిగిర్చి చిగురుటాకులు పండుటాకులై, పండుటాకులు రాలి, తిరిగి ఆ చెట్లు, ఆ తీగలు చిగురు జొంపములతో నెట్లు శోభిలుచున్నవి! ఇట్లు జరుగుట కేవలము వృక్షరాజ్యమునందు మాత్రమే కాదు. పక్షిరాజ్యమునందు నెమళ్ళెంత సుందరములైన పక్షములతో నమర్పబడియున్నవి! వాని యీకలెంత సుందరములు! అయినను అవి నిలుకడ గన్న ఇంద్రధనుస్సులో యన్నట్లు కన్నుల పండువుగా నుండు తమ యీకల నన్నిటిని, ఏటేట రాల్చి యేటేట నూతనపక్షధారణము చేయుచున్నవి. ఆ యానందమయపురుషుని రాజ్యమునందు, సమస్తమును నూతనము, సుందరము, ఉన్నత్యభిముఖము.

ఆయన జగత్తు నెంత ఉన్నతిశీలముగా జేసెనో, జీవాత్మల నంతకంటెను ఉన్నతిశీలములుగా జేసెను. ఆయన జీవాత్మలను ఇప్పటి భావములతో ఇప్పటిసుఖములతో సంతృప్తి నొంది యుండనిచ్చుట లేదు. ఆయన జీవాత్మలను క్రమక్రమముగా తనవైపున కాకర్షించుకొనుచున్నాడు. వాని జ్ఞానమును, ప్రేమను, ధర్మచింతను అంతకంత కుజ్వలము గావించుచున్నాడు. ఉన్నతియే ఆత్మయొక్క ప్రాణము. క్రమవికాసమే ఆత్మయొక్క జీవనము. జీవాత్మయందు ఏ మంగళభావ కళికల నుంచియున్నాడో, వాని నన్నిటిని భౌతిక పుష్పములవలె ఇక్కడనే వికసించి, ఇక్కడనే వాడిపోవునట్లు సృజించి యుండలేదు. మర్త్యలోకమునుండి దేవలోకమునకు, దేవలోకమునుండి మర్త్యలోకమునకు, జీవాత్మ నిరంతర ప్రయాణము

చేయునప్పుడు, ఆ భావకళికలు అనంత వికాసము నొందు చుండును. భావకుసుమవికాస మనంతము, భావప్రసూన సౌరభ మపారము. జీవాత్మయొక్క జ్ఞానము ఇంతటితో పరి సమాప్తి కాదు. ప్రేమ ఇంతటితో నంతరించదు. మన మైహికమునందే పరమ పవిత్ర బ్రహ్మానందము నొంది పరితృప్తుల మగు చున్నాము. కాని, ఆ యానంద ప్రదాత మనకు తా నిచ్చిన పరిమిత దానముతో సంతృప్తి నొందుట లేదు. గ్రహీతల మగు మనము సంతృప్తి నొందినను, దాత యగు నా పరమ పురుషుడు సంతృప్తి నొందుట లేదు. మన మొత ఆనందము తరువాత ఆనందములో అభిషిక్తుల మగుచున్నను, ఉన్నత సోపానమునుండి ఉన్నతసోపానమున కెక్కిపోవుచున్నను, ఆయన మనతో ననుచున్నాడు—“ఇప్పుడు మీ రనుభవించెడు ఆనందము కంటె ఇంకను మధురతరము లగు ఆధ్యాత్మికానందములు మీ కొఱకు దాచి యుంచితిని. మీ రిదివర కెక్కిన సుందరహర్ష్యములకంటె ఎక్కువలసిన సుందరహర్ష్యము లింకను పెక్కులు గలవు. పొందిన యభివృద్ధికంటె పొందవలసిన యభివృద్ధి ఇంకను విశేషముగా నున్నది. ఆర్జించిన రత్నముల కంటె ఆర్జింపవలసిన జాతిరత్నము లింకను రాసులు రాసులు కలవు” అని ఆయన మరల మరల హెచ్చరించుచున్నాడు. ఉన్నతిశీలములగు మన ఆత్మలను, కృమకృమముగా, తనవైపు నకు చేయి పట్టి నడిపించి తీసికొని పోవుచున్నాడు.

మన కాయన సామాన్యమైన ఐహికపదవి నిచ్చి సంతృప్తి నొందుటలేదు. మనల నాత్మబలముచే బలయుతుల

నుగా జేసి, అమృతత్వమున కధికారులనుగా చేయదలచి యున్నాడు. ఆయన తా నే విధముగా ముక్తస్వభావుడో, స్వతంత్రుడో, అదే విధముగా జీవాత్మను గూడ చేయదలచి, దానికి స్వాతంత్ర్యము నిచ్చి, తన యిచ్ఛానుసారముగా కార్యములు చేయుటకు శక్తినిగూడ నిచ్చి యున్నాడు. ఆయన మిగిలిన సమస్త ప్రకృతిని అఖండనియమములచే బంధించి యుంచెను. సృష్టియం దేదియు ఆయన శాసనములను మీర జాలదు. సూర్య చంద్ర నక్షత్రాదు లయినను ఆయన యాజ్ఞను మీరి, గతులు తప్పి, తమ యిచ్ఛానుసారముగా నడువజాలవు. సృష్టి యంతయు నియమబద్ధము, శాసనాధీనము, కేవలము జీవాత్మ మాత్రమే ముక్త స్వభావము కలది. కేవలము జీవాత్మ మాత్రమే ఆయన నియమముల ననుసరించుటకును, అతిక్రమించుటకును గూడ స్వాతంత్ర్యము కలిగియున్నది. హిమమువలన నీరు గడ్డ కట్టినట్లు ఈ విశ్వ మంతయు ఆయన నియమ హిమముచే బంధింపబడి యున్నది. కాని, హిమముచే గడ్డకట్టిన జలము సూర్యకిరణ ప్రసారముచే కరగి, నీరయి, మహాప్రవాహమై, వెల్లువై, వసుంధరాతలమును తడుపుచు బీడుభూములను సహితము సస్యశ్యామలములుగా, ఉద్యానవనములుగా, ధనధాన్య సమృద్ధములుగా మార్చివేయునట్లు, జీవాత్మ సహితము ఆ యమృతపురుషుని ఆత్మకిరణ ప్రసారముచే బంధవిముక్తమై, సకల ప్రదేశములయందును, సకల విషయములయందును, సకల పరిస్థితులయందును, ఆయన మంగళ భావములను హృదయపూర్వకముగా ప్రచారము చేయుచున్నది.

అంధకారబంధురములై యున్న హృదయక్షేత్రములయందు, జ్ఞానజ్యోతిని వెలిగించి, ప్రేమ వాహినులను ప్రవహింపజేయుచున్నది. మహావాహిని వలెనే, అవియును ఏ యాటంకమును లక్ష్యపెట్టక, స్వచ్ఛావిహారిణియై, సకల స్థానములను, శుభ భావోదకముచే స్లావితము చేయుచు, ప్రవహించి ప్రవహించి తుద కా యమృతసాగరగర్భమున జేరి ధన్యత గాంచుచున్నది. జీవాత్మ సహస్రవిఘ్నము లేదుకొనినను, తన ముఖ్యలక్షణ మగు స్వాతంత్ర్యమును మాత్ర మెన్నడును విడువజాలదు.

ఈశ్వరుడు జీవాత్మను తన పోలికనే సృజించెను. యావత్ప్రపంచమును ఆయన ప్రకృతి నియమములచే బంధించెను. జీవాత్మ కొఱకు మాత్రమే ధర్మనియమముల నేర్పరచెను. ఈ ధర్మనియమములయందు నిరోధము లేదు, నిర్భంధము లేదు, పారతంత్ర్యము లేదు. ఈ నియమములయం దంతటను స్వాతంత్ర్యభావమే ప్రకాశించుచున్నది. మనుష్యుడెంత వఱకు శరీరబద్ధజీవియో, ఎంతవఱకు ఇంద్రియ ప్రవృత్తుల కధీనుడో, ఎంతవఱకు పశుప్రవృత్తికి బద్ధుడో, అంతవరకు మాత్రమే అతడు జడజగత్తుతోపాటు ప్రకృతి నియమముల కధీనుడై యుండును. జడము వాని కెంతవఱ కాధారమై యుండునో అంత వఱకు అతడును వస్తువులుడే. ఈ విషయమునందు జడము నకును అతనికిని, పశువునకును అతనికిని, విశేష తారతమ్యము లేదు. తన యధికారము నెంతవఱకు వినియోగించుకొనగలడో, తన స్వాతంత్ర్యము నెంతవఱకు ఉపయోగించుకొనగలడో,

అంతవఱకే అతడు పురుషుడు. “ఈ శరీరము నాది. నే నీ శరీరము కాను. నేను స్వతంత్రుడను. నా యీ యింద్రియములన్నియు, నా కార్యములను శిరసావహించి పనిచేయుచున్నవి” అని జ్ఞాని తనకును తన శరీరమునకును గల భేదమును తెలిసికొనుచున్నాడు.

జీవాత్మకు తన యింద్రియముల పయిన మాత్రమే గాక, తన చుట్టునుండు ప్రకృతి పయిన సహితము అధికారము కలదు. జీవాత్మయందు బద్ధభావము, అస్వాతంత్ర్యము అనునవి లేవు. కేవలము ప్రకృతియందు మాత్రమే అస్వాతంత్ర్యము, బద్ధభావము, నియోగింపబడుట అనునవి కానవచ్చుచున్నవి. దేనికి మొదలు, చివర లేదో, అటువంటి అభేద్యమైన, దురూహ్యమైన, కార్యకారణ శృంఖలత, ప్రకృతియందు మాత్రమే వ్యాపించి యున్నది. ప్రకృతి గుడ్డివానివలె నియోగింపబడి సమస్త కార్యములను చేయును; తెలియకయే, వినకయే, ఈశ్వరుని మంగళాభిప్రాయముల నన్నిటిని నెఱవేర్చును. ప్రకృతి మృత్యువు యొక్క ప్రతిబింబమే. దీనియందు అమృత భావము, బుద్ధభావము, ముక్త భావము అత్యల్పమైనను లేదు. పరమేశ్వరుడు కేవలము మనుష్యునికి మాత్రమే, ప్రకృతికి లేని, ప్రకృతి కతీతమైన శక్తి నిచ్చి, తన సమీపమునకు తీసికొని పోవుచున్నాడు. మనుష్యుడు విజ్ఞానము వలన ప్రకృతిని స్వాధీనపఱచుకొని ప్రకృతి నతిక్రమింప గలుగు చున్నాడు. అతడు పరమేశ్వరుడు తన కేర్పరచిన ధర్మనియమములను పాలించి నుభవించుటకును, పాలింపక

తత్ఫలమగు కష్టము ననుభవించుటకును, తనకు స్వాతంత్ర్యము కల దని తెలిసికొనుచున్నాడు. ప్రబలములగు ఇందియములు ప్రభుభములను కల్పించి, తనను స్వాధీనపఱచుకొనుటకు ప్రయత్నించినప్పుడు, ధీరుడు వానిని లక్ష్యపెట్టక, తాను ధర్మనియమముల కనువర్తియై, తన స్వాతంత్ర్యమును నిలుపుకొనగలుగుచున్నాడు. పరమేశ్వరుడు తఱచు తన భక్తుని కఠోరవిపత్తులయందు పడద్రోయుచున్నాడు. అది, అతని నింకను బలవంతునిగా, సంగ్రామ దక్షునిగా చేయుటకు, మాత్రమే. మనుష్యు డిట్టి సంగ్రామములు చేసియే, మహాబల సంపన్నుడై, వీర్యవంతుడై, తన జీవనమార్గము నందు తన నెదుర్కొను సమస్త విఘ్నములను, విపత్తులను దునుమాడి, విజయియై, తుదకు జగత్ప్రతయొక్క పాదపద్మముల దగ్గర చేరి, ఆయనకు సమస్కరింప గలుగుచున్నాడు.

ఈశ్వరునకును మనకును ఎట్టి జీవవంతమైన సంబంధము కలదో చూడుడు. అతడు మహాత్ముడు, ప్రభువు, పురుషుడు. ఆయన మనుష్యునికి సహితము తన స్వరూపమును తన సాదృశ్యమును దయచేసియున్నాడు. మనుష్యునకు మనుష్యునకు ఎట్టి సంబంధమో, తండ్రికి కుమారునకు ఎట్టి సంబంధమో, ఈశ్వరునకు మానవునికి అట్టి సంబంధమే. మన మాయన బిడ్డలము, సేవకులము గాము, బానిసలము కాము. ఆయన రాజ్యమును, ఆయన ఐశ్వర్యమును సంపూర్ణముగా ననుభవించుటకు మన కందరకు సమానాధికారము కలదు. ఆయన మనల నపారపీమతో జూచుచున్నాడు. మనము

కృతజ్ఞతతోను, ప్రేమతోను, ఆయనను దర్శించుచున్నాము. ఆయన యేర్పరచిన పవిత్రధర్మనియమములు, మన హృదయ ఫలకములయందు స్ఫుటముగా లిఖింపబడియున్నవి. మన మాయన నిర్బంధముచేగాక, మన యిష్టానుసారముగా, ఆయన నియమములను పాలించి సుఖింపగలము. మనము మాత్రమే ఇట్టి స్వాతంత్ర్యమును గలిగియున్నాము. మనకును ఈశ్వరునకును గల సంబంధము, పురుషునకును పురుషునకును గల సంబంధము వంటిదే. ఉభయులును బద్ధులు కారు. ఉభయులును స్వతంత్రులే. ధర్మనియమములను పాలింపుమని మనల నాయన నిర్బంధించుట లేదు. ఆయన నియమములను పాలించుటయే పరమపురుషార్థ మని తెలిసికొని, మన మా ధర్మనియమములను, ఇచ్ఛానుసారముగ పాలించుచున్నాము. మనము స్వతంత్రులము, బద్ధులముకాము. ఈ సత్యమే బ్రాహ్మ ధర్మమునకు ప్రాణము. మనము ప్రేమిదినము అన్న పానముల కొరకు, సుఖసంపాదనముకొరకు, దుఃఖనివారణము కొరకు, పాపవిమోచనము కొరకు, ఆ అమృత పురుషుని వైపునకు చూచుచున్నాము. ఆయనతో మనకు గల సంబంధ మీవిధముగా, జీవవంతమైన సంబంధము. ఆయన మన తండ్రి. మన మాయన బిడ్డలము. అమృత స్వరూపు డగు పరమ పురుషుని బిడ్డలారా! మన మందరమును కలిసి ఆయన నారాధితము, ఆయనకు శరణాపన్నుల మగుదము, పవిత్ర హృదయములతో ప్రశాంత మానసములతో, ఆయన యను గ్రహమును వేడికొండము.

ఈశ్వరుడు సమస్త ఆత్మలను తనవైపున కాకర్పించుచున్నాడు. ప్రతి మానవ హృదయమునందును తన మంగళ భావముల సంకురరూపముగా నాటి యున్నాడు. ఆ భావాంకురములను మొలక లెత్తించి వికాసము నొందించుటకు, తేజస్వులగు మహాపురుషుల నప్పడప్పడు ప్రేరణ చేయుచున్నాడు. ఈ ప్రియ పుత్రు లాయన మంగళభావములను తమ యనుదిన జీవితమునందు దృష్టాంతరూపముగా ప్రదర్శించి, ప్రేమ సాగరుని ప్రేమభావమును భూమండలమునందంతటను ప్రచారము చేయుచున్నారు. ఈశ్వరభావాంకురములు స్థాపింపబడని మానవహృదయ ముండదు. కాని, ప్రతివానికిని తన హృదయమునందు షరమేశ్వరునిచే నాటబడిన మంగళభావాంకురములను వికసింపజేసికొనుటకు తగిన ధైర్యస్థైర్యములును, మనోనిగ్రహములును ఉండవు. ఎవరు ధీరులో, ఎవరు ఆత్మ నిగ్రహము గలవారో, ఎవరు ఈశ్వరానురక్తులయి ఆయన యందు తమకు గల అహేతుకభక్తిచే తమ జీవితముల నాయన పాదపద్మములయందు నైవేద్యముగా సమర్పించి యున్నారో, అట్టి మహాపురుషుల సంస్పర్శమువలన, ఉపదేశము వలన, అనుదిన జీవిత దృష్టాంతమువలన, జనసామాన్యము యొక్క హృదయముల యందలి మంగళ భావాంకురములు ప్రస్ఫుటితము కాగలవు, వికాసము నొందగలవు. ధర్మజీవనము నందు, ముందడుగువేసి, ఎవ రీవిధముగా జన సామాన్యము నకు పురోభాగమున ప్రయాణము చేయుచున్నారో, అట్టి పరమభాగవతోత్తములు, వెనుక వెనుకనే ప్రయాణము



చేయు తమ సోదరీసోదరులను, తమసామీప్యమున కాకర్షించుచున్నారు. ఇట్టి సాధుపుంగవుల హృదయభావము లెంత మహనీయములు. మన హృదయ జ్ఞేతృములయందు, పరమేశ్వరుడు మన యంతరాత్మ స్వరూపమున ప్రకాశించుచు, మహత్తరములును, అతిరమణీయములును, హృదయ సమ్మోహనకరములును అగు నెట్టి మంగళభావములచే మన ప్రేమనాకర్షించుచున్నాడో, ఈశ్వరానురక్తులగు భక్తుల భావములును తదనురూపములే. వారు తమ జీవితమునందు తమకు తటస్థించెడు సమస్త విఘ్నములను వివత్తులను ఎదుర్కొని, ఎట్టి కష్టములనైన సహించి, ఈశ్వరుని మంగళభావములను తమ జీవితము మూలమున లోకమునకు ప్రచారముచేయుచున్నారు. వారీశ్వరనియోజితులై, ఈశ్వరప్రేరితులయి ఈశ్వర సంతానముయొక్క ఆదర్శజీవితమును లోకమునకు ప్రదర్శింతురు. పరమేశ్వరు డీవిధముగా, మహాపురుషుల మూలమున, కోట్లకొలది జనసామాన్యమును తన వైపున కాకర్షించుకొను చున్నాడు. వారిని పరీక్షించుటకును, ఎట్టి కష్టములనైన సహింపగల శక్తి సామర్థ్యములు గలవానినిగా చేయుటకును, వారి నాయన అనేక కష్టపరంపరలలో నుండి ప్రయాణము చేయించుచున్నాడు. వారును ఆయనకు ప్రీయ పుత్రులై, తమ జీవితమునందు తమకు తటస్థించెడు సమస్త కష్టములును తమ జ్ఞేయముకొఱకేయని వాని కెల్లను శిర సాగ్గి, బలయుతులై, నవజీవనము నొంది, ప్రసన్నహృదయముతో, జీవితములను గడుపుచు లోక కల్యాణమునకై తోడ్పడుచున్నారు. ఈశ్వరుని మంగళ

విధాన మెంత విచిత్రము! మన యెడల నాయన కెంత యనుగ్రహము ! ఎంత ప్రేమ !

హే పరమాత్మన్! ఓ పరమ పురుష! మా యీ భరత ఖండము నుజ్జ్వలముగా చేయుము. నీ యీ సమస్త దుర్బల సంతానముపైని నీ కృపావృష్టిని వర్షింపుము. ఆర్య మహర్షుల నాటి యుచ్చదశను గోల్పోయి, సీచావస్థయందు పడియున్న ఈ మా దేశము నుద్ధరింపుము. ఆధ్యాత్మిక స్వాతంత్ర్యముతోపాటు, సమస్త స్వాతంత్ర్యములను గోల్పోయి, హీనావస్థలో పడియున్న ఈ పరాధీన దేశము నుద్ధరించుటకు నీవు గాక రక్షకులెవరు? ఈ మా దేశము దాస్య శ్రృంగులములచే బంధింపబడి, ఆరోజు కారోజు నానాక్లేశములతో, నానా విపత్తులతో ఆవృత మగుచున్నది. రేయిం బగళ్ళు దీనుల యార్త ధ్వనితో గగనమండలము ప్రతిధ్వనింపు చున్నది. ఓపరమ పితా! ఈ దేశము నుద్ధరింపుము. ఓ పరబ్రహ్మమా, సమస్త మానవ హృదయములయందును, ధర్మ తేజముచు ప్రజ్వలింప జేసి, సమస్త మాలిన్యమును దగ్ధముచేయుము; శాంతివారిని వర్షించి, సమస్త సంతాపములను హరించివేయుము. నీ కరుణారసమునుప్రవహింపజేసి, అందఱను దయావంతులనుగాజేయుము. నీవు మా యెదుట తల్లివలె, తండ్రివలె దర్శన మిమ్ము. మే మందరమును కలిసి, ఏకహృదయముతో, ఐకకంఠ్యముగా, నిన్నారాధింప గలుగుదుము గాక! ఆ సేతుహిమాచల పర్యంతము భారతీయు లందఱు, నీ విశ్వమానవసంతానముతో కలిసి, ఏకమనస్కులై, కోటికోటి కంఠములతో నిన్ను పాసింప

గల శుభదిన మెప్పు డాసన్న మగును! త్సుద్రులము, కించిద్జ్ఞులము, అల్పశక్తులము, స్వాధ్యపరులము, అగు నూ ప్రయత్నములచే ఇదెన్నడైనను సాధ్యమగునా? సకల శుభ సంధాయకుడవు, సిద్ధి ప్రదాతవు, అమోఘసంకల్పుడవు అగు నీ కేది యసాధ్యము? నీ యనుగ్రహ మున్న సర్వశుభములును సిద్ధించును. ప్రభో! నీ శ్రవ తప్ప మాకు వేలు గతి లేదు. నిన్నే శరణ్యము వేడుచున్నాము. ఆశీర్వదించి రక్షింపుము.

ఓమ్. ఏకమేవాద్వితీయమ్.

ఓమ్ తత్సత్.

మహర్షి మహోపదేశములు



౧౩ వ ఉపదేశము

ఇదం వా అగ్రే నైవ కించి దాసీత్

స దేవ సౌమ్యేద మగ్ర ఆసీత్

ఏక మేవాద్వితీయమ్

సవా ఏష మహా నజ ఆత్మా.

ఈ విచిత్ర జగత్తు పూర్వ మెంత మాత్రము ఉండి యుండలేదు. ఎక్కడను దీని జాడయైనను కానరాకుండెను. ఘనీభూతమైన అంధకారము మాత్రము సర్వత్ర వ్యాప్తమై యుండెను. అప్పు డా యంధకారము మరియొక యంధ

కారముచే కప్పబడిన దేమో యన్నట్లు అత్యంత నిబిడమై యుండెను. అంధకారము మూర్తీభవించినట్లుండెను. అప్పు డా యంధకారమును వెలిగించుచు కేవలము ఏకమాత్రుడును అద్వితీయుడును, సత్యస్వరూపుడును అగు పరబ్రహ్మము మాత్రమే యుండెను. ఎప్పుడు ఏ జ్యోతియు లేకుండెనో, కేవలము అంధకారము మాత్రమే యుండెనో, అప్పుడు సహితము, ఆ జ్ఞానజ్యోతి, ఆ పరమ పురుషుడు, తన మహిమయే తానై విరాజిల్లుచుండెను. సమస్త జ్యోతులును చల్లారి పోయినను, సూర్యుడు మరల ఉదయమగు నను నాశ లేకుండు నట్లు, చిరకాలమువఱకు అస్తమించి పోయినను, నక్షత్రము లన్నియు గగన మండలమునుండి సంపూర్ణముగా లోపించి పోయినను, అప్పుడు సహితము ఆ జ్యోతిర్మయ పురుషుడు దేదీప్యమానముగా ప్రకాశించుచునే యుండును. సృష్టికి పూర్వమందు, ఆయన స్వకీయమహిమయందు ప్రకాశించుచుండెను. వర్తమానకాలమునందును, ఈ సమస్త సృష్టికిని ప్రాణ స్వరూపుడై విరాజిల్లుచున్నాడు. ఈ సమస్త సృష్ట ప్రపంచమును సుదూర మగు భావికాలమున అనంత కాల గర్భమునందు లయమై పోవునప్పుడు సహితము ఆయన నిత్యవర్తమానుడు. ఆయనకు భూత భవిష్యత్తులు లేవు. ఆయన కాలాతీతుడు. అనంతకాలము నుండి అనంతకాలమువఱకు ప్రకాశించుచుండును. ఆయన భూత భవిష్యద్వర్తమాన కాలములకు నియంత. ఆయన నే డెట్లు ప్రకాశించుచున్నాడో రేపును అట్లే ప్రకాశించును.

అతడు మాత్రమే నిత్యవర్తమానుడు. ఆయన ఒక హస్తముతో భూతకాలమునందలి కార్యములను రెండవ హస్తముతో భవిష్యత్కాలమునందలి కార్యములను నియమించుచున్నాడు. ఆయన దేశకాలముల కతీతుడు. ఆయనపైన ఆకాశము గాని, కాలము గాని తమ యధికారమును చూపజాలవు. ఆయన సమస్తజగత్తును దేశకాలములను సూత్రములచే బంధించి వేసెను. సమస్త ప్రపంచమునకును దేశకాలము లాధారములు, దేశకాలములకు పరమేశ్వరు డాధారము. ఆయన విశ్వమంతయు నిండి పరిపూర్ణుడై యున్నాడు. పడుగు, పేకవలె, ఆధారమై ఆధేయమై ప్రకాశించుచున్నాడు.

ఎప్పుడు సమస్తము అసత్తుగా నుండెనో, కేవలము ఆద్యంత రహితమైన నిబిడాంధకారము మాత్రమే యుండెనో, అప్పుడా సనాతనపురాణపురుషుడు మాత్రమే, స్వకీయమగు జ్ఞానజ్యోతియందు విరాజమానుడై యుండెను. అప్పటి అంధకారము ఎంత గంభీరమై యుండెను! ఒక వర్షాకాలపు నిశీథ సమయమున, ఒక యున్నత ప్రదేశమునుండి, నలు దెసలును పరికించి చూచినప్పుడు, ఒక గ్రహముగాని, నక్షత్రముగాని, ఆకాశమునందు కానరానప్పుడు, సమస్తాకాశమును దట్టమైన నల్లని మేఘములతో ఆవరించి యున్నప్పుడు, యావత్ప్రపంచమును నిశ్శబ్దమై యున్నప్పుడు, కేవలము అంధకారము మాత్రమే నయనగోచరమైనప్పుడు—అప్పుడు, ఆ నిబిడాంధకారమధ్యమున, పులకాంకితగాతులమై, స్వయంభువగు

ఏ సనాతన మహాపురుషుని ప్రత్యక్షదర్శనమును చేయగలుగుదుమో, కేవలము ఆ పురాణపురుషుడు మాత్రమే, ఈ జగదుత్పత్తికి పూర్వమందు ఆదిమాంధకారమధ్యమున, స్వకీయ సత్యజ్ఞానజ్యోతిర్మయుడై, ప్రకాశమానుడై యుండెను.

సృష్టికి పూర్వమందు మరేదియు లేకుండెను. కేవలము ఏకమాత్రుడగు అద్వైతపరబ్రహ్మము మాత్రమే యుండెను. అప్పు డాయన సంకల్పించెను. సంకల్పించి, సమస్త విశ్వమును సృష్టించెను. ఆయన జ్యోతిష్మంతు డగు సూర్యుని సృజించెను. సమస్తాంధకారమును అంతర్హితమయ్యెను. చిరకాల వ్యాప్తమగు నా రాత్రి అవసానమై, ప్రథమ ప్రాతఃకాల సమయమున, తొలిసారి సూర్యోదయశోభ—ఆదీప్తి, ఆ దివ్య తేజ మెంత ఆశ్చర్యకరము! నిశ్శబ్దమగు, ఆ చిరకాలవ్యాప్తమగు రాత్రిని భేదించుకొని, ఆ నవ ప్రాతఃకాల తేజోరాశి యగు సూర్యు డెక్కడనుండి వచ్చెను? ఇత డెక్కడనుండి సహస్ర సహస్ర కిరణధారియై దశదిశల నుజ్జ్వలముగా చేయగలిగెను? అట్టి ఆదికారణుడైన పరమేశ్వరుని యిచ్చ చేతనే, మన వాసస్థానమగు, ఈ తేజోమయ సుందర పృథివీ మండలము, ఆకాశ మార్గమున సూర్యునికి నలువైపులను వ్యాపింప నారంభించెను. ఆహా! అప్పు డీ భూమండలము కొంచెమైనను ఎరుగదయ్యెను. ఎవరు త న్నట్లు ప్రేరేపించుచున్నారో, ఎందుకు ప్రేరేపించుచున్నారో, దాని కెంత మాత్రమును తెలియ దయ్యెను. అప్పు డెవ రెరుగుదురు? జ్వలించుచున్న అగ్నిహోత్రమువలె, తప్తమై, కరగి, నీటి

వలె ప్రవహించుచున్న లోహములతో నిండి, ఆవిరి రూపముగా నుండు, మేఘావృతమైన, ఆ పృథివీ మండలము జీవులకు వాసయోగ్యమై, సమస్త సుఖములతో, సమస్త జ్యోతులతో, సమస్త సౌందర్యములకు నిలయమై, ఇంత ఆశ్చర్యకరముగా నలంకరింపబడునని, అప్పు డెవ రెరుగుదురు? అసంఖ్యాకములును అత్యద్భుతములును అగు నిట్టి జీవరాసులతో, ఇట్టి తరులతాగుల్మాదులతో సంపూర్ణము కాగలదని అప్పు డెవ రెరుగుదురు? దానియం దిట్టి బీజము లన్నియు ఎవరు చల్లెరి? ధన ధాన్యములతో, ఫల పుష్పములతో, సమస్తైశ్వర్యములకు ఆకరముగా, సమస్త సుఖభాండాగారముగా, దీని నెవ రలంకరించిరి? ఆ సూర్యచంద్రాదు లెక్కడనుండి వచ్చెరి? మనము నివసించు ఈ ధరామండల మెక్కడనుండి వచ్చెను? ఈ చెట్టుచేమలు, ఈ జీవ జంతువులు ఎక్కడనుండి వచ్చెను? గగన మండలమున అసంఖ్యాకము లగు మైశ్లేదూరమున నుండు సూర్యునుండి అజస్రము వెలుతురు ప్రవహించుచున్నది; భూమండలము కాంతిమంత మగుచున్నది. అందువలన దానియందు జీవసప్రవాహము నిరంతరధారగా ప్రవహించుచున్నది. మన యంధత్వము తొలగి పోవుచున్నది. ఈరెంటిని అట్టి మంగళ సంబంధ పాశములతో ఎవరు నిబద్ధము గావించిరి? ఏమి యాశ్చర్యము! ఇదంతయు చేతనవిహీన మగు ఒక అంధ శక్తియొక్క కార్యమా? ఈ ప్రాణము, ధనము, జీవనము, ఈ నిరుపమాన సౌఖ్యములు, ఇవన్నియు ఒక జ్ఞాన విహీన మగు శక్తి నుండి వచ్చినవా? లేక సర్వశక్తుడు, విజ్ఞాన

స్వరూపుడు, మంగళమయుడు అగు నొక మహాపురుషుని యిచ్చనుండి ప్రభవించినవా? ఈ పృథివీమండలము కేవలము ద్రవీకృతమైనప్పుడు స్వరూపమున నున్నప్పుడు మనుష్యుడైన డైనను దీనిని చూడగలిగినయెడల, ఆవిరిమయమై, బాష్పమయమేఘములతో ఆవృతమై యుండిన, ఆ జడపిండమును జూచి, అత డెప్పు డైన, అది, ఈ విధముగా, సమస్తసుఖములకు నిలయమై, ఆనందరాజ్యమై విలసిల్లు నని, ఊహించుకొనినను భావించియుండగలడా? కాని, సర్వమంగళవిధాత యగు పరమేశ్వరు డాలోచించి, ద్రవీకృతమండలము, శూన్యమునగు ఈ భూమండలము, సమస్తజీవులకును వాసయోగ్యమై, సకల సుఖములకును ఆకరమై, యలరారు నట్లు, దీని సంతనుతన విచిత్రశక్తితో నింపివేసెను. కాలక్రమమున నిది చల్లబడి అసంఖ్యాకము లగు జీవరాసుల కాధారమయ్యెను. అసంఖ్యాకము లగు సౌఖ్యముల కాలయ మయ్యెను. బాష్పరాశి ఘనీభవించి, మేఘమై చల్లనిజలము వర్షింపసాగెను. ఆ జలమునందు ఎన్నెన్నియో జలచరములు, రకరకముల చేపలు, మకరములు, తిమితిమింగిలాదులు, ఇంకను ఎన్నెన్నియో కోట్ల కోలది జలజంతువులు విహరింపసాగెను. మఱల కొంతకాలమునకు ఆ జలగర్భమునుండి పర్వతము లన్నియు సూర్యాభిముఖములై తలలెత్తి ఈశ్వరమహిమను ఘోషింపసాగెను. ఈ పృథివీమండల మప్పుడు కొంతభాగము స్థలమై, కొంత జల మయ్యెను. అనేక విధములగు ఉద్భిజ్జములు, నానావిధ జీవజంతువులు, దానియం దుత్పన్న మయ్యెను. ఇదంతయు



దానంశట నదే జరిగినదా, లేక ఇది యొక అంధశక్తియొక్క 'కార్యమా? కాదు కాదు. ఇదంతయు ఆ విజ్ఞానమయ పురుషుని దివ్యమహిమ. ప్రాణినిర్మాణైకశిల్పి యగు ఆయన గాక ఈ ఆశ్చర్యమయజగత్తును సృజించి, ఈ యపూర్వ నిర్మాణమును మరెవ్వరు చేయగలుగుదురు? ఆయన మన కన్నము తినుటకు దంతము లిచ్చెను. దంతము లియ్యక పూర్వము, తల్లి యుగోజములయందు పాల నుంచెను. ఎంత యాశ్చర్య కరమయిన కౌశలము! ఆయన పరిపాలనశక్తి ఎంత యద్భుతావహము! ఈ నేర్పరితన మంతయు ఒక అంధశక్తి యొక్క 'కార్యమా? దీనియం దొక విజ్ఞానము, ఒక మహాపురుషుని మంగళభావము, ఆలోచన, ఇచ్చి, ప్రకాశించుచుండలేదా?

ఎవడు మనలను సమస్తవిధముల సంరక్షించి పోషించుచున్నాడు? ఏ కరుణామయపురుషుడు మన రోగశాంతి కొఱకనేకవిధము లగు ఓషధులను సృజించి యుండెను? మన శరీరమునందలి ఏ యవయవమునకైనను బాధ కలిగినప్పుడు, ఎవని మంగళనియమమువలన, అది తిరిగి పూర్వము వలె స్వస్థమై మరల పనిచేయుటకు శక్తిమంత మగుచున్నది? ఆత్మ యెప్పుడు కలుషితమగునో, ఎప్పుడు పాపములయందు నిమగ్నమగునో, అప్పుడు ఎవడు దానియందు అనుతాపాన్నిని రపు లొల్పి, సమస్త కలుషములను కాల్చివేసి, దానిని తిరిగి ఉద్ధరించును! ఈ సమస్తమంగళకార్యములకును ఎవడు విధాతయో, అతడే మన కనంతకాలమువఱకు తల్లి, తండ్రి, సంరక్షకుడు, సకలమును. అతడే మన కవసరమైనప్పు డెల్ల

సాహాయ్యము చేసి, సత్పథమునుండి తొలగకుండ సంరక్షించుచున్నాడు. ఇక మన కేమి భయము? అట్టి మహాపురుషుడు మనకు రక్షకుడై యుండగా, మన కేమి లోపము? ఆయన జడప్రసవమున కెట్లధిపతియో, అట్లే ఆత్మకును అధిపతి. ఎట్లు సమస్త విశ్వమునకును ఈశ్వరుడో, అట్లే మనకును ఈశ్వరుడు. మన మాయన యనుగ్రహమునే యనుభవించుచు, దినములు గడపుచున్నాము. మన జీవితమునందలి సమస్త భోగములు సమస్త సుఖములు, ఆయననుండియే వచ్చుచున్నవి. మనము కృతజ్ఞతాపూరితహృదయములతో ఆయనకు నమస్కరింప గలిగినప్పుడు ఆ భోగములు, ఆ సుఖములు, ఎంత పవిత్రము లగుచున్నవి. సంపదలు మన కాయన ప్రసన్నముఖమును ప్రదర్శింపుచున్నవి. విపత్తులు ఆయన రుద్రముఖమును ప్రదర్శించి, గురువువలె శిక్ష నొసగి, మనల నాయన సన్నిధానమునకు తీసికొని పోవుచున్నవి. అప్పు డా విపత్తులే మనకు పరమసంపత్తులుగా పరిణమించుచున్నవి. సంపత్తునందును, విపత్తునందును, ఆయన కరుణయే. పగలును, రాత్రియు, ఆయన కరుణయే. సమస్త విశ్వమునందును ఆయనకరుణయే. ఇహమందెట్లో, పరమందును ఆయన కరుణయే. అనంతకాలమురఱకు మన మాయన కరుణ నాశ్రయించియే, అనంతోన్నతి నొందుచుందుము. మన మత్యంతబలహీనుల మగుటచే, మన మీ పృథివీమండలమందు కొలదికాల మైనను, ఆయనయొక్క మంగళ భావముపై ననే ఆధారపడి, ఆయన శరణమునే నమ్ముకొనియుండ జాలకున్నాము. మన మెంత విశ్వాసహీనులము!

ఎవరితో మన మనంతకాలము సహవాసము చేయవలసి యున్నదో, ఎవరియొక్క మంగళచ్ఛాయయందు, అనేక విఘ్నములతో, విపత్తులతో కూడిన, ఈ స్వల్ప భౌతిక జీవితమును సురక్షితముగా గడపుచున్నామో, అట్టి మహాపురుషుని పైననే, మన జీవిత భారమును వేసి, మనము సుఖముగా జీవన నిర్వహణము చేయజాల కున్నాము. మన అనంతకాల జీవితముతో పోల్చినయెడల మన యీ భౌతికజీవితము క్షణ మాత్రము. ఈ క్షణకాల జీవితమునందే మంగళమయు డగు ఆ పరమపురుషునివీడ ఆధారపడి, నిర్భయముగా, నిర్విచారముగా నుండలేని యెడల, మన అనంతకాల జీవితమునందు మనకు రక్షకు లెవరు? మన మీ ప్రపంచమునందలి అల్పసుఖములలో నుప్పొంగుచు, అల్పదుఃఖములతో శోకించుచు, ఉండ వలసినదేనా? మన మీ ప్రపంచము నందలి క్షణికసుఖములతో మైమఱచి యుండవలెనని భగవద్దేశము కాదు. ఆయన మనయాత్మోన్నతి నపేక్షించుచున్నాడు. మనము ధర్మబలముచే బలవంతులము కావలెనని కోరుచున్నాడు. సుఖమునందును, దుఃఖమునందును, సామాన్యవస్థ నొంది నిశ్చలచిత్తముతో నుండ గోరుచున్నాడు. అతడే విధముగా, జడరాజ్యమును భౌతికనియమములచే బంధించియున్నాడో, అదేవిధముగా ఆత్మకొఱకు ధర్మనియమముల నేర్పఱచి దానికి స్వాతంత్ర్యము నిచ్చెను. మన మేవిధముగా ధర్మము నభ్యసించుము? దృఢ మనస్కులము, బలిష్ఠహృదయాలము ఎట్లు అగుదుము? జ్ఞానమునందు ధర్మమునందు ఎట్లు ఉన్నతి నొందుదుము? - ఇదే ఆయన

యూలోచన, ఇదే ఆయన యాకాంక్ష. ఈ యభిప్రాయమును నెఱవేర్చుకొనుటకే, అనేకోపాయముల నవలంబించుచున్నాడు. మఱియు ఆయనకూడ స్వయముగా మన కవసరమైనప్పు డెల్ల, సహాయము చేయుచున్నాడు. శీతకాలము వేసవికాలములవలె సంపదలు ఆపదలు, సుఖములు దుఃఖములు, మొనలగు ద్వంద్వావస్థలు, మన జీవితమునందు వచ్చుచున్నవి, పోవుచున్నవి. కాని, మనము, ధర్మపక్షమునే అవలంబించితిమేని, ఈశ్వరునిపై ననే భారము వేసితిమేని, మన యాత్మబల మెంతమాత్రమును తగ్గిపోజాలదు. ఆత్మశాంతికి దేనివలనను భంగము కలుగజాలదు. అతడే ఇహపరముల కేకమాత్రరక్షకుడు. అతనిశంకె మనకు వేఱు శరణ్యము లేదు. భవబంధవిమోచకు డగు ఆ పరమ పురుషుని మీదనే భారము వైచి, భయరహితులమై, జీవయాత్ర గడుప బ్రయత్నింతుము. పరమదయాకరుడైన పరమేశ్వరుడు మన సత్ప్రియత్నముల సఫలము గావించుగాత !

ఓ పరమాత్మా! మా ఆత్మశాంతిని రక్షింపుము. నీ మంగళచ్ఛాయను సర్వత్ర వ్యాపింపజేయుము. మా బ్రాహ్మభ్రాతృవర్గమును నీ ధర్మపథమునందు ముందుకు నడిపింపుము. మాయీదేశమును నీ జ్ఞాన తేజముచే నుజ్జ్వలము గావించుము. భూమండలము నంతను నీ శాంతిసలిలముతో శీతలము గావింపుము. ద్వేషాగ్ని నార్పివేయుము. భ్రాతృభావమును పెంపొందించుము. సమస్తమానవసంఘమును నీ యుపాసనయందు

ప్రవృత్తులను గావింపుము. సీవు తప్ప వేఱు శరణ్యము లేదనుము.  
ప్రభో! ఆశీర్వాదించి రక్షింపుము.

ఓమ్. ఏకమేవాద్వితీయమ్.

ఓమ్ తత్సత్.

## మహర్షి మహోపదేశములు



౧౪ వ ఉపదేశము

యాథాతథ్య తోర్థాన్ వ్యదధా చ్ఛాశ్వతీభ్యః సమాభ్యః.

రస స్వరూపుడు, ప్రేమ స్వరూపుడు నగు పరమేశ్వరునిదే ఈ సృష్టి. ఆ మంగళమయుని మంగళభావమువలననే ఇది పరిపూర్ణమై యున్నది. ఆ యానందమయుని ఆనంద కిరణములచే సమస్త దిశలును సముజ్జ్వలితము లగుచున్నవి. ఈ జగత్తునందు సుందరములును, ఉజ్జ్వలములును అగు సమస్త వస్తువులును ఆయనవే. ఇక్కడ ఏమే మున్నవో, అవన్నియు ఆయన యిచ్చినవే. ఆయనయే మన యీ పృథివీమండలమును జ్యోతిర్మయముగను, సౌందర్యవంతముగను, జీవనసుఖములతో పరిపూర్ణమైనదిగను, రచించి యున్నాడు. కాని, భూమండలమంత వైభవయుక్తమై యున్నను, ఈ సమస్త భోగములను భోగించు భోక్త, రంగస్థలమున ప్రత్యక్ష మగు వఱకు

ఇదంతయు శోభావిహీనమై గృహస్థు లేని గృహమువలె వెల వెలబారుచుండెను. ప్రేమనిధి యగు పరమేశ్వరు డప్పుడు మనుష్యుని సృజించి భూమియొక్క వైభవమును సాగ్ధకముచేసి యున్నాడు. నక్షత్రమండిత మగు గగనమండలము, సౌందర్య రాశి యగు పృథివి, ఈ రెండును మానవుడు లేనియెడల అర్థ హీనములు. ప్రేమ, మంగళభావము, ఆనందవిత్తరణము, ఇవే సృష్టియొక్క ఉద్దేశములు. ఆయనకు స్వయముగా ఏ యఖండ మంగళభావము గలదో, మిగిలిన జీవులు సహితము, ఆ మంగళ భావము ననుసరించి, హృదయమునందు ధారణ చేసి, దానినే ప్రచారము చేయుచున్నారు. ఈ యుద్దేశముతోనే, ఆయన ధర్మజ్ఞు లగు సమస్త జీవులను సృష్టించెను. మన కే సాధు భావము కలదో, అది ఆయన మంగళభావముయొక్క నీడయే, ఛాయాపటమే, ప్రతిబింబమే! సాధుపురుషుల లక్షణ మేమి? స్వయముగా వా రేమానందము ననుభవించుచున్నారో, దాని నితరులు గూడ ననుభవించునట్లు చేయు వఱకు, వారు తృప్తి నొంది యుండజాలరు. భగవంతుడు తమకు దయచేసిన అన్న పానాదులు దీనులకు దరిమ్రులకు పంచి యియ్యక, తాము మాత్రమే అనుభవించినయెడల వారి కెంతమాత్రము సంతోష ముండజాలదు. తా మే నూతన సత్యమునైన కనుపెట్టినయెడల, వారి జిహ్వా వెంటనే దానిని పృథివియం దంతటను ప్రచారము చేయబోవును. ఈశ్వరుని తామెంటరిగా భోగించుచు, వారు తృప్తి నొంది, యూరకుండజాలరు. తా మనుభవించు ధర్మా నందము నింకొక వేయి హృదయములలో వర్షింపజేయుటకై

వారు విశ్వప్రాయత్నములు చేయుదురు. ధర్మప్రచారమునందు వారేవిధమైన విఘ్నములను బాధలను లక్ష్య పెట్టరు. లోకుల వలని భయముచే వారణమూత్రమును భీతచిత్తులు కారు. ఈ దుష్ఫలశరీర మొకవేళ ధర్మసమరమునందు పరిత్యజింప వలసి వచ్చినను, వారు కించిన్మాత్రమును సందేహింపరు. సాధు పురుషుల కింత త్యాగశీల మెక్కడిది? అది మంగళస్వరూపుడగు నా పరమేశ్వరునుండియే వచ్చినది. మహాత్ముల జీవితమునందు వ్యక్త మగుచున్న త్యాగశీలమునుండి, పరమేశ్వరుని యనంత మంగళ భావము, మనము కొంతవఱ కూహించుకొనగలము. ఆనంద స్వరూపుడైన పరమేశ్వరుడు తా నే యానందము ననుభవింపుచున్నాడో అది విశ్వ మంతయు వ్యాపింపజేయు నభిప్రాయముతోనే ఆయన ఈ యనంత విశ్వమును సృష్టించెను. పేమను వితరణము చేయుటకే, ఈ సమస్తజీవుల నాయన సృష్టించెను. ఆయన ధర్మానందముతో, మంగళ భావముల యొక్క ఆనందముతో, కోట్లకొలది ఆత్మలయొక్క హృదయములను నింపుచున్నాడు. ఉత్కృష్టజీవు లేవిధముగా ధర్మము నందున్నతి నొందుదురు. పేమచే పవిత్రులై, తన సింహాసనసన్నిధానమున చేరగల్గుదురు? ఇదే ఆయన సృష్టియొక్క పరమలక్ష్యము.

ఇందుకొఱకే ఆయన మన ఆత్మలను సృష్టించెను. శరీరములనే వానికి వాసగృహములుగా నిచ్చెను. మఱియు, వీని కొఱకే ఆయన ఈ యనంత విశ్వమును నిర్మాణము చేసెను. గగన తలమునందు దూరాతిదూరమున జ్యోతులవలె విరా

జిల్లు అసంఖ్యాకము లగు సమస్త లోకములు, ఆయన రాజ్యము నందలి ఉన్నతజీవులకు ధర్మోపదేశము చేయు విద్యాలయములు. ఆయన యమృతపుత్రులందరికిని నివాసగృహములు. ఏ సమస్త జీవులకు ఆయన యిట్టి ఉన్నతాధికారమును ఇచ్చి యుండలేదు? వానిని సంపూర్ణముగా సకల సుఖములనుండి మారముగ జేసెనా? లేదు. ఆయన ఎన్నటికిని అట్లు చేయ లేదు. అట్టి జీవరాసులకు సహితము, ఆయన ముక్త హస్తముతో సుఖమును ఆనందమును వితరణము చేయుచున్నాడు. సకల స్థానములయందును ఆనందము నిరంతరధారగా వర్షించుచున్నది. ఒక్క జలబిందువును పరీక్షించి చూడుడు. అది అసంఖ్యాకములగు సుఖముల ననుభవింపుచున్న అసంఖ్యాకములగు జీవులతో పరిపూర్ణమై యున్నది. ఏదైన నొక తోటలో పంపిణీచి చూడుడు. అందలి మృగము లన్నియు చెట్లనీడలయందు విశ్రాంతి నొందుచు, సంతృప్తహృదయములతో నెమరు వేయుచు, ఆనందము ననుభవింపుచున్నవి. సమస్త పక్షిజాతులును ఉచ్చైస్వరముతో మధుర గీతములు చేయుచు తమ మనస్సులలోని ఆనందమును వ్యక్తము చేయుచున్నవి. వర్ష ఋతువులో తొలిసారి వర్షము కురియు నప్పుడు, జడములగు వృక్షజాతులు సహితము, జీవజంతువులవలెనే, ఆనంద భరితము లయినట్లు కానవచ్చుచున్నవి. ఈలోకమునం దానంద మనుభవింపని జీవి యేది? మురికి గుంటలో కులకులలాడుపురుగులు సహితము ఆనందమునే అనుభవించుచున్నవి. కాని, ఇదంతయు విషయ సుఖమే. కనుకనే కేవలము ఈ క్షుద్రాకీటకముల



కొఱకు, సమస్త మూఢజంతువులకొఱకు, ఈ సమస్త ఉద్భిష్టముల కొఱకు మాత్రమే, ఈవిచిత్రసృష్టి రచింపబడియుండలేదు. జ్ఞానమున కాకరము, శోభకు భాండారము అగు ఈ నిరుపమానప్రపంచము, ఈ సమస్త జ్ఞానవిహీన జీవులయొక్క- ఐశ్వర్యముకాదు. ఇందేవియు ఆయన ప్రేమను, ఆయన మంగళాభిప్రాయములను గ్రహింపజాలవు. ఆయన ఈ జగత్తు నెంత మహాశ్చర్యకరమైన శోభతో నలంకరించెనో, ఈ వైభవమును జూచి, అవి ఆయన మహిమను గ్రహింపజాలవు. మానవులను సృష్టించుటచేతనే, ఆయన ఈ సృష్టికి ఇంతశోభను, ఇంత మహత్త్వమును సాధింప గలిగెను. జీవాత్మయే సృష్టికి శిరోభూషణము. జీవాత్మయే ఆయన నిర్మాణచాతురికి పరమావధి. అత్మల మూలముననే ఆయన తన మంగళభావములను ప్రచారము చేయుచున్నాడు. ఈ జడజగత్తు కేవలము ప్రాణవిహీనయంత్రము వంటిది, పశుపక్ష్యాదులు తమ తమ ప్రవృత్తులకు తమ తమ ఇంద్రియ ప్రబోధములకు దాసులు. మనుష్యు డొక్కడే, ఆ యమృతపురుషుని మంగళభావమును గ్రహింప గలుగుచున్నాడు, అనుభవింప గలుగుచున్నాడు, ఆనందింప గలుగుచున్నాడు, మఱియు ఆయన అనుగ్రహముచే అమృతపుష్కరి డనిపించుకొనుట కర్హుడగుచున్నాడు.

ఆయన పశుపక్ష్యాదుల కెటువంటి సుఖము లిచ్చి, వానిని ఆనందమునం దోలలాడించుచున్నాడో, అటువంటి సుఖముతోనే, మనుష్యుని తృప్తి నొందించుట లేదు. పశ్యాదులకు విషయసుఖమే పరమావధి. మనుష్యులకు విషయ

సుఖమే సర్వస్వము కాదు, విషయ సుఖము నీచావస్థ, తృణ  
ప్రాయము. ఏవరు ఆత్మోన్నతి నొందజాలరో, అందుచే  
బ్రహ్మానంద రసాస్వాదనము చేయజాలరో, అట్టి నిర్భాగ్యు  
లైనను ఈశ్వరరాజ్యమునందు సంపూర్ణ ముగా సుఖవిహీనులై  
యుండరు. పశుపక్ష్యాదులకువలెనే, క్రిమికీటకములకు వలెనే,  
వారికొకకును అనేకవిధములగు సుఖసామగ్రి సిద్ధము చేయ  
బడి యున్నది. సూర్యోదయము మొదలు, సూర్యాస్తమ  
యమువఱకు, ఏటేట ప్రతిబుతువునందును వారు నానావిధము  
లైన విషయ భోగముల నొంది, ఆనందముతో కాలము  
గడపుచున్నారు. కాని, ఈశ్వరు డెంత కరుణాళుడు! ఆ సమస్త  
సుఖములతో వారిని సంశ్లేప్తి నొంది యుండనిచ్చుటలేదు.  
వారి హృదయమునందు ప్రవేశించి, ఉచ్చసుఖములకొకకు  
తపింప జేయుచున్నాడు. మనుష్యుడు కేవలము ఆహార నిద్రా  
దులతో సుఖవంతుడై యుండజాలడు. కేవలము విషయ సుఖ  
ములకొకకే తపించుచు వానితోనే తృప్తి నొంది యుండ  
జాలడు. మానవాత్మ తాత్కాలికముగా, అజ్ఞాననిద్రయందు  
పడి యుండును గాక! మహామోహజాలమునందు చిక్కు  
కొని ముగ్ధమై యుండును గాక! అట్టి దీనావస్థలో సహితము  
దుఃఖమిశ్రమము లగు నీ ప్రాపంచికసుఖములతో మాత్ర  
మ దెన్నడును సంతృప్తి నొంది యుండజాలదు. మనుష్యుడు  
వేలకొలది విషయసుఖములలో నోలలాడుచుండును గాక!  
సాటిలేని ఐశ్వర్యమును ప్రభుత్వమును అనుభవించుచుండును  
గాక! తాను కోరినదెల్లను తనకు లభించుచుండునుగాక!

తన సేవకులు, బంధుమిత్రాదులు, తన యభీష్టమును దెలిపియుఁ దెలుపక మునుపే దానిని నెఱవేర్చుచుందురు గాక! అయినను, అతఁ డెందుకు సంతృప్తి నొంది యుండజాలడు? అతఁ డొంటరిగా కూరుచుండి, నాకు సమస్తైశ్వర్యములును కలవే, ఏ లోపమును లేదు. ఇక నా కేమి కొందువ? నేను సుఖ నొందునా, కానా? అని ఒకసారి ప్రశ్నించు కొనిన యెడల, వెంటనే అతని యంతరాత్మ నీ శూన్యహృదయము నందు సుఖ మెక్కడిది? అని వెంటనే ప్రశ్నించును. అప్పు డతడు నిరాశ చెందును- అందుకు సందేహములేదు. ఈసమస్త విషయ సౌఖ్యములతో మానవుడు సంతృప్తి నొంది యుండ వలయు నని ఈశ్వరాభిప్రాయము కాదు. ఎవరిహస్తమునందు సమస్తానందములు కలవో, ఎవడు సమస్త కర్మములకు ఫల ప్రదాతయో, ఆయన యభిప్రాయమునకు వ్యతిరేకముగా సంచరించినయెడల, మనకు మంగళ మగునా? మనకు తృప్తి యుండునా? సంతోష ముండునా? మన మీ సమస్త ఐహిక సుఖములతోనే తృప్తి నొంది కాలము గడుపుదము. ఇదా మన కోరిక? ఈ సమస్తవిషయసుఖముల కంటెచు, అధికతరమైన సుఖప్రదానమును మనకు పరమేశ్వరు డొసంగి యుండలేదా? నిస్సందేహముగా, ఆయన మన కింతకంటె ఆనందప్రదములగు సౌఖ్యములనే దయచేసి యున్నాడు. మనము సత్యమునందు, ప్రేమయందు, సద్భావము నందు, అభివృద్ధి నొంది, ఆయన మంగళాభిప్రాయమును గ్రహింపగలిగి, ఆయన సాన్నిధ్య సుఖమును పొందుదుము గాక! ఇదే ఆయన కోరిక. ఆయన

మనుష్యుని జన్మ మెత్తించినందుకు ఇదే తాత్పర్యము. ఆయన మనలను దేవతలతోడి సహవాసమున కర్హులనుగా జేయ సమ కట్టి యున్నాడు. మఱియు, తన వామిష్యమునకు తీసికొనిపోవుటకు మన హృదయముల యందు ధర్మబుద్ధిని ప్రతిష్ఠించి తన ధర్మరాజ్యమున కధికారులనుగా జేసి యున్నాడు. ఆయన మనలను విషయసుఖనిమగ్నులనుగా జేసి, ముగ్ధులనుగా జేయుటకు సృష్టించి యుండలేదు. మనము ధర్మము కొఱకు, ఈశ్వరుని కొఱకు, ఎన్నెన్ని విషయ సుఖములను తృణ ప్రాయముగా పరిత్యజింపగలము! ఎప్పుడు పరిత్యజింపజాలము! ఆయన బ్రహ్మ నందమును చవి జూడ నప్పుడు, పశువులవలె ఆహారవిహార ములయందే ప్రమత్తులమై యున్నప్పుడు. అట్టి దీనదశ మన కెన్నడును సంప్రాప్తింపకుండును గాక!

ఓ పరమాత్మా! మమ్ముల నందఱను నీవైపునకు తీసికొనిపోమ్ము. మా సమస్త శరీరము, సమస్త హృదయము, సమస్త ఆత్మయు, నీ యమృత మార్గమునందే నియోగింపుము. నిన్ను పరిత్యజించిన యెడల, మాకు శాంతి లేదు, సుఖము లేదు. కేవలము విషాదాంధకారమే హృదయమును గప్పి వేయును. నీవు మా హృదయమునందు లేనియెడల, మే మనుభవించు సుఖ మంతయు దుఃఖమే. నీవు లేని సంపత్తి విపత్తియే. నీవు లేని జయము పరాజయమే. మాదేహముయొక్క, మనస్సుయొక్క, ఆత్మయొక్క, సమస్త శక్తులు నీ నుండియే పొందగలిగితిమి. వాని నన్నిటిని నీకు హితమైన కార్యములు చేయుటయందే నియోగింపుము. మా హృదయభావముల నన్నిటిని

నీవై పున కున్నతి నొందింపుము. దీనబాంధవా! నీకు సాష్టాంగ  
ప్రణామము లర్పించు చున్నాము. ఆశీర్వాదించి రక్షింపుము.  
ఓమ్. ఏకమేవాద్వితీయమ్.

—  
ఓమ్ తత్సత్.

## మ హర్షి మ హో ప దేశ ము లు



౧౫ వ ఊ ప దేశ ము

స సేతు ర్విధృతి రేషాం లోకానాం అసంభేదాయ.

సమస్త భూతములకును అధిపతియు, పోషణకర్తయు, అగు పరమేశ్వరుడు, నిరంతరవిభిన్నస్వభావము గల భూమ్నాది సమస్తలోకములును, విచ్ఛిన్నము గాకుండునట్లు తన యనంత హస్తములయందు పట్టి యుంచుచున్నాడు. ఆయన జగదాధారమూర్తి. సకల బ్రహ్మాండములును ఆయన వశమందున్నవి. ఏకమాత్రుడగు ఆ పరమదైవముయొక్క శాసనముచేతనే, ఈ సమస్తవిశ్వమును శాసింపబడు చున్నది. ఆయన నాశ్రయించియే, సమస్త చరాచరములును, సమస్త జీవజంతువులును తమతమ కార్యములను జేయుచున్నవి. ఆ జగజ్జనని యొక్క ఒడియందే సమస్త లోకములు, సమస్త జీవరాసులు ప్రతిష్ఠింపబడి యున్నవి. ఆయన మన కదృశ్యమును,

మూరాతిదూరమును అగు ఏ పూర్వకాలముననో, ఈ విశ్వ ప్రపంచమును సృజించి, ఇప్పుడు ఈ క్షణమునందు దీనిని విడిచిపెట్టి యున్నాడా? ఒక ఇంటిని కట్టిన వడ్రంగి, ఒక ఓడను నిర్మాణము చేసిన పనివాడు, ఏ విధముగా, ఆ గృహమును, ఆ యోడను, కట్టి వెళ్ళిపోవునో, అటు తరువాత ఆ గృహమలకును, ఆ పనివానికిని ఎట్టి సంబంధము నుండదో, అదే విధముగా ఈ విశ్వనిర్మాతయు జగన్నిర్మాణానంతరము తన యిష్టము వచ్చినచోటికి వెళ్ళిపోయినాడా? లేక ఇప్పుడును ఈ సృష్టితో కూడ వెన్నంటి ఉన్నాడా? ఆయన దీనిని వదలి పోలేదు. సమస్తాకాశమును, సమస్త కాలమును, ఆయన శక్తితో నిండి యున్నవి. ఆయన సర్వసాక్షియై, సర్వ నియంతయై, సమస్తమును నడుపుచు, ఇప్పుడును వర్తమానుడై యున్నాడు. మన మందరము ఆయనయందే వసించుచున్నాము. ఆయనయందే జీవించుచున్నాము. సదా ఆయనచే స్పృశింపబడుచున్నాము. ఎవరి అమోఘ మగు ఇచ్ఛవలన ఈ జగత్తు సృష్టింప బడినదో, ఆయన సంకల్పము చేతనే ఈ జగత్తు రక్షింపబడుచున్నది. పూర్వకాలమునందు ఆయన సంకల్ప మెట్లు జరుగుచుండెనో, వర్తమానకాలము నందును, అట్లే ఆయన సంకల్పమే సిద్ధించుచున్నది. సృష్ట్యారంభము నుండియు, ఆయన ఇచ్ఛాస్రోతము నిరాఘాటముగా ప్రవహించుచుండుటవలననే ఈ యనంత విశ్వమునందలి సమస్త కార్యములు నిరాఘాటముగా సాగుచున్నవి. నే నెప్పుడు మాట్లాడుట కారంభించితినో, అప్పుడు నాయుచ్ఛ పని చేయుట

కారంబించెను. నే నింకను మాట్లాడుచున్నానుగాన, నా యిచ్చ ఇంకను విరామము నొంద లేదు. ఎప్పుడు విరామము నొందునో, అప్పుడే నా మాట లాగిపోవును. అట్లే ఈశ్వరేచ్ఛయే విరామము నొందినయెడల, సమస్త ప్రపంచమునకును ప్రళయావస్థ ప్రాప్తించి యుండును. మన మీ యుపాసనామందిరమునందు ఆయనను సందర్శించియే, ఆయన అందఱ యొక్క ప్రాణస్వరూపుడుగా నున్నాడని గ్రహించియే, ఆయన సర్వసన్నిహితుడగు చైతన్యమని తెలిసికొనియే, మన మాయన నుపాసించుచున్నాము. నే నీక్షణమునందు మాటలు చెప్పుచున్నాను. ఈ మాటలతోపాటు నా యిచ్చ ప్రకటితమగుచుండలేదా? మీరు నే నొక మృతదేహము ననుకొనుచున్నారా? లేక జీవపంతుడగు మనుష్యుడ ననుకొనుచున్నారా? ఇట్టి సందర్భములో, ఎవడు నా వాక్కునకు శక్తి నిచ్చి నన్ను మాట్లాడించుచున్నాడో, ఎవని యిచ్చ ప్రకాశించుచుండ బట్టియే, నా వాక్కు, నా యభిప్రాయమును ప్రకటింప గలుగుచున్నదో, ఎవడు నా శరీరమునందు ప్రాణస్వరూపుడై ప్రకాశించుచున్నాడో, ఎవడు సమస్త జగత్తును ప్రాణముతో, జీవనప్రక్రియతో సంపూర్ణము చేయుచున్నాడో, అతడు నాకంటెను అధికతర జీవవంతుడు కాడా? అతడు సమస్త ప్రాణులయొక్క ప్రాణస్వరూపుడు కాడా? నిజముగా అతడు ప్రాణస్వరూపుడు, జీవవంతుడగు పరదేవత. ఆ జగత్ప్రాణము చుట్టును, సమస్త జగత్తు నిరంతర ప్రదక్షిణము చేయుచున్నది. ఆయననుండియే

సమస్తజ్యోతులు జ్యోతిని, సమస్తజీవులు జీవమును, పొందుచున్నవి. ఆయనయే ఈ సమాజముయొక్క అధిష్ఠానదేవత. మన మాయన నెప్పుడు పాపించుచున్నామో, అప్పుడే ఆయన అది గ్రహించుచున్నాడు, ఆయనను మనము వర్తమాన పురుషుడుగానే చూచుచున్నాము. ఆయనను సందర్శించుటకు ఆయన నుపాపించుటకు, మనము అతీతమైన భూతకాలము జ్ఞాపకము తెచ్చుకోవలసిన యవసరము లేదు. ఎప్పుడో పురాణయుగమున నవతరించె నని, మన కాయన దర్శనము ప్రాప్తించ లేదని బెంగపెట్టుకొన నవసరము లేదు. ఆయన యవతారములు దేశకాలబద్ధములు కావు. ఆయన యవతారము లనంతములు. ప్రతిమానవుని హృదయమునందును ఆయన క్షణక్షణమును అవతరించుచునే యున్నాడు. ఆయన యెప్పుడో భవిష్యత్కాలమున నవతరించునని నిరీక్షించుచు కనుపెట్టుకొని యుండ నావశ్యకము లేదు. ఇప్పుడు మన యెదుట ఏ వెలుగు వెలుగు నిచ్చుచున్నదో, మన సమక్షమున ఏ వాయువు వీచి, అందరికిని ప్రాణాధారకమై, మాట్లాడువారికి మాట్లాడుటకును, వినువారికి వినుటకును, శక్తి నిచ్చుచున్నదో, ఈ సమస్తవిధానమును ఆయన యిచ్చపయిననే, ఆధారపడి యున్నది. ఆయన యిచ్చ విరమించినయెడల, ఈ వెలుగు ఆరిపోవును. ఈ వాయువు స్పందనహీన మగును, ఈ వాక్కు స్తంభించి పోవును.

ఆ జగత్కారణుని, జగత్పాలకుని, ఇచ్ఛామాత్రము చేతనే, సమస్త జగత్సంసారమును సమస్త లోకవ్యవహారమును



జరిగిపోవుచున్నది. అతడు రాజులకు రాజు, మహారాజాధిరాజు, త్రిభువన పాలకుడు. అతడు లోకము లేవియు విచ్చిన్నము గాకుండునట్లు, తాను నేతుస్వరూపుడై, వాని నన్నిటిని పట్టి యుంచుచున్నాడు. అత డఖిలబ్రహ్మాండములకు ధరించుచున్నాడు. అతడు వానిచుట్టును గట్టె నిలుచుచున్నాడు.

వీనిలో నేదియు హాని నొందకుండునట్లు సమస్తప్రపంచమును తన మంగళహస్తములతో పట్టి యుంచుచున్నాడు. అతడు సమస్తజగత్తునకును ప్రాణస్వరూపుడై విరాజిల్లుచున్నాడు. అయినను అతడు వీని కన్నిటికిని అతీతుడు. సమస్త బ్రహ్మాండములును ఆయన గర్భమునందే ఇమిడియున్నవి.

ఏ పరమ పురుషుని చేసెగ మాత్రము చేతనే, కోట్ల కొలది బ్రహ్మాండములు గతులు తప్పక, ఒకదాని కొకటి అడ్డుమురాక, అనంతాకాశమునందు విహారము సల్పుచున్నవో, ఆయన వేలిగుర్తు లెక్కడ కానరావు? శరత్కాలరాత్రిల యందు, షోడశకళాపరిపూర్ణుడైన చంద్రుడుదయించి, మేఘము చాటుననుండి మేఘము చాటున కీడుచు, మధ్యమధ్య మేఘవిరహితగగనమునందు ప్రవేశించి, నిర్మలశుభ్రకిరణములతో భూమండలమునకు వెండిపూత పూయుచు, జగన్నోహనాకారుడై, నేత్రపర్వము గావించుచుండునో, అప్పుడా చంద్రజ్యోత్స్నయందు, ఎవనియంగుళి నిర్దేశమును చూడ గలుగుచున్నాము? ఎవని వేలి సైగ మాత్రము చేతనే కోటి కోటి లోకములు గగనవిహారము సల్పుచున్నవో, ఆ సర్వనియంతయొక్క వేలిచిహ్నమే చూడగలుగుచున్నాము.

ఎప్పుడు ఒక సాధుపురుషుడు సుఖజీవనము చేయుచు, ధర్మ మార్గమున నడువవలసి వచ్చినప్పుడు, కష్టములలో చిక్కుకొని తరువాత కొంతకాలమునకు ఆ కష్టములనుండి గట్టెక్కి తిరిగి సౌఖ్యము ననుభవింపుచుండునో, ఇట్లే ధర్మముకొఱకు నిరంతర సంక్రామము నల్పుచు - సుఖమునుండి కష్టమునకును కష్టము నుండి సుఖమునకును, పర్యాణము చేసిచేసి ధర్మమునందు బలిష్ఠుడై, సత్యమునందు దృఢవృత్తుడై, ధర్మరంగమున వీర పురుషుడై నిలువగలుగునో, అప్పుడు, అతని జీవనగ్రంథము నందు ఎవని వేలి గురుతును చూడగలము? అఖిలబ్రహ్మాం డమునందు జరిగెడు ప్రతిశుభకార్యమునందును ఎవని వేలి ముద్ర వేయబడియున్నదో, ఆ బ్రహ్మాండనాయకుని వేలి గుర్తునే చూడగలుగు చున్నారము.

మానవాత్మ ఎప్పుడు మోహాంధకారముచే ఆవరింప బడి, పాపప్రవృత్తులచే పరాజయము నొంది, పాపకార్యముల నాచరించి, పాపాచరణమువలని శోకముచే, పశ్చాత్తప్తమై, మనస్సాక్షి యొక్క పోరాటముచే, పాపములను దగ్ధము నొందించి, ఆత్మ ప్రసాదలబ్ధిచే, ఆ పాపసంతాపము నుండి పరిత్యాగము నొంది, నూతన బలముతో, నూతన ప్రకాశముతో, సంచారము చేయునప్పుడు, ఆ మానవాత్మయం దెవరి హస్తచిహ్నమును చూడగలుగుదుము? ఏది మనకు కానరాకయే, లోకమునందలి సమస్త ఘటనలను నియమించుచున్నదో, ఆ మంగళ హస్తముయొక్క చిహ్నమును చూడ గలము. ఎవని సంకల్పముచే దాహముచే తపించుచున్న ధరా

మండలము, వర్ష ధారల నొంది చల్లబడుచున్నదో, ఆయన యిచ్చచేతనే, తాపములచే తపించుచున్న హృదయములు, అనుగ్రహజలము నొంది శాంతి లాభము నొందుచున్నవి.

అనంత విశ్వముపై వ్యాపించియున్న దివ్యదృష్టి మన మీద పడుటలేదా? అనంత విశ్వమును పరిశీలించుచున్న దివ్య శేత్రము మనలను పరిశీలించుచుండలేదా? ఆయన మన ఆత్మలను సృజించి, ఈ భవనముద్రమునందు దించి, అనహాయులనుగా జేసి, విడిచిపెట్టిపోయెనా? మనపై నెంతెంత మూలిన్య పంకము చేరనిమ్ము, మనల నెన్నెన్ని పాపమకరములు పట్టి యీడ్వనిమ్ము; ఆయనదృష్టి మనపైన పడుటలేదా, లేక, ఉదాసీనభావముతో, ఇ దంతయు చూచి నహించు చున్నాడా? లేక, నిర్దాక్షిణ్య భావముతో చూచీ చూడనట్లు నటించు చున్నాడా? లేదు లేదు. ఆ కరుణాసముద్రుని యెడల దోష మెంచినయెడల, అపరాధము, అపరాధము. ఆయన సర్వద్రష్ట, దయాసాగరుడు. మన క్షేమముకొఱకు క్షణక్షణమును, అనేక మంగళవిధానములను విధించుచున్నాడు. ఇప్పు డీ యుపాసనా గృహమునకు మనలను ప్రేరేపించి తీసికొని వచ్చిన దెవరు? మన మెంత సోమరులము, ఎంత విషయానక్తులము, ప్రాపంచిక సుఖములయం దెట్లు మునిగి యున్నాము, మన హృదయమునం దెప్పుడును ఎటువంటి కుటిలభావములు సంచారము చేయుచున్నవి? ఇట్టి ప్రతికూలస్థితిలో నున్న మనలను, ఈ యుపాసనామందిరమునకు, ఈ పవిత్ర బ్రాహ్మసమాజమునకు, ఎవరాహ్వానము చేసి తీసికొనివచ్చిరి? ఎవడు సూర్యుని ప్రాతఃకాల

ముననే ప్రాచీముఖమున నుదయింపజేసి, మంచును విడగొట్టి, అరుణోదయకిరణములచే భూమ్యాకాశములకు బంగారుపూత పూయించుచున్నాడో, అతడే మనల నీ సాధుమండలిలో ప్రవేశపెట్టి, మన మనోమాలిన్యమును కడిగివేయుచున్నాడు. మన మిక్కడకు వచ్చి, ఆయన యనుగ్రహజలమునందు జలక మాడి, పవిత్రహృదయుల మైతిమి. మన మందరమును కలిసి, ఏకహృదయులమై, ప్రేమ పుష్పములతో ఆయన నర్పిం తము. భక్తి చందనముతో ఆయన పాదము లలంకరింతము. వైరాగ్యచామరములతో ఆయనకు వినరుదము, మనము మన భూతకాలదైన్యస్థితి స్మరణకు తెచ్చుకొన వలసిన యావశ్యకత లేదు. మన కాయన ఎప్పుడు దర్శన మిచ్చునో యని నిరీక్షించుకొని యుండవలసిన యావశ్యకతయు లేదు. ఆయన నిక్కడ ప్రత్యక్షముగా దర్శించి, ఇప్పుడే, మన సమగ్ర హృదయము నర్పింతము. అంతటను ఆయన ప్రభా వమే. అంతటను ఆయన యధికారమే. ఆయన సర్వసాక్షియై అంతర్బాహ్యములయందు విరాజిల్లుచున్నాడు. ఒక మహోన్నత పర్వత శిఖరము సధిరోహించి, అటనుండి మేఘమండలము లోనికి చొచ్చుకొనిపోయిన ఇంకొక పర్వతశృంగమును కాంచితమేని, అక్కడ ఆయన గంభీరభావమును దర్శింప గలము. సముద్రపు టాడ్డున నిలువబడి, నులుగులు గ్రీకుచు గంభీర నినాదము చేయుచున్న ఉత్తరంగతరంగమాలలకేసి చూచితమేని, అక్కడను ఆయన అధికారమును దర్శింపగలము. ఒక నదీతీరమున వృక్షచ్ఛాయలయందు నిలువబడి, నదీ

ప్రవాహము యొక్క విచిత్ర లీలల వీక్షించితిమేని అక్కడను ఆయన యానందలీలలను దర్శింపగలము. ఆయన ఒక చోట నున్నాడు, ఒక కాలమునం దున్నాడు అనునది లేదు. ఆయన సమస్తదేశములందును సమస్తకాలమునందును సమానముగా నున్నాడు. దేశకాలాతీతుడగు ఆయన సమీపమున, అంధకార బంధురమైన అమవసనిసియు, ప్రపంచగ్రీష్మభానునితో వెలుంగు ఘట్టమధ్యాహ్నమును, ఉభయమును సమానములే. ఆయన ఈ యనంతవిశ్వమునం దెట్లు విరాజిల్లుచున్నాడో అణువు అణువునందును అట్లే విరాజిల్లుచున్నాడు. ఆయన మానవాత్మలయొక్క ఆంతరతమ ప్రదేశములయందు స్థానము నేర్పరచుకొని యున్నాడు. లోకములోని సమస్త సుందరపదార్థములును ఆయన సౌందర్యము నుండియే, సౌందర్యమును గ్రహించుచున్నవి ప్రభాకరుడు ప్రభారాశి యగు ఆయన నుండియే, ప్రభ నొంది, జగత్తు నంతను ప్రభావంతము చేయుచున్నాడు. సుధాకరుడు, సుధామయుడగు ఆయననుండియే సుధ నొంది, జగ మంతటను సుధావర్షమును వర్షింపుచున్నాడు. తటిల్లతలు ఆయననుండియే విద్యుచ్ఛక్తి నొంది, కారు మబ్బులలోని గాఢాంధకారమును వెలిగించి కన్నులు మిఱుమిట్లు గొలుపుచున్నవి. ఆయన ఈజగత్తునకు వెలుగు, ప్రాణము. మన మాయనను దర్శింప లేకపోయినయెడల, జగ మంతయు కాంతి విహీనమై మాలిన్యవంతమై కానవచ్చును; అగణ్యనక్షత్రాభిరూపమైన అనంతాకాశము సైతము, శోభాశూన్యమై కానవచ్చును. ఆయన వినా ఈ జగ మంతయు శూన్యగృహము.

ఆయన లేనిహృదయము శూన్యహృదయము. ఆయన నారా  
ధింపని గృహము శ్మశానసమము. అట్టి శుష్కహృదయము,  
శుష్కగృహమువలని లాభ వేమి? ఈ విశ్వమునందు ఆ దేవ  
దేవుని దర్శింపలేనియెడల, మన హృదయ సింహాసనము  
నందు ఆ పురాణపురుషుని ప్రతిష్ఠింప లేనియెడల అప్పుడు  
కేవలము విషాదాంధకారమే. బాహ్యమునం దంధకారము,  
అంతరమునం దంధకారము. ఆయనయే లేనియెడల, యావ  
త్ప్రపంచము లక్ష్యహీనము, అర్థహీనము, తాత్పర్య  
శూన్యము, శృంఖలారహితము. మనుష్య జన్మ మెత్తియు,  
ఆయనను దర్శింపలేనియెడల, ఈ జన్మ నిష్ఫలము. కాని ఈశ్వ  
రుని కరుణామహిమ మెట్టిది! ఆయన తన్ను తానే మన  
కర్పించుకొని, మన ఆత్మలకు సంతృప్తి నిచ్చుచున్నాడు.  
మన ప్రేమ, కృతజ్ఞత, శోధ, భక్తి, పవిత్రత, ఈ మొద  
లయిన మంగళ భావము లన్నియు, కేవలము ఆయన నుపా  
సించుటచేతనే చరితార్థము లగుచున్నవి ఏ స్థానమునందు  
ఆయన యెడల కృతజ్ఞత గలిగిన బిడ్డ లందరు కలిసి, భక్తి  
పూరిత హృదయములతో, ఆయన నారాధింతురో, అదే దేవ  
లోకము. మన మైహికజీవితమును విరమించి, ఈ భూమం  
డలమునుండి తరలి ఆ యమృతనికేతనుని దగ్గరకు వెళ్ళినప్పుడు,  
అక్కడ మన మేమి సందర్శింతుము? త్రిభువనవంద్యుడు, లోకా  
రాధ్యుడు, సకలజనసంభజనీయుడు, పవిత్రమూర్తియగు పరమే  
శ్వరుడు సింహాసనాసీనుడై యుండగా, పరమేష్ఠ్యాది దేవతలు,  
ప్రహ్లాదాది భక్తులు, నారదాది ముసీంద్రులు, వసిష్ఠాది

మహర్షులు, బుద్ధుడు, జీససు, మహమ్మదు, కబీరు, నానకు  
 చైతన్యడు మొదలుగాగల జ్ఞానయోగులు, భక్తియోగులు,  
 కర్మయోగులు, అందరును గలసి, ఆయన యపరోక్షానుభూతి  
 నొంది, బ్రహ్మానందరసపానప్రమత్తులై, తన్మయత్వము  
 నొందుచు, ఆయన యనంత కల్యాణ గుణములను కోటికంత  
 ములతో సంకీర్తించుచు, ఆనంద గానము చేయుచు, అపరూప  
 నాట్యము నల్పుచు, ఆ యమృతపురుషు నుపాసించు  
 చున్నారు. అది నిద్రాజాగరణములు, తుప్తిపానలు, సుఖ  
 దుఃఖములు, జీవనమరణములు మొదలగు ద్వంద్వావస్థల  
 కతీత స్థానము. అవాఙ్మానన గోచరము. కేవలము అనుభ  
 వైక వేద్యము. మన మిహలోకమునం దుండగానే ఆయన  
 నారాధించి, ఆయన ప్రత్యక్షదర్శనమున కర్హుల మైతిమేని,  
 అప్పుడు, ఆ దేవత లందరితో కలిసి, ఆ దేవ దేవు నుపాసింప  
 గలము. మానవజన్మ మెత్తినందులకు, మన కెట్టి అమూల్య  
 మైన అధికారము కలదు ! మన ఆత్మ, సోపానము తరువాత  
 సోపానము నధిరోహించి, ధర్మోన్నతవధమున ప్రయాణము  
 చేసి చేసి, తుద కాయమృతపురుషుని యొడిలో చేరి విశ్రాంతి  
 నొందగలుగును. ఇదే, మానవ జీవితముయొక్క పురుషార్థము.  
 ఇదే, నరజన్మ మెత్తినందుకు ఫలము. మన మట్టి పరమపురు  
 షార్థము నొందగలుగునట్లు పరమేశ్వరు డనుగ్రహించుచు  
 గావుత !

ఓ పరమాత్ముడా! మేము నిన్నే శరణు జొచ్చుచున్నా  
 రము. మాకు నీ కంటె వేరుగతి లేదు. నీ ప్రేమ పవిత్రతా

సౌందర్యములు మా హృదయము నాకర్షించుచున్నవి. నీ సౌందర్యమును మేము అనంతకాలమువరకు ధారణ చేసి యుంచగలుగునట్లు కటాక్షించుము. అనంత విశ్వముచందు విభాకర సుధాకర విద్యుల్లతా తారకలు మొదలగు తేజ స్వంతములగు ఏ యే జ్యోతులు కలవో, వాని కన్నిటికిని కాంతి నొసంగువాడవు నీవే. నీ విమలజ్ఞానజ్యోతి చేతనే, ఈ జగత్సంసార మంతయు నుజ్వల మగుచున్నది. నీవు మా నేత్రజ్యోతివి, ఆత్మజ్యోతివి, జ్యోతుల కెల్లను జ్యోతివి. సౌందర్యముల కెల్లను సౌందర్యమవు. నీవు మా యాత్మలను పాపతాపములనుండి యుద్ధరింప దలచితివేని, వెంటనే, మమ్ము నీవైపునకు తీసికొని పొమ్ము. ఈ సంసారము నందలి యాత నల నింక సహింప జాలము. నీవు నిరంతరము మా కన్నుల యెదుట ప్రకాశింపుము. మేము నిన్ను విడువవలసి వచ్చిన యెడల, రవి శశి తారలు శోభావిహీనము లగును. ఓ ప్రాణ వల్లభా! నీవు మమ్ము సదా నీ యనుచరులను, సహచరులను గావించుకొనుము. మేము ధనమానయశస్సుల నాశింపము. నీవు తప్ప మాకు వేఱు శరణ్యము లేదు. నీవే మా సర్వస్వము. మమ్ము నిరంతరము నీ సహచరులనుగా, అనుచరులనుగా నుండ నిమ్ము. అదే మా గొప్పకోరిక. దానినే సఫలము చేయుము.

ఓమ్. ఏకమేవాద్వితీయమ్.



ఓమ్ తత్సత్.

## మహర్షి మహా పదేశములు



౧౬ వ ఉపదేశము

ఆత్మాన మేవ ప్రియ ముపాసీత.

పరమాత్మయే ప్రియతమ మైనదని తెలిసికొని, దానినే యుపాసింపుడు. ఎవడు పరమాత్మనే ప్రియతమమైనదని యుపాసించునో, అట్టివాని ప్రియవస్తు వెన్నడును, మరణశీలము కాదు. సమస్త వస్తువులతో, అత్యంత ప్రియమిత్రులతో, సన్నిహిత బంధువులతో, ప్రియతమ మగు శరీరముతో సహితము, ఎప్పుడో ఒకప్పుడు, విచ్ఛేదము కలిగి తీరును. బ్రహ్మముతో నెన్నడును విచ్ఛేదము కలుగదు. సర్వ సృష్ట, సర్వలోక రక్షకుడు, అగు పరమేశ్వరుని ప్రేమనేత్రముల సమక్షముననే ఈ సమస్త జగద్వ్యాపారము నడుచుచున్నది. ఈ సాగరసహిత మగు పృథివీమండలము, ఈ యనంతాకాశము నందలి అనంత కోటి బ్రహ్మాండములు, వీని యన్నిటిమీదను ఆయన ప్రేమ దృష్టి పరకాశించుచున్నది. ఆయన యావత్ప్రపంచమును ప్రేమించుచున్నాడు. కాని, అసంఖ్యాకము లగు ఈ జీవరాసులన్నియు, ఆయనను తెలిసికొని, ఆయనను తిరిగి ప్రేమింప జాలవు. జగత్తునం దెన్నిన్ని చేతనాచేతనవస్తువులు గలవో, అవన్నియు ఆయనయందు ప్రేమను ప్రత్యర్పణము చేయ

జాలవు. మనుష్యు డొక్కడే, ఆయన ప్రేమను గ్రహించి, తిరిగి ఆయనను ప్రేమింపగలడు. పరమేశ్వరుడు సమస్త జీవులను ప్రేమించుచునే యున్నాడు. వానిలో వేనిదగ్గరనుండియు, తన ప్రేమకు బదులు ప్రితిప్రేమ నపేక్షించుటలేదు. మనుష్యు నొక్కనినుండియే, ప్రితిప్రేమ నపేక్షించుచున్నాడు. అతడు మానవుని ప్రేమించుచున్నాడు. తిరిగి మానవునినుండి ప్రేమను ప్రితిగ్రహించుచున్నాడు. మనుష్యుడు కేవలము ఈ ప్రపంచమునందలి వస్తువులను మాత్రమే ప్రేమించి సంతృప్తుడై యుండజాలడు. విశ్వబంధువగు పరమేశ్వరుని ప్రేమించినప్పుడే మానవునకు సంతృప్తి కలుగును. ఆయన మనుష్యునినుండి ప్రేమ నపేక్షించుట చేతనే మనుష్యుని స్వతంత్రునిగా జేసెను. అందు వలననే మానవుడు పరమేశ్వరుని ప్రేమింపదగిన సువ్యవస్థలో నుంచబడి యున్నాడు. మనుష్యునికి ఇట్టి స్వాతంత్ర్యమునే ఇచ్చి యుండనియెడల, మనుష్యునినుండి ఆయన ప్రతిప్రేమ నపేక్షింప జాలడు. ఏ జీవులు ప్రికృతి కథినము లయి యున్నవో వాని నుండి ఆయన ప్రేమ నపేక్షించుటలేదు. ఎవరు స్వతంత్రులో ఎవరు హృదయపూర్వకముగా ఆయనను ప్రేమింపగలరో, అట్టి జీవులనుండియే, ఆయన ప్రేమను ప్రతీక్షించుచున్నాడు. వారే మనుష్యులు. ప్రీతి బలాత్కారముచే కలుగునది కాదు. ప్రార్థన చేతను లభించునదికాదు. ప్రేమను ధనముచేతను కొనజాలము. శాసనముచేతను ఆకర్షింపజాలము. దురదృష్టవంతుడైన కీర్తిత దాసుని దండించి యజమానుడు దాసుని ప్రేమ నాకర్షింప గలడా? స్వాతంత్ర్యమే ప్రేమ కాశ్రయభూమి, పునాది. మను

ష్యుడు తనను ప్రేమింపవలయునని ఈశ్వరేచ్ఛ. అందుకొఱకే ఆయన మనుష్యుని స్వతంత్రునిగా జేసెను. ఆయన మిగిలిన సమస్త నస్తువులను, సమస్త జంతువులను, ప్రకృతియొక్క అలంఘ్యములైన శాసనములచే బంధించి, కేవలము మనుష్యునికి మాత్రమే ఇష్ట మున్నయెడల అనుసరించుటకును, ఇష్టము లేనియెడల ఉల్లంఘించుటకును అనుకూలములైన ధర్మనియమముల నిచ్చియున్నాడు. ఆయన మనలను ప్రేమించు మని నిర్బంధించడు. ఏ యాత్మ, ధర్మమునం దున్నతి నొందునో ఏ యాత్మ స్వతంత్ర మైనదో ఏ యాత్మ సర్వబంధములనుండి విముక్తి నొందెనో, ఏ యాత్మ మంగళభావములచే పరిపూరితమై యున్నదో, అట్టి ఆత్మనుండియే ఆయన ప్రేమను ప్రతీక్షించును. ఏ యాత్మ పరాధీనమైనదో, తన మనఃప్రవృత్తులకు వశమై యున్నదో, ఏ యాత్మ విషయజాలమునందు తగుల్కొని, అలసి సొలసి అవశమై యున్నదో, దేనికి ధర్మము యొక్క మహాదర్శమును పాలించుటకు, తన ప్రవృత్తికి కొంచెమైనను వ్యతిరేకముగా పనిచేయుటకు రవంతయైనను బలము లేదో, అటువంటి యాత్మనుండి ఆయన ప్రతిప్రేమను పొందజాలడు. మనము ఆయనయొక్క ప్రేమ, పవిత్రత, మంగళభావము, ఇవన్నియు చూచి, మోహపరవశులమై, మనంతట మనము, ఏ ప్రేమ ఆయన కర్పింతుమో, అట్టి ప్రేమనే ఆయన స్వీకరించును; తద్భిన్నమైన దానిని, మఱి దేనిని ఆయన గ్రహింపడు. మఱియు ప్రేమయొక్క స్వభావ మిట్టిది. మన మెప్పుడు ధర్మమునం దున్నతి నొందుదుమో,

ధర్మము యొక్క సౌందర్యమును రామణీయకమును గ్రహింప  
గలుగుదుమో, అప్పుడు మనప్రేమ, మన వశము గాక,  
తనంతట తానే, మంగళ స్వరూపుడైన ఆ పరమేశ్వరుని  
మీదికి వెళ్ళి వ్రాలును; మనము పశువులవలె సంచరించి,  
మన హృదయమునందలి సమస్త మంగళభావములను చల్లార్చు  
కొన్నప్పుడు, మన ప్రేమ ఆయన వైపునకు ప్రవహింప  
జాలదు. మఱియు, ఏ యాత్మ సమస్త బంధములనుండి విముక్తి  
నొందినదో, ఏది ఇంద్రియములు విషయములు, చేయు దురా  
లోచనలనుండి, పన్ను ప్రలోభనములనుండి, అనాయాసముగా  
తప్పించుకొన గలదో, ఏది ధర్మమునందును మంగళభావముల  
యందును, ఉన్నతి నొందినదో, దేనికి ఈశ్వరుని ప్రేమించుట  
కన్న మఱియేదియు అభిరుచిగా నుండదో, అట్టిఆత్మయే, ఆయ  
నను ప్రేమించుట కొఱకు వేలకొలది విషయ సుఖములను తృణ  
ప్రాయముగా పరిత్యజింప గలదు; ధర్మమార్గమున తటస్థించు  
వేలకొలది విఘ్నములను, విపత్తులను అనాయాసముగా సతిక్ర  
మింపగలదు. సూర్యోదయమైన వెంటనే, నిశాంధకార  
మును, ప్రాతఃకాలపు మంచును మంత్రించినట్లు విడిపోవును.  
అదేవిధముగా మన హృదయాకాశమునందు ప్రేమోదయమైన  
వెంటనే, సమస్త భయములును, సమస్త విచారములును,  
తొలగిపోవును. అట్టి భాగ్యవంతుడగు సాధుపురుషునియొక్క  
హృదయక్షేత్రమునందు, ఆత్మప్రసాదము సుధావర్షమును  
వర్షించును. మనస్సాక్షియొక్క ఆదరపూర్వకసంబోధ  
వఃనడు నిర్మలచంద్రుడవతరించి, విమలజ్యోత్స్నను వెద

జల్లును. ఆ పండు వెన్నెలయందు, పరమేశ్వరుని ముఖసౌందర్యమును సుస్పష్టముగా చూడగలిగినప్పుడు, ఎంతయానందము! ఆశ్చర్యప్రసాదముయొక్క పవిత్రమైన వెలుగు, దానియందు ఈశ్వరునియొక్క విమలచుఖజ్యోతి. ఆత్మజ్యోతియందు పరమాత్మజ్యోతి. ఈపరిమిత జ్యోతి ఆ యనంత జ్యోతితో కలిసినప్పుడు, జీవాత్మ పరమాత్మతో సంయోగము నొందినప్పుడు, ఆ యపరోక్షానుభూతినమయమున, ఎంత ఆశ్చర్యకరమైన ప్రభ ! ఏమి యానందము ! అది నిరుపమానము, వాచామగోచరము. ఈ విధముగా, అద్వమవలె ఆత్మ ఎంత పరిశుభ్ర మగునో, దానియందీశ్వర ప్రతిబింబమును సుస్పష్టముగా ప్రకాశించును. మన ఆత్మ ఆయనతో సమ్మేళన మయినప్పుడు జగమంతయు సుధామయము, అమృతప్రాయము. అప్పుడు విశ్వము నవవస్తుధారిణి యగును. ప్రకృతి నూతనాలంకారభూషిత యగును. అప్పుడు విశ్వమే బ్రహ్మమందిరము. పవిత్రమూర్తి యగు పరబ్రహ్మమును, ప్రకృతి కోటి కంఠములతో స్తవము చేయుచుండును. విశ్వ మంతయు ఆయన శక్తితో, ఆయన మహిమతో, ఆయన దివ్యసుందరమంగళభావములతో పరిపూర్ణమై యుండును.

మన మెప్పుడు ఈశ్వరుని పరిత్యజించి, అల్పవిషయానక్తులమై యుందుమో, అప్పుడే ఈ ప్రపంచము మన యెదుట ఘోరమైన పాపధారిణియై కానుపించును. ఈశ్వరుని కంటె మఱి దేనియందైనను, అధికతరమైన ప్రీతిని స్థాపించితిమేని, దేనినైనను ఈశ్వరునికంటె ఎక్కువగా ప్రేమించితిమేని

దానివలననే మనము దుఃఖ మచుభవింపవలసి వచ్చును. అపారమైన ధన మార్జించుము, గొప్ప కీర్తిని సంపాదించుము, విశేషమర్యాదను పొందుము, గొప్ప గొప్ప బిరుదులను వహించుము. పీనిలో దేనివలనను నీ కాత్మశాంతి గలుగ జాలదు. ఇట్టి ఐహిక సుఖముల నార్జించుటలో సంక్షోభము, వానిని సంరక్షించుకొనుటలో సంక్షోభము, అవి పోయినయెడల సంక్షోభము. ఆదిచురడి అంతమువఱకు మనస్సంక్షోభమే. ఏ స్థితియందును శాంతి లేదు. అదియునుగాక, ఈ విషయములు శాశ్వతములు కావు. కాలము సంప్రాప్తమైనప్పుడు, ఈ ప్రాపంచిక విషయము లన్నియు నిమిషములో మటుమాయమైపోవును. తెప్పపాటు కాలములో ఇ వన్నియు నశించిపోవును. బ్రహ్మముకంటె, దారపుత్రధనజనాదికమే ప్రియతర మనిచెప్పు, విషయానకుడగు దురభిమానితో బ్రహ్మవాది చెప్పు సంగతి పరమసత్యము. మనము దేనిదేనిని ప్రీయతమమైన దని యెంచి దాని మోహమునందు పడి ముగ్ధులమై యున్నామో, దాని నెల్లను పరమేశ్వరుడే వినాశము నొందించుచున్నాడు, మన మనస్సును క్షణభంగురము లగు ఈ క్షుద్ర విషయములనుండి తప్పించి, శాశ్వతములగు ఆముష్మికసుఖములవైపునకు మరల్చుటకు, మనలను తనవైపున కాకర్షించుకొనుటకు, ఆయన పన్ను ఉపాయము లవరమితములు; ఒకప్పుడు ఆనందవర్షమును కురిపించును. ఒకప్పుడు హృదయవిచారణము గావించును. విధానములు భేదములు. ఉద్దేశ్య మొక్కటే. అతడొక్కడే ప్రీయతముడు. అతనికంటె ప్రీయతరమైనది మఱి

యొకటి లేదు. నీ వీ జీవితమునందు ఈశ్వరుని సంచయము (సంపాదనము) చేసుకొంటివా, నీ శాశ్వతజీవనమున కాధార మగు ధనమును సంచయము చేసికొంటివి. ఈ ధనము దొరికిన యెడల మిగిలిన సమస్తమును దొరికినట్లే. ఈ ధనము సంపాదితమైన యెడల మతి యేయభావమును ఉండదు. ఇది ఐహిక ధనమువలె నశ్వరమైనది కాదు, తులిప్ప పట్టునది కాదు, దొంగ లెత్తుకొని పోవునది కాదు. ఇది శాశ్వతమైనది. ఇది నీ వార్జింప గలిగినయెడల, దీనినుండి విచ్యుతి పొందుదు ననుభయము నీ కెన్నడును నుండజాలదు. సకలసమయముల యందును సర్వావస్థలయందును ఆయన మనకు తోడునీడయై యుండును. ఆ చిరజీవనసఖుడు, మనల నెన్నడును పరిత్యజింపడు. అట్టి మన ప్రాణవల్లభుడు మన ప్రేమకొఱకై యెదురు చూచుచున్నాడు. మన మాయనను హృదయపూర్వకముగా ప్రేమించలేనంత అనర్హులమా, కృతఘ్నులమా, నిర్భాగ్యులమా? ఈప్రపంచము. ఈశ్వరుని విడిచిపెట్టి, దానినే ప్రేమించ వలసినంత ప్రియమైనవస్తువా? మనల నీశ్వరునుండి విడదీయ గలిగినంత ఆకర్షణశక్తి ఈప్రపంచమునందు కలదా? ఈ ప్రపంచమునం దేయే సుఖములు కలవో అనన్నియు మన మెఱిగినవే. స్వయంభువు, నిర్వికారుడు, అగు ఆ యమృతపురుషు నుండి విచ్ఛేదము నొంది ఈప్రపంచమునందలి అశాశ్వతము లగు క్షుద్రీవస్తువుల నాశ్రయించి, మన మేమి చేయగలము? మన యనంతకాల జీవితమున కాధారభూత మగు ధర్మమును మన శాశ్వత జీవితమునకు ప్రభువును, ఆశ్రయిండు నగు నా

పరమేశ్వరుని పోగొట్టుకొన్న యెడల, మన కాత్మశాంతి యెక్కడిది, రక్షణ యెక్కడిది? రండు, సోదరులారా! రండు. మన మందరమును కలిసి, ప్రేమస్వరూపుడగు మన ప్రీయజనకునికి, మన ప్రేమపూర్వక హృదయముల నుపహారముగా సమర్పించి, మన జీవితములను సార్థకము చేసికొందము, రండు. మనము వారమున కొకసారి ఇక్కడ కలిసికొనుట వలని ఫలము ఈ ఒక్క దినము కొఱకా? ఇక్కడ, ఈశ్వరునియందు భక్తి, మానవులయందు ప్రేమ మొదలగు ఏయే కల్యాణ గుణముల నాన్వితముగా, అవన్నియు, మన హృదయమునందు చిరస్థాపితములై యుండునుగాక! ఇదే మన యుద్దేశము. ఇదే మన యాకాంక్ష. ఇప్పుడీ బ్రహ్మ మందిరమునందును, ఈ యుపాసనాసమయమున, ఆ పరమపురుషుని ప్రేమముఖమును, మఱల మఱపు రాకుండునట్లు, అధమము తీరిగి ఇక్కడ సమావేశమగు వఱకు, ఈయారు దినముల వఱకైనను, ఆ ముఖబింబము యొక్క ప్రతిబింబము వాడకుండునట్లు మన హృదయములయందు ధారణ చేయుదము ఈ యాఱు దినముల వఱకైనను హృదయము చల్లగా నుండునట్లు, మఱల తృప్తార్తులము గాకుండునట్లు, ఆయన ప్రేమరసము నిష్పడే తనవిదీర పానము చేయుదము. ఆశ్చోన్నతియే మన లక్ష్యము, రెండు గంటల కాలము మాత్రమే నిలుచు త్తణస్థాయి యగు భావోద్వేగమువలన లాభ మేమి? ఈ యుపాసనాసమయమున మన హృదయములయం దావిర్భవించు మంగళభావములు, మన యనుదినజీవితమునందు, మనోవాక్కాయకర్మలయందు ప్రకా



శింపనియెడల, ప్రాప్తించిక దుఃఖములనుండి విముక్తి నొందించి, మనల సభ్యున్నతి నొందింపనియెడల, పాప తాపముల యధికారము వ్యాపించని యున్నతస్థానమున మనల ప్రవేశ పెట్టనియెడల, నవజీవనముయొక్క ఇట్టి శుభలక్షణములు కానుపించని యెడల, మన మిక్కడకు వచ్చి లాభ మేమి? ఈ యుపాసనము వలని ఫల మేమి? ధర్మ మొక నాటిదా? ప్రేమ రెండు గంటల కొఱకా? ఈశ్వరు డీ క్షణము వాడా? ఆ దినమున కా దినము మనము ధర్మానుష్ఠానమునందు బలవంతులము కావలెను. ఆత్మపరీక్ష చేసికొని, మన హృదయము నందు, మూలమూలలయందు గూఢముగా దాగియున్న సమస్త పాపములను పారదోలవలెను. కామ క్రోధాద్యరిషడ్వర్గముతో దుర్మత దురాచార దురనుష్ఠానములతో, అనుక్షణసంగ్రామము నలుపవలెను. అహరహమును దయాసత్యశౌచములను, ప్రేమ, శాంతి తితిక్ష మొదలగు సాధుభావముల నార్జింపవలయును. ప్రతిదినము, ప్రతి సంధ్యాకాలమున, మనహృదయ ద్వారము తెరిచి, ఆయన యెదుట పెట్టవలయును. ఆయన యందు సంపూర్ణముగా ఆత్మనమర్పణము చేసి, మన జీవిత మొక మహాయజ్ఞము గావింపవలయును. ఆయన పరీత్యక్ష దర్శనము మనకు కాకుండునట్లు, మనకును ఆయనకును సమమ నిలిచియున్న అహంభావాది దుష్టభావములను పూర్ణాహుతి గావింపవలయును. ఇహమం దుండగానే, మన మాయనను సంపాదింపగలిగినయెడల, ఏ ప్రాప్తించిక భయమును మన కుండజాలదు. ఏ యభావమును మనల బౌధింపజాలదు. మనల

నాయన నిరంతరము తన మంగళచ్ఛాయయం దాచ్ఛాదితము చేసి, సమస్తకష్టములనుండియు, సంరక్షించుచు, సమస్త శుభములను సమకూర్చుచుండును. కాల క్రమమున మృత్యుదేవత మనల నాహ్వానము చేసినప్పుడు, విదేశము నుండి స్వదేశమునకు మఱలు యాత్రికునివలె, భర్త సన్నిధి కేగు భార్యవలె, తల్లి యొడిలోఁ జేరు బిడ్డవలె, తల్లి పాలు ద్రాగుటకై పరుగిడు గోవత్సమువలె, సాగరసంగమము చేరు మహావాహినివలె, పరమానందముతో, ప్రభువు పదనార విందముతో, మన పరమపిత సన్నిధానమున కేగగలము. సంపూర్ణ హృదయము, సంపూర్ణమోహనము, సంపూర్ణ ఆత్మ ఆయనకు సమర్పితము. ఓ పరమాత్మా! మా జీవితము నిస్సారమై యున్నది. మేము నరజన్మ మెత్తినందుకు ఫలము గాంచలేకున్నాము. పశువులవలెనే మేముచు జీవనము గడిపివేయుచున్నాము. విషయసుఖములయందే మా జీవితము వ్యర్థమగుచున్నది. దినదినమును, మా సోదరు లెందరో మృత్యువు వాతఁ బడుచున్నచు, ఈ జీవిత మశాశ్వత మని గ్రహింపలేకున్నాము. ఇట్టి యజ్ఞానాంధకారమునఁ బడియుండు మ మ్ముద్ధరించుటకు నీవుగాక సమర్థు లెవరు? తండ్రీ! నీ పాలఁ బడుచున్నారము. దోసి లొగ్గి యాచించుచున్నారము. మా పర్వస్వమును నీ కర్పించి నిర్భయముగా, నిర్విచారముగా, జీవనిర్వహణము చేయు భాగ్యమును లభింపజేయుము.

ఓమ్. ఏకమేవాద్వితీయమ్.

ఓమ్ శత్యమ్.

# మహర్షి మహాపదేశములు



౧౭ వ ఉపదేశము

“యథా సౌమ్య వయాఽసి వాసో వృక్షం సంప్రతిష్ఠంతే  
ఏవం హ వై తత్ సర్వం పర ఆత్మని సంప్రతిష్ఠతే”

ఓ ప్రియదర్శనుడా! నమస్త వక్షులు తాము వసించు  
చున్న వృక్షము నెట్లాశ్రయించుకొని యుండునో, అట్లే స్థావర  
జంగమాత్మకమగు ఈ విశ్వమంతయు, సర్వవ్యాపియు, సర్వా  
శ్రీయుడును, అగు పరబ్రహ్మమునే ఆశ్రయించియున్నది.

మనము మానవజన్మ మెత్తినందులకు పరమేశ్వరుని  
గుఱించిన జ్ఞానమును ఎంతవఱకు అర్జింపగలిగితిమి? ఆయనను  
ఎంతవఱకు ప్రత్యక్షముగా దర్శింపగలిగితిమి? ఆయన కల్యాణ  
గుణముల నెంతవఱకు అనుభవమునకుఁ దెచ్చుకొన గలిగితిమి?  
మన హృదయసీమలయందు ఆయన పరిశుద్ధస్వరూపము ఎంత  
విస్పష్టముగా ప్రకాశించుచున్నది? ఆయనకును మనకును గల  
సంబంధమును గుఱించి మన మెంతవఱకు అనుభవపూర్వక  
ముగా గ్రహింపగలిగితిమి? ఈ యంశములను గుఱించి మన  
మొకసారి ఆలోచించి చూతము. అతడు మహాత్ముడు, ప్రభువు,  
మహాపురుషుడు. అని శ్రుతులు ఉద్ఘోషించుచున్నవి. సూర్య  
చంద్రాదులవలె అత డొక మహాత్తమమయిన వస్తువు కాడు.

అతడు పురుషుడు. మన కత్యంత ప్రేమాన్నదు డయిన తండ్రి. వాత్సల్యనిధి యగు పరమపిత. ఆత్మసమర్పణము చేసినయెడల భయరహితమగు పరమపదము నొసంగ గల ప్రియజన కుడు. ఆయన ఎక్కడనో యొక రహస్యలోకమున, దూరాతి దూరమును, దురూహమును, దుష్కమమును అగు రహస్య ప్రదేశమున భక్తులెవ్వరును తనను సమీపింప లేకుండునట్లు తన సింహాసనమును సత్తిష్ఠించుకొని, ప్రచ్ఛన్నముగా దాగి యుండలేదు. చిరకాలము నుండి ఋషిపుంగవులు, మునిసత్తములు, తత్త్వవేత్తలు చేయు తపస్సులు నిరర్థకములు కావు. అసంతకాలమునుండి వ్యాకులచిత్తుల హృదయ గహ్వరముల నుండి వెలువడు ఆర్తనాదములు అరణ్యగోదనములు కావు. ఆయన విశ్వవ్యాపి, విశ్వమంతయు ఆయన కన్నులే. విశ్వమంతయు ఆయన చెవులే. నిశ్చలచిత్తముతో, నిష్కల్మషహృదయముతో, ఆయన శరణము వేడి, విఫలమనోరథులయిన వారు మందున కయినను కానరారు. చేయి జాచి ఆయన నడిగిన వారు వట్టిచేతులతో మఱలిపోయినట్లు, చరిత్రాయం దెక్కడను సాక్ష్యము కానరాదు. ఎక్కడనో వెదుకనేల? ఎవరినో అడుగనేల. ఈ యుపాసనామందిరమునందు చేరియున్న మనలో నెవ్వరు ఆయన నిర్దేశితకజాయమానకటాక్షమునకు సాక్ష్య మీయకుండ నుండగలరు? ఆయన తోడు నీడవలె, మనతో కూడ కూడ నధివసించుచున్నాడు. ఆయన మన కాశ్రయము. మన మాయన యాశ్రితులము. ఆయన మన హృదయములయందు అంతర్యామి యయి యుండి మన మర్పించు

భక్తిపుష్పములను ప్రేమతో గైకొనుచున్నాడు. హృదయ పూర్వకముగా మనము చేయు పార్థివనల నాలకించుచున్నాడు. ఆయనకును మనకును గల ఈ సత్యసంబంధము మన హృదయ ములయందు దృఢముగా ముద్రితమయి యున్నది. మన ప్రభు వయిన పరమేశ్వరుడు నేడుండి రేపు లేనివాడు కాడు. ఆయన పరమసనాతనుడు-పురాణపురుషుడు. అనంతకాలమునుండి అనంత కాలమువఱకు ఉండువాడు, దేశకాలాతీతుడు. దేశకాలములకు నియంత. పూర్వమొక కాలమునందు, అనాదిని చంద్ర సూర్యగ్రహసక్షతము లేవియు లేని సమయమున, కేవలము నిబిడమగు అంధకారము మాత్రమే సర్వత్ర ప్రసారితమయి యుండెను. అప్పుడు అనంతమును, అద్వితీయును, స్వప్రకాశుడును, జ్యోతుల కెల్లను జ్యోతియు నగు అద్వైత పరబ్రహ్మము మాత్రమే, ఆ నిబిడాంధకారమును వెలిగించుచు దివ్యతేజఃపుంజమయి విరాజిల్లుచుండెను. అప్పుడీ బ్రహ్మాండము లన్నియు ఆయన అనంతగర్భమునందు సత్తామాత్రముగ లీనమయి యుండెను. ప్రేమస్వరూపుడగు ఆ పరమపురుషుడు తన అవ్యాజప్రేమచే సృష్టి చేయ నంకల్పించెను. ఆయన సంకల్పమాత్రముచేతనే అనంతకోటి బ్రహ్మాండములుత్పన్నమయ్యెను. ఆయా బీజములనుండి వరి, యవలు, గోధుమలు మొదలగు ధాన్యముత్పన్నమయిన రీతిని, ఈ జగత్తు ఉత్పన్నము కాలేదు. జ్ఞానస్వరూపుడు, ప్రాణస్వరూపుడు నగు ఆ జగత్ప్రసవితయొక్క ఇచ్ఛాశక్తినుండియే, ఈ సర్వసృష్టియు నిస్సృతమయ్యెను. ఆయన ఇచ్ఛాశక్తి

నేటికిని విరామము నొందలేదు. ఆ యిచ్ఛాసోతము నేటికిని, జీవవంతముగా ప్రవహించుచున్నది. అనంతకాలమువఱకు అవిచ్ఛిన్నముగా ప్రవహించుచునే యుండును. ఆయన అందరికిని ఆశ్రయదాత. ఆయన మంగళేచ్ఛచేతనే సర్వమును ఉత్పన్నమయినది. ఆయన యిచ్ఛచేతనే సర్వమును పోషింపబడుచున్నది. అభివృద్ధి నొందుచున్నది. మన మీ పృథివియందుండగనే, ఈ ఐహిక జీవితమునందే, పై సమస్త సత్యములకంటె అమూల్యతరమయిన మరియొక సత్యమును అనుభవపూర్వకముగా గ్రహింపగలిగితిమి. ఆయన విశ్వమునందలి సమస్త జీవరాసులకును, ఆశ్రయ మిచ్చుచున్నాడు. సమస్త జీవరాసులను ప్రేమించుచున్నాడు. వాస్తవమే కాని, ముఱుఘ్యులమయిన మననుండి ఆయన ప్రతిప్రేమ నపేక్షించుచున్నాడు. జగమంతయు, జంతుజాల మంతయు, ఆయన కటాక్ష పీక్షణము చేతనే, సుఖముగా జీవననిర్వహణము చేయగలుగుచున్నది. కాని, వానలో వేనినుండియు, ఆయన ప్రతిప్రేమ నపేక్షించుటలేదు. ముఱుఘ్యునినుండి మాత్రమే, ఆయన ప్రతిప్రేమను గ్రహించుచున్నాడు. ఇదే ఆయనకును మనకును గల విశేష సంబంధము. ఈ భూమండలమునందు ఎన్నో జీవరాసులు కలవు. పరశ్శత్రునితో ఇట్టి విశేషసంబంధము మఱేజీవికిని కానరాదు. ఆయన మననుండి ప్రేమను ప్రతీక్షించుచున్నాడు గనుకనే, మన మాయనను తిరిగి ప్రేమింపగలుగు లాగున, మన హృదయపూర్వకమయిన ప్రేమను ప్రత్యర్పణము చేయగలుగులాగున, ఆయన మన కొక మహాధికారమును దయచేసి.

యున్నాడు. అమూల్యమయిన ఆ యధికార మేది? మన కాయన యనుగ్రహించిన యిచ్ఛాస్వాతంత్ర్యమే. ఆయన మనను స్వతంత్రులనుగా జేసి, మన మాయనను ప్రేమించు బాధ్యతను మనమీదనే యుంచెను. మనలను బానిసలనుగా జేసితన్ను ప్రేమించు మని నిర్బంధించుటలేదు. జ్ఞానమూర్తియయి, ధర్మదేవత యయి, శివస్వరూపు డయి, మన హృదయములందవతరించి, మనలను జ్ఞానవిపాసులుగను, ధర్మానక్తులుగను, మంగళభావసంపన్నులుగను చేసియున్నాడు. అపహాస సౌందర్యరాశి యయి, నిరుపమాన రమణీయమూర్తి యయి, జగన్మోహన స్వరూపు డయి, మన హృదయరంగమున నిరంతర నాట్యము సలుపుచున్నాడు. ఆయన చక్కదనమును జూచి మనను పట్టజాలక, విమోహితులమై, మన మాయనను ప్రేమింతు మని లావణ్యరాశియగు ఆయన సుందర వదనారవిందమును జూచి మన హృదయభ్రమరములు మన కనశము లయి ఎగిరి ఆయన మీద వ్రాలునని, ఇట్టి విచిత్రలీలల ననవరతము సల్పుచున్నాడు. ఇదే, ఆయన మనకు ప్రసాదించిన అధికారము లలో కెల్ల ప్రధానాధికారము. ఇదే, మనజీవితములో మనము సాధింపదగిన పరమలక్ష్యము. ప్రేమస్వరూపు డగు ఆ పరమపురుషుడు మన ప్రేమను ప్రతీక్షించుచున్నాడు గనుక, మనమును ప్రేమపూర్వకముగా మన సమగ్రహృదయమును, ఆయన కర్పితము. హృదయమును పవిత్రముగ జేసికొని, మనస్సునందలి కళంకమును, మాలిన్యమును కడిగివేసి, ఆత్మజ్యోతిని ఉజ్వలము గావించి, పరమప్రేమాస్పదు డగు మన

పరమపితను ప్రేమింతము. ఆయన హృదయపూర్వకమగు మన ప్రేమ నవేక్షించుచున్నాడు. బిడ్డలనుండి తండ్రి ఎట్లు ప్రేమను ప్రతీక్షించునో, నాయనా, బాబూ, రారా యని పిలుచుచు వారు వచ్చి కూరుచుండుటకు తన యొడి నెట్లు సిద్ధము చేసి యుంచునో, అదే విధముగా, మనమును పవిత్ర హృదయుల మయి, ప్రేమపూర్ణమగు తనయొడియందు మనంతట మనమే ఎప్పుడు వచ్చి విశ్రమింతుమో యని, మన ప్రియ జనకుడును అనుక్షణమును ప్రతీక్షించుచున్నాడు. తండ్రికి పుత్రగాత్ర పరిష్కారము కంటె ఏది యానందకరము? అట్లే నా సంతాన మెప్పుడు వచ్చి, నా కాలింగనసుఖము నిచ్చునో యని, మన పరమపితయు ప్రతీక్షించు చున్నాడు. ప్రేమయే మనకు గల సమస్తభాగ్యము, అదే మన సర్వస్వము. మన ప్రేమ, మన కెప్పుడు పరమేశ్వరుని పితృభావముతో చూచుటకు తోడ్పడునో, అప్పుడే, మానవకోటిని భ్రాతృభావముతో నాలింగనము చేసికొనుటకు తోడ్పడును. ఆప్రేమ మన కేకార్యమును చేయుటకు తోడ్పడినను, ఆ కార్యము పవిత్ర మగును. ఆప్రేమ ఈశ్వరునియందు లగ్నమయి, ఆయనతోడి సంస్పర్శమువలన, పరిశుద్ధమయి, మఱల ప్రపంచమునందు ఎప్పుడు వ్యాపించునో, అప్పుడే అది సకలస్థానములను తన ముగళోదకములచే నభిషిక్తములు గావించును. ఇట్టి భాగ్యము, ఇట్టియానందము, మనకు లభించుచుండగా, మన మాయనను ప్రేమింపకుండ ఎట్లూరకుండగలము? ప్రేమస్వరూప మగు ఏ కల్పవృక్షచ్ఛాయయందు మనము చిరకాలము సుఖంపవలసి యున్నదో, ఆయన విషయము.



మయి, మన ముదాసీన భావముతో నుండి కాలము గడిచి వేసినయెడల, మనమెంత భాగ్యహీనుల మగుదుము? అట్టి దుర్దశ మన కెన్నడును ప్రాప్తింప కుండునుగాక!

జడజగత్తునకును, ఆయనకును గల సామాన్యసంబంధము వంటిదిగాక, మనకును ఆయనకును ఇంకొక విశేష సంబంధము కలదు. ఈ బ్రహ్మమందిరమునకు దీని పునాది ఎట్లాశ్రయమో, ఈ వెలుగునకు వాయువునంటి ఒకసూక్ష్మపదార్థ మెట్లాశ్రయమో, అట్లే, పరమేశ్వరుడు సకలాశ్రయములకును ఆశ్రయడు. పునాది లేకపోయినయెడల, ఈ మందిర మెట్లు నిలువ జాలదో, ఒక సూక్ష్మపదార్థ మాశ్రయముగా లేనియెడల, ఈ వెలుతురు రెట్లు ప్రసరింప జాలదో, అదే విధమున, ఆయన యాశ్రయము లేనియెడల, మన మెవ్వరమును ఉండజాలము. పక్షు లన్నియు తమ వాసస్థానమయిన వృక్షము నెట్లాశ్రయించి యుండునో, అదేవిధమున సకలభువనములును, సమస్తజీవ రాసులును, పరమాత్మ నాశ్రయించియే యున్నవి. సామాన్యముగా, సకలజీవరాసులకును ఆయనకును గల సంబంధ మిదే, ఆయన అందరికిని ఆశ్రయదాత. ఆయనకును మనకును ఇంతకంటె అధికమయిన విశేషసంబంధ మింకొకటి కలదు. కుమారుడు తండ్రికి ఎట్లు ఆశ్రితుడో, ప్రజలు రాజునకు ఎట్లు ఆశ్రితులో, భృత్యుడు ప్రభువునకు ఎట్లు ఆశ్రితుడో, అట్లే మనమును ఆయన యాశ్రితులము. మన మాయనకు చిరకాలదాసులము, చిరకాలప్రజలము, చిరకాల సంతానము. మన కాయన తండ్రి, తల్లి, ప్రభువు. స్వతంత్రుడగు ఒకపురుషునికిని, స్వతంత్రుడగు మఱియొక

పురుషునికిని ఎట్టి సంబంధమో, ఆయనకును మనకును అట్టి సంబంధమే. తన్ను ప్రేమించు మని ఆయన మనలను బలవంత పెట్టడు. మనము స్వతంత్రులము. మన ధర్మప్రకృతి మనమీద నిర్బంధముగా అట్టిబాధ్యతను మోపుటలేదు. ఆయన మనలను జడిపించి, భయపెట్టి తన్ను ప్రేమించునట్లు చేసికొనుట లేదు. అతడు ముందు మనలను ప్రేమించి, తరువాత మనప్రేమ నొకర్పించుచున్నాడు. “అభ్యున్నతి నొందుడు. మీయాత్మలను ధర్మబలముచే బలయత్ములు గావించుకొనుడు. మీహృదయములను మంగళభావములతో సంపూర్ణము గావించుకొనుడు. నా దగ్గటకు వచ్చి శాంతిలాభము నొందుడు” అని ఆయన మన కాదేశించుచున్నాడు. కాని, ఆయన యొక్క ఈ మహాదేశమును మనము సకలసమయముల యందును పాలింపజాలకున్నాము. మనము దుర్బలుల మని మనము తెలిసికొనుచున్నాము. మనమీదనే భారము వేసుకొని, మన స్వశక్తివలన కొంచెమయినను చేయజాలకున్నాము. మన బుద్ధిబలమువలన మన పుణ్యకార్యముల వలన, మన జీవితమునందలి ఈ పరమలక్ష్యమును సాధింపలేకున్నాము. మన మిట్టి దుర్బలులము, కించిద్జ్ఞులము, హీనులము అని అనుభవపూర్వకముగా నెప్పుడు తెలిసికొందుమో, అప్పుడు స్వాభావికముగా, సర్వాశ్రయుడు, జగదీశ్వరుడు అగు మన పరమపితను, మనకు తోడుపడు మని ఆహ్వానము చేయుదుము. మన జీవితముయొక్క యావద్భారమును ఆయన మీదనే వేయుదుము. ఆయన తప్ప మనకు వేరుగతి లేదని

తెలిసికొని ఆయనకు శరణాపన్నుల మగుదుము. అప్పుడే, వ్యాకుల హృదయముతో ఆయనను మనము ప్రార్థింపగలము. మన సమస్త సుఖ దుఃఖములను ఆయనకు నివేదింపగలము. అప్పుడే, ఆయన మన ఆశలను పూర్ణము చేయువాడు, మన భారమును వహింపగలవాడు, మన యభీష్టములను తీర్చగలవాడు అని తెలిసికొందుము. అప్పుడే ఏ గురూపదేశమును అవసరము లేకయే, మనంతట మనమే, “ప్రాణేశ్వరా! నీవు నాకు ఏకమాత్రీరక్షకుడవు, నీకంటె నాకు వేఱు రక్షకులు లేరు. నా ప్రాణమును, నా హృదయమును, నా సర్వస్వమును నీ వశము చేసికొమ్ము” అని ఆయనను వేడుకొందుము. మనంతట మనమే మన సర్వస్వమును ఆయనకు సమర్పింతుము.

మన సమస్త భారమును, విశ్వాసమును, శ్రద్ధాభక్తులను ఆయనకు సమర్పించునప్పటి మంగళభావమును, ఔదార్యభావమును, మన మిప్పుడు మన హృదయములయందు ధారణచేయజాలము. యావత్ప్రపంచమును ఆ విశుద్ధభావమును ధారణచేయజాలదు. ఆ ఆంతరంగిక సంపూర్ణ నిర్భరభావము యొక్క ప్రకాశభావమే ఉపాసన. నే నాయన యాశ్రితుడను, నా కాయన ఆశ్రయదాత, నేను క్షుద్రుడను, ఆయన మహాత్ముడు, అని నే నెప్పుడు తెలిసికొందునో, నా సమస్త అభావములను పూర్ణము చేసికొనుటకు, నాకు గల లోటుపాటుల నన్నిటిని తీర్చుకొనుటకు, ఆయన వైపునకే, ఎప్పుడు నా దృష్టిని మరల్చుకొందునో, అప్పుడే గూఢమును అష్టక్తమును అగు నా గంభీరభావము ఉపాసనయందు

సువ్యక్తమగును. ఆ సుగభీరభావము నా హృదయమునందు ఏమూలనో దా?యుండజాలదు. అప్పుడు, నా హృదయాంత రాళమునుండి, “నన్ను అనత్యమునుండి సత్యమునకు తీసికొని పొమ్ము. అనిధకారమునుండి వెలుగునకు తోడకొని పొమ్ము. మృత్యుపథమునుండి తప్పించి అమృతత్వము నొందించుము” అను ప్రార్థన బయలు వెడలును.

ఆయన యుపాసనయందే మన సవజీవితముయొక్క ప్రారంభము. ఆయన యుపాసనయందే మన అంతజీవితము యొక్క ఫలము. మన వర్తమాన సుఖమునకయి ఆయన నుపాసితము. భూతకాలమునందు మనము పొందిన అభ్యున్నతకయి, కృతజ్ఞతాభావముతో ఆయన నుపాసితము. భవిష్యత్కాలమునందు మనము పొందబోవు ఆనందమునకయి ఆయన నుపాసితము. వర్తమానకాలమునందు ఆయన మనకు ప్రత్యక్షపిత యనియు, పరమపూజనీయదేవత యనియు తెలుసుకొని, భక్తి శ్రద్ధలతో ఆయన నారాధితము. గత కాలమునందు ఆయన ప్రసాదముచే అవిచ్ఛిన్నముగా మన మనుభవించిన సమస్త సుఖములకొరకు, ఆయనకు కృతజ్ఞతా పూర్వక అభివందనములు సమర్పితము. మన భవిష్యజీవితము నందు, పాపప్రసాదములతో పోరాడి జయశీలురము కాగ లుగుటకు, ఆయన ప్రసన్నముఖమును ప్రత్యక్షముగా దర్శింప గలుగుటకు, ఆయన పాదపద్మముల చెంత జేరి, మనఃపూర్వక ముగా ప్రార్థితము. మన మాయనను చిరకాల మారాధింప గలుగుదుముగాక ! ఆయన ప్రేమసారభమును, మంగళభావ

మును దినదినమును ఆస్వాదనము చేసి, కృమోన్నతి నొంది ఆయనను పూజింతము. చిరకాలము ఆయన యరుగ్రహము ననుభవించుచు, ఆయనమీదనే భారము వేసి, ఆయననుండి బలమును, వీర్యమును, పుణ్యభావమును గ్రహింతము. దినదినము, ఆయన కృపావర్షమునందు స్నానము చేసి మన హృదయములయందలి కృతజ్ఞతాభావము నుజ్వలము గావించుకొందము. వారము వారమును ఇట్టి హృదయపూర్వకమయిన ఆరాధనమునే సాధనచేసి, మన జీవితములను చరితార్థములు గావించుకొందము.

ఓ పరమాత్ముడా! మా హృదయములు అంధకార బంధురము లయి యున్నవి. నీ జ్ఞానజ్యోతిని వెలిగించి, నిన్ను గుఱించిన యథార్థజ్ఞానమును మాకు బోధింపుము. అశాశ్వతములగు ఇహలోకభోగములనుండి మా మనస్సును మరలించి, శాశ్వతములగు ఆధ్యాత్మికసుఖముల వైపునకు మా దృష్టిని ప్రసరింపజేయుము. మృత్యుపథమునుండి మమ్ము తప్పించి అమృతత్వము నొందింపుము. బీడుభూములవలె కళావిహీనములయియున్న మా హృదయసీమలయందు నీ కృపావర్షమును వర్షింపజేసి, భక్తిపుష్పములను పుష్పింపజేయుము. అనాధులమగు మమ్ము రక్షింప నీవుగాక మఱియెవ్వరు సమర్థులు? తల్లివయినను నీవే, తండ్రి వయినను నీవే, గురు వయినను నీవే, సమస్త బంధువులును నీవే, నిన్నే శరణము వేడుచున్నాము. మా మొఱు లాలగించి, మమ్ము నీ చెంత జేర్చుకొనుము. ఇదే

నీకు సాష్టాంగ ప్రణామము లాచరించుచున్నాము. ఆశీర్వాదించి రక్షింపుము.

ఓమ్ ఏకమేవాద్వితీయమ్

ఓమ్ తత్సత్.

మహర్షి మహాపదేశములు



౧౮ వ ఉపదేశము

తగ్గంహ దేవ మాతృబుద్ధి ప్రకాశం

ముముక్షుర్వై శరణ మహం ప్రపద్యే.

స్వప్రకాశుడును, నా ఆత్మను బుద్ధిని ప్రకాశింపజేయు వాడును, అయి స అద్వైత పరబ్రహ్మమును, నేను మోక్షా సక్తుడ నయి, శరణ జొచ్చుచున్నాను.

పరమేశ్వరునకు సమస్త జగత్తునకును, ఏ సంబంధమో, ఆ ఆశ్రయ ఆశ్రిత సంబంధము, ఆయనకును మనకును సమానమే. అఖిలబ్రహ్మాండములకు ఆయన యెట్లు ఆశ్రయుడో, అట్లే మనకును ఆశ్రయుడు. ఆయన ఆశ్రయమును విడిచి, ఈ యనంత విశ్వమునందు ఒక్క అణు వయినను ఉండజాలదు. అట్లే మనమును ఆయన యాశ్రయమును విడిచి, క్షణకాలమయినను

ఉండజాలము. ఆయనకును సమగ్రసృష్టికిని గల ఇట్టి సామాన్య సంబంధము గాక, మనకును ఆయనకును ఉచ్చతరమయిన, గురుతరమైన, మఱియొక విశేష సంబంధము కలదు. అది అతి సగూఢమును, అత్యంతగాఢతరమును అయి యున్నది. ఆయనతో ఇట్టి మధుర సంబంధము జగత్తునందలి మతేవస్తువునకును లేదు. తేజస్వంతము లగు సూర్యచంద్ర సక్షతాదులకుగాని, వీర్యవంతములగు పృథివ్యాదిభూతములకు గాని, ఆయనతో అట్టి సంబంధము లేదు. కేవలము మనుష్యునకు మాత్రమే, ఈశ్వరునితో నట్టి చుట్టటికము గలదు. ఆయనతో అట్టి సన్నిహిత సంబంధము కలిగియుండుటచేతనే, మన మందరమును, ఇప్పు డీ యుపాసనామందిరమునందు చేరియున్నాము. సమస్త జీవరాసులును ఆయనయందే యున్నవి. ఆయనవలననే పోషింపబడుచున్నవి. మనయెదుటనుండు ఈగోడలు, ఈ స్తంభములు, ఇవన్నియు ఆయన ఆశ్రయమునందే యున్నవి. కాని, ఈ ఆశ్రయ ఆశ్రితభావము వీనిలో నేవియు గ్రహింపజాలవు. పృథివ్యాది మహాభూతములుగాని, సూర్యచంద్ర సక్షతాద్రితేజోరాసులు గాని, పశుపక్ష్యాదిజీవరాసులు గాని, తమకు పరమేశ్వరుడు ఆశ్రయ డనియు, తా మాయన ఆశ్రితులమనియు, ఆయన ఆశ్రయమునువిడిచి, తాము ముహూర్తకాల మయినను ఉండజాలమనియు, తమకు గల సమస్త శక్తులును ఆయననుండియే పొందుచున్నామనియు, గ్రహింపజాలవు. ఇట్లు గ్రహింపగల శక్తి, ఇట్టి మహాధికారము కేవలము మానవునకు మాత్రమే కలదు, జగత్పిత, తన అవ్యాజప్రేమచే,

విశ్వమునందు మరిదేనికిని లేని ఇట్టి అమూల్యమయిన జ్ఞాన ధనమును, మనుష్యునకు ప్రసాదించి యున్నాడు. కనుకనే మనుష్యునండి ఆయన పూజను కోరుచున్నాడు. ప్రేమ నపేక్షించుచున్నాడు. ఆయన స్వయముగా ఒక మహద్వస్తువు కాడు. ఆయన ప్రేమాస్పదుడును ధర్మాశ్రయుడును అగు ఒక మహాపురుషుడు. అండజ్ఞానము, పరిపూర్ణ మంగళోద్దేశము, అమోఘమగు ఇచ్ఛాశక్తిగల యొక మహాపురుషుడు. కనుకనే ఆశడు మననండి ధర్మమును ప్రేమను అపేక్షించుచున్నాడు. ప్రేమనిధి యగుటచే, మన హృదయములయందు ధర్మ స్వరూపుడయి ప్రకాశించుచు, ఆయన నారాధించు విధానమును, ఆయనను ప్రేమించు పద్ధతిని మనకు బోధించుచున్నాడు. ఆయన నారాధించుటకు, సాధన సామగ్రియు, ఆయనయే మనకు సమకూర్చుచున్నాడు. ఆయన మన హృదయోద్యానములయందు శ్రద్ధ, భక్తి, ప్రేమ మొదలగు దివ్యపుష్పములను వికసింప జేయుచున్నాడు. మన మాయనను మన హృదయసీమలయందు సింహాసనము వేసి కూర్చుండబెట్టి, ఈ పుష్పములతోనే పూజచేయుచున్నాము. శిలాసిగ్నితములగు ప్రాచీరములతో కట్టబడిన, పరిమిత భౌతిక దేవాలయములకంటె అనంతవిశాలము లగు మన హృదయ మందిరములే, ఆయనకు ప్రియతరస్థానములు. నే డుండి రేపు వాడిపోవు భౌతికపుష్పములకంటె, సౌరభవిహీనము లగు సువర్ణపుష్పములకంటె, నిరంతరవికాసస్వభావము గల మన హృదయ పద్మములే ఆయనకు ప్రియతరములు. మన హృద



యములను పరీక్షించగల ఆ పరమపురుషునకు, వివిధాడంబకములతో గూడిన బాహ్యోర్చనలకంటె హృదయపూర్వకముగా నర్పించిన భక్తికణములే అధికరసవంతములు. నిర్బంధముచేగాక, మన యిచ్ఛానుసారముగా నాయనను పూజింపగలుగుటకై, ఆయన మనను స్వతంత్రులనుగా జేసెను. మన మాయన నారాధించి సుఖింపవచ్చును. ఆయనకు దూరముగా తొలగి కష్టముల ననుభవింపవచ్చును. ఉభయకార్యములకును మనకు స్వాతంత్ర్యము కలదు. దండము చేత బూని, భయమును పురిగొల్పి, సేవకులచే పని చేయించు కూీరు డయిన యజమానునివలెగాక, బిడ్డను చేరదీయు తల్లివలె, ఆయన మనను ప్రేమతో నాహ్వానించుచున్నాడు. “బిడ్డలారా, రండు. మీ ఆత్మలను, మీ మనస్సులను నా కర్పింపుడు. భక్తిశ్రద్ధలతో నన్నర్పింపుడు. నాకు నమస్కరింపుడు. శాశ్వతానందమును గైకొనుడు. తుచ్ఛము లగు విషయ సుఖముల నాశింపకుడు. అవి నశ్వరములు. సత్కమును నిత్యమును అగు ఆధ్యాత్మికానందమును చూరగొనుడు” అని మృదు మధుర స్వరముతో మనను పిలుచుచున్నాడు. ఆయన ఏ మేమి కోరుచున్నాడో, దాని నెల్లను ఆయన కర్పింతము. దాని నాయన ప్రేమపూర్వకముగా గ్రహించును. లోకములో ‘మనది’ అనదగిన దేమున్నది? ఒక తృణముపయినైనను మన కధికారము లేదు. ఒక ఇసుక రేణువు నయినను మనము సృష్టింపజాలము. ఆయన నిష్కారణ ప్రేమచే, దాన విక్రియ సత్తాది సమస్తాధికారములతో, సమస్తస్వాతంత్ర్యములతో, మనకు దయచేసిన మన

హృదయములు తప్ప, 'మనది' అని చెప్పుకొనుటకై న లేశ మాత్రమును ఈ విశ్వమునందు లేదు. ఇట్టి విషయములో మన మాయన కియ్యరాని దేమున్నది? మనంతట మనము దేనిని సంపాదించియుండలేదు. స్వార్జిత మనునది మన కణు మాత్రమును లేదు. ఎవరినుండి సమస్తము గ్రహింపగలిగి తిమో, వానిని ఆయన తిరిగి కోరినప్పుడు, ఆయనకు ప్రత్యర్థణ చేయుటలో సంకోచ మెందుకు? ఆయన పాదపీఠముమీద, కామకోఢి నమస్త పశుభావములను, బలిగా నర్పితము. ప్రేమభావముల సభ్యుని నొందించి, ఆయన చరణ కమల ములయం దర్పితము. హృదయమునందలి అవిశ్వాస ద్వేష సంశయాది సమస్త కంటకములను, ఊడబెరుకుదము. హృదయ పుష్పముల నన్నిటిని వికసింపజేసి, ఆయనకు పుష్పాంజలి సమర్పించి, ఆయనను మన భక్తికుసుమ సౌరభము నాఘాగ్రాణింప జేయుదము. జగ దేకవీరుడు, త్రిలోకాధినాథుడు అగు ఆ దివ్య సుందరమూర్తి, భిక్షుకుడై, మన హృదయద్వారముకడ వేచి యుండగా, భక్తిభిక్షము పెట్టగల భాగ్యము మనకు లభించి నది. ధన్యుల మైతిమి. నునకు గల సర్వస్వమును ఆయనకు సమర్పించి కృతార్థుల మగుదము.

మన మెవరిని పూజించుటకై ఇచ్చట చేరియుంటిమో, అతడు మనలను ఉదాసీనభావముతో, నిర్లక్ష్యభావముతో, చూచుచుండుటలేదు. మన ప్రార్థనలకు, అర్చనలకు, ఆయన కేవలము మూగసాక్షివలె తటస్థుడుగా లేడు. ఆయన మనతో కూడ నున్నాడు. మనకు సకలశుభకార్యముల యందును

సాహాయ్యము చేయుచున్నాడు. ఈ నిమిషమునందు సహితము, ఆయన మన హృదయములయందుండి, మన ప్రేమను భక్తిని ప్రస్ఫుటీకృతము చేయుచున్నాడు. ఆయన మన మనస్సులయందు సమస్తపవిత్రభావములను ఉద్దీసనము చేయుచున్నాడు. మంగళభావములను ప్రేరేపించుచున్నాడు. స్వాతంత్ర్యభావమును బలపరుచుచున్నాడు. ధర్మభావములను పెంపొందించుచున్నాడు. చూడుడు! ఆయనకును మనకును ఎట్టి నిగూఢసంబంధమో! ఆయన మనమీద అజస్రము తన ప్రేమవర్షమును కుంభవృష్టిగా కురిపించుచున్నాడని మనము తెలిసికొన్నప్పుడు, అనవరతము తన అమోఘసాహాయ్యమును మనపయి ప్రవహింపజేయుచున్నాడని, మనము తెలిసికొన్నప్పుడు, మనము మన సమస్తప్రేమను, సమస్త విశ్వాసమును ఆయనయందు సమర్పించుటకు వెనుకంజవేతుమా? ఓ సాధు యువతీ యువకులారా, మీరు పాపప్రలోభములతో పోరాటము సల్పి, విజయ మొందవలయునని దృఢ సంకల్పు లయి యుగ్మారు. మీ కీ ధర్మరంగమున విజయశంఖమును పూరించి, ధైర్యమందుభిని మోగించి, వీర్యోత్సాహములను ప్రజ్వలింపజేయగల నాయకు డెవడు? మీరు మీ దుర్బలత్వమును తెలుసుకొనుచున్నారా? శత్రువును సంహరించుటలో మీ సహస్ర సహస్ర ప్రయత్నములు విఫలములగుట గాంచి నిరుత్సాహు లగుచున్నారా? ఉచ్చితర సోపానముల నధిరోహించి, మోక్షసామ్రాజ్యమును చూరగొని, విజయపతాకమును స్థాపించుటకు మీకు సామర్థ్యము చాలదని,

మీ రధైర్యపడుచున్నారా? వద్దు వద్దు. అట్లెన్నడును నిరాశలు కావలదు. మన పరమపితయగు పరమేశ్వరుడు, మన అంతశ్శత్రువులతో, బాహ్యశత్రువులతో, పోరాడి విజయము గాంచుటకు కావలసినంత దివ్యబలమును, దుర్బలములయిన ఈ మర్త్యదేహముల యందే ప్రేరణచేయుటకు సంసిద్ధముగా నున్నాడు. ఆయన మన హస్తములను పట్టుకొని, విషమస్థానముల యందు నడిపించి, పాపతాపముల నుండి సంరక్షించి, సురక్షితమయిన స్థానమును చేర్చుటకు కృతసంకల్పుడయి యున్నాడు. రణరంగమునందు గాయములు తగిలి శిథిలము లయి యున్న మన శరీరములను తన అమృతహస్తముయొక్క స్పర్శమాత్రము చేతనే, దివ్యదేహములుగా మార్చుటకు సమకట్టియున్నాడు. మన మందరమును ఆ యమృతనికేతనుని సాన్నిధ్యమున చేరుటకు ప్రయోణము చేయు యాత్రీకుల మయియున్నాము. ఆయన శరణు జొచ్చినయెడల, మార్గమధ్యమునందు ఏ యపాయమును పొందక, ఏ కష్టమునకు లోనుగాక, నిర్విఘ్నముగా, మన గమ్యస్థానమును పొంది, మాననజన్మమును సార్థకము చేసికొనగలము.

అభయప్రదాత యగు పరమేశ్వరుని యాశ్రయమును మన మెప్పుడు పొందగలుగుదుమో, అప్పుడు మన కింకేమి భయము? ఆయన మనను స్వతంత్రులనుగా జేసి, మనను విడిచి పెట్టియుండలేదు. ఆయన మనకు వెంటవెంటనే యున్నాడు. ఆయన మనకు స్వాతంత్ర్యము నిచ్చి, మన యుద్దేశక్తులమీదనే, మన జీవితముయొక్క యావద్భారమును ఉంచియుండలేదు.

మన జీవితప్రయోగమునందు, మన స్వశక్తిని నడుచుచు, ఒక సారి పడి, మ మ్ముద్ధరింపు మని కేక వేసినయెడల, ఆ కేకకు అండనంత దూరములో తాను కూరుచుండి, మన కర్మము మన మనుభవించుమని, ఉదాసీనభావముతో, ఆయన మనలను విడిచిపెట్టియుండలేదు. అట్లు మనను వదలివేసి తా నెక్కడనో దూరముగా పోయి కూర్చున్న యెడల, మన కట్టి స్వాతంత్ర్యము లేకపోయి యుండుటయే మే లయి యుండును. మనము మన దౌర్బల్యముచే, పాపప్రభావములయొక్క వలలో, నొక సారి చిక్కుకొనిన యెడల, మన పునరుద్ధరణమునకు ఆశయే లేకపోయి యుండును. ముక్తజీవుల మగు మన జీవితముకంటె బద్ధజీవులగు పశుపక్ష్యాదుల జీవిత మే మెగుగయి యుండును. పశు పక్ష్యాదులు తమ కాయన ఏ నియమముల నేర్పరచియున్నాడో, వాటిని మీరజాలవు. ఆ నియమముల నుల్లంఘించుటకు వానికి స్వాతంత్ర్యము లేదు. అవి సృష్ట్యాదినుండియు, ఆయన యెల్లు నడిపించుచున్నాడో, అట్లే నడుచుచున్నవి. సుఖజీవనము చేయుచున్నవి. వాని సుఖమునందు వృద్ధియు లేదు. క్షయ మును లేదు. మనుష్యు డట్లుకాదు. మనుష్యుడు ధర్మనియమ ములను పాటించి సీరతీతయసుఖము ననుభవింపగలడు. ధర్మ నియమముల నుల్లంఘించి, అధర్మప్రవృత్తు డయి, పశువుల కంటెను హీనస్థితి నొందగలడు. కనుక మనకు ఎప్పు డాయన స్వాతంత్ర్యము నొసంగియున్నాడో, అప్పుడు మనను విడిచి పెట్టక, మనము మన స్వాతంత్ర్యము నెల్లుపయోగించుకొను చున్నామో, నిరంతరము కనుపెట్టి చూచుచు, మనతోకూడ

కూడ నుండవలసిన బాధ్యత ఆయనమీద మరింత ఎక్కువగా నున్నది. కనుక, వాస్తవముగా మన నాయన విడిచిపెట్టక, కూడకూడ నుండి ధర్మమార్గమున నడిపించుచున్నాడు. ఈ సంగతి మన జీవితమునందు, అనేకసారులు మన అనుభవము వలననే తెలియవచ్చుచున్నది. తండ్రి బిడ్డకు నడక నేర్పు సమయమున, బిడ్డను స్వతంత్రముగా విడిచిపెట్టును. కాని, సంపూర్ణముగా విడిచిపెట్టి యూరకుండడు. ఎక్కడ పడి పోవునో, కాలు విటచుకొనునో, చేయి విటచుకొనునో యని కనుపెట్టి చూచుచునే యుండును. శిశువు, ఎప్పుడు తనంతట తాను, తన బలమువలననే నడుచుటకు ప్రయత్నించునో, అప్పుడు భయముతో మెల్ల మెల్లగా అడుగులు వేయుచుండును. ఎప్పుడు తండ్రి చేయి అందిచ్చునో, అప్పుడు సాహసముతో అడుగులు వేయుచుండును. మన పరమపితయు, అదేవిధమున కూడకూడ నుండి ఒకప్పుడు విడిచిపెట్టెను, ఒకప్పుడు చేయందిచ్చుచు, మనను ధర్మమార్గమున నడిపించుచున్నాడు. ఆయన మనలను ఈ ప్రాపంచిక జ్ఞాత్రమునందు విడిచిపెట్టియున్నాడు. ఈ జ్ఞాత్రమునందు తటస్థించు విఘ్నములతో విపత్తులతో సమగము సల్పి, కిరిమక్రిమముగా సంగ్రామదక్షుల మయి, బలసంపన్నులము కాగలుగుదు మనియో, అట్లు చేసియున్నాడు. కాని, ఆయన మనను సంపూర్ణముగా విడిచిపెట్టి దూరముగా తొలగియుండలేదు. మన మెన్నిసార్లు పడిన, అన్నిసార్లును, లేవనెత్తి ధైర్యమును పురికొల్పి, తిరిగి జ్ఞాత్రమునందు నిలువ గలుగునట్లు చేయుటకు, మన వెంట వెంటనే నడుచుచు,

నిరంతరము సహాయపడ సంసిద్ధుడయి యున్నాడు. ఆయన ఒకప్పుడు మన సాధుకృత్యములను మెచ్చుకొని, తన ప్రసన్న వదనముతో మనకు ప్రోత్సాహమును కలిగించుచున్నాడు. ఒకప్పుడు తన రుద్రస్ముఖమును ప్రదర్శించి, మన పాపచింతలను అణచివేయుచున్నాడు. ఒకప్పుడు మన నేరములకు తగిన దండనను గావించి, మన ప్రవర్తనను దిద్దుచున్నాడు. ఈవిధముగా, ఆయన మన ఆత్మలయందుండియే, మనతోకూడకూడ పనిచేయుచునే యున్నాడు. మన హృదయమునుండి ఎప్పుడు మనఃపూర్వకమయిన ప్రార్థన బయలు వెడలునో అప్పుడే మన హృదయమునందు, ఆయన దివ్యబలము అవతరించును. ఆయనకును మనకును గల నిఘాఢమయిన విశేష సంబంధమిదే. కావున మోక్షార్థులమై, సమస్తశోకమోహములనుండి విడివడి, ఆయన నిరతిశయ బ్రహ్మనందము ననుభవించుట కయి, స్వప్రకాశులను, మన ఆత్మబుద్ధి ప్రకాశకుడును అయిన ఆ పరమపురుషుని శరణు జొర్రము. ఆయన మనలను కరుణించి ఉద్ధరించును గావుత !

ఆత్మబుద్ధి ప్రకాశకుడ వయిన ఓ పరమేశ్వరా! మేము ముముక్షుల మయి నీ శరణము వేడుచున్నాము. నీవు మా హృదయములందు శుభబుద్ధిని ప్రసాదించుము. మంగళభావములను ప్రేరణ చేయుము. నీ యిచ్చానుసారముగా మమ్ము నడిపింపుము. ఓ దేవా, మమ్ము నీ విశ్వసనీయభృత్యులనుగా జేసికొనుము. ఆశీర్వాదించి రక్షింపుము.

ఓమ్. ఏకమేవాద్వితీయమ్.

ఓమ్ తత్సత్.

## మ హర్షి మ హా ప దే శ ము లు

౧౯ ఉ ప దే శ ము .

సత్యం జ్ఞాన మనంతం బ్రహ్మ,  
యో వేద నిహితం గుహాయాం పరమే వ్యోమన్  
సోఽక్షుతే సర్వాన్ కామాన్,  
సహ బ్రహ్మణా విపశ్చితా.

సత్యస్వరూపుడును, జ్ఞానస్వరూపుడును, అనంతుడును అగు పరబ్రహ్మము, దేహమనెడు ఆకాశమునందు, ఆత్మయను గుహయందు, ఉన్నవానినిగా ఏ సాధకుడు తెలిసికొను చున్నాడో, అతడు సత్యకాముడై, సర్వజ్ఞుడగు పరబ్రహ్మముతో సమస్త కామములను అనుభవించుచున్నాడు. మఱియు పరమేశ్వరుని యిచ్చతో తన యిచ్ఛను మేళింప గలుగు చున్నాడు.

మనము మనకు బాహ్యమందుండు సమస్త వస్తువుల యందును పరమేశ్వరుని సుందర మంగళ స్వరూపముయొక్క దేదీప్యమాన ప్రకాశమును చూడగలుగుచున్నాము. ఈ యసంతాకాశమును, దీనియందుండు సమస్త వస్తువులును, ఆయనయొక్క దివ్యమంగళభావమును ప్రచారము చేయుచున్నవి. సమస్త జీవరాసులకును జీవన మొసంగుచు నిరంతర



ధారగా ప్రవహించు నదీప్రవాహములయందు ఆయనయొక్క ఆనంద లీలను మంగళోద్దేశమును, గంభీర నాదముతో ఘోషించుచుండు ఉత్తంగ తరంగ మాలికలతో నిండిన మహా సముద్రములయందు ఆయన మహాశక్తిని, జగమంతను తేజోమయముగా చేయు సూర్యకిరణములయందు ఆయన స్వయంప్రకాశమును దర్శించుచున్నాము. ఇక బౌద్ధమునుండి అంతరమునకు దృష్టి మరలించితిమేని, మన హృదయముల యందు, ఆయన యావిర్భావమును, ఆయన మంగళలీలను ప్రత్యక్షముగా దర్శించుచున్నాము. ఎప్పుడు మనము మన హృదయేశ్వరుని ప్రత్యక్షముగా దర్శింతుమో, అప్పుడు ఆయన ప్రేమను, ఆయన పవిత్రతను, ఆయన మంగళభావమును ఎంత ప్రకాశమానముగా చూడగలము? ఆయన మన హృదయములకు అధినాథుడు. మన హృదయములయొక్క ప్రియాధనము. మనము మన హృదయములకు ఇనుపతలుపులు తగిలించి, మూసుకొని ఉండకుండుముగాక! హృదయస్వామిని హృదయ రాజ్యమునుండి బహిష్కరింపకుండుదుముగాక! పరమేశ్వరుని యొక్క సౌందర్యభవనమునకు పరమేశ్వరుని రానిత్తము. హృదయరాజ్యమునందు హృదయనాథుని ప్రతిష్ఠితము. మన సమస్త చిత్తవృత్తులను ఆయనకు సేవకములుగా జేసి, ఆయనకు పరిచర్య చేయుదము. ఈ జగన్మథ్యమున పరమేశ్వరుడు సింహాసనాసీనుడై కొలువుదీర్చి యున్నాడు. ఆయనకు నలు పార్శ్వములయందును సూర్యచంద్రులు, నక్షత్రములు, గ్రహములు, ఉపగ్రహములు, ఆయన యాజ్ఞలను శిరసావహించి,

సునియతములయిన నుండరనియమములకు లోనయి, అణుమా త్రిముచు గతులు తప్పక, ఆయనకు ప్రదక్షిణము జేయుచున్న వేమో యన్నట్లు తమకు నిర్మితములయిన ఆయా కక్ష్యల యందు నిరంతర సంచారము చేయుచున్నవి. అదేవిధమున, మనమును మన హృదయేశ్వరుని, హృదయపథ్యమున ప్రతి స్థాపించి, సమస్త చిత్తవృత్తులను, ఏకీభవింపజేసి, ఆయనకు హితమయిన కార్యములయందే, నియుక్తము గావంతము. మన గృహస్వామి గృహముచకు వేంచేసియున్నాడు. మన మిక ఇతర చింతలు మూచి, ఆయనకు సేవచేయుటయందే నియుక్తులమగు దము? ఎవని భాగ్యము మనము అజన్మము అనుభవించి, సుఖముగా జీవనయాత్ర చేయుచున్నామో, ఆయనయే స్వయముగా దర్శన మిచ్చినప్పుడు, ఆయన ధన మాయన కప్పగించి, ఋణవిముక్తుల మయి శోకమోహములనుండి విముక్తులమగు దము. ఆయనకు ప్రియమయిన కార్యములు చేసి శ్రద్ధాభక్తులతో ఆయన నారాధితము. ఆయనకొఱకు ఏకార్యమును చేయుదుమో, అది అతిస్వల్పమయినను, గొప్పదిగాను, పవిత్రమయినదిగాను పరిణమించును. మనము ఆయన కార్యమే యనుకొని, ఒక ఆకలిగొన్న వ్యక్తికి పట్టెడన్నము పెట్టగలిగితిమేని, అదెంత స్వల్పమయినను, అది మహత్కార్యమే. మఱియు, మన యశస్సును, మర్యాదను, స్వార్థపరత్వమును చరితార్థత నొందించుకొనుటకు వేయిమందికి షడ్రోపేతముగా సంతర్పణము చేసి, వస్తుదానములు చేసినను, అది ఈశ్వర సంప్రీతి కొఱకుగాక, స్వలాభార్థమయి చేయబడుటచే, అది అతిక్షుద్ర

కార్యముగానే పరిగణింపబడవలయును. ఆయన యాశ్రయము నందుండి, మన మే కార్యము చేసినను, ఆ కార్యము అక్షయ మగును. దాని ఫల మనంతము. కాబట్టి పరిశుద్ధ హృదయుల మయి, ఆయనను మన హృదయసీమలయందు స్థాపింతము. ప్రాణపదముగా ఆయనకు హితమయిన కార్యమునే చేయ యత్నింతము. అప్పు డాయనతోగూడ, సమస్త కామ్య విషయములను ఉపభోగింపగలము.

మనము ఈశ్వరునికి ప్రియసంతాపము. స్వతంత్రపురు షులము. మనము హృదయపూర్వకముగా దేనిని ఆయనకు సమర్పింతుమో, దానినే ఆయన గ్రహించును. అట్లు కాని యెడల, దాని నాయన గ్రహింపడు. ప్రేమపూర్వకముగా, శ్రద్ధాభక్తులతో, హృదయపూర్వకమగు ఇచ్ఛాశక్తితో, మన మేపూజ నాయన కర్పింతుమో దానినే ఆయన స్వీక రించును. మనఃపూర్వకముగా, ఇచ్ఛానుసారముగా, ఏమంగళ కార్యములను చేతుమో, అవియే ఆయనకు ప్రియమయిన కార్యములు. పరమేశ్వరుడు మనను స్వతంత్రులనుగా సృజించెను. స్వాతంత్ర్యమే మన గురుతరమైన అధికారము. మిగిలిన యావత్ప్రపంచమును నియమబద్ధమయిన ఒక యంత్రము వంటిది. ఈశ్వరుడు ఆ యంత్రమును ఉల్లంఘింపరాని తన చండశాసనములచే, నడుపు యాంత్రికుడు. ఆయన మనుష్యుని మాత్రము స్వతంత్రునిగా జేసి, తననుండి వేరుపఱచి, పృథగ్భావముగా, విచ్ఛిన్నముగా, తన బద్ధనియమములకు, బాహ్యమునం దుంచియున్నాడు. సూర్యుడు, చంద్రుడు, వాయువు,

వన్నము, శీత, గ్రీష్మ, వసంతములు, మొదలయిన సమస్త  
 సృష్టియును, ఆయన నియమముల ననుసరించి నడుచుచున్నవి.  
 ఇందేవియు ఆయన నియమముల నతిక్రమించి ఒక వెండ్రుక వాసి  
 యయినను ముగ్గురు వెరుకలకుగాని, పార్శ్వములకుగాని, నడువ  
 జాలవు. మనుష్యుడు ఆయన యిచ్చను సులభముగా నతిక్ర  
 మించి సంచరించుచున్నాడు. ఇచ్చాపూర్వకముగా ఆయన  
 ధర్మనేతువు నుల్లంఘించుచున్నాడు. పాపములను మూట  
 కట్టుకొను చున్నాడు. మన శ్రేయస్సును కోరి, ఆయన మనకు  
 స్వాతంత్ర్య మిచ్చియుండగా, దానియొక్క ఫలమా, యీ  
 దుర్గతి? మన పరమపితనుండి విచ్చిన్నుల మయి, ఇట్టి దురవస్థ  
 ననుభవింపుచు కాలయాపనము చేయవలసినదేనా? ఏమి  
 యీ విపరీతము! ఆయన ఒకటి తలచిన మరియొక డయ్యెనే.  
 నిజముగా పయికి నిల్లే తోచుచున్నది. కాని, దీనికి ఒక  
 అంతరార్థము, ఒక రహస్యవ్యాఖ్యానము కలదు. ఈశ్వరుడు,  
 ముందుగా, మనను తననుండి విచ్చిన్నము చేసి దూరముగా  
 నుంచివేసెను. ఎందుకు? మనము ఇచ్చాపూర్వకముగా ఆయన  
 దగ్గరకు వెళ్ళి, ఆయనతో కలుసుకొందుమని, మన కాయన  
 కొంత సొత్తు నిచ్చి, దానివయి మనకు సర్వస్వాతంత్ర్యమును  
 పూర్ణాధికారమును, ఇచ్చివేసెను. ఎందుకు? మనము మనం  
 తట మనమే, 'మనవి' అను సర్వస్వమును ఆయన కర్పించి  
 ఆయన యనుగ్రహమును పొందగలుగుదు మని. ఒకసారి,  
 ఆయనకు దూరముగా నుండనియెడల, మనము నిరంతరము  
 ఆయన వశమందే యుండియుందుము. మన హృదయము

నందు ప్రేమోదయమే కాకపోయి యుండును. మనము ఇచ్ఛాపూర్వకముగా, ఆయనను సమీపించితిమన్న మాటయే లేకపోయి యుండును. నాకు, 'నాది' అనునది ఏమియు లేకపోయినయెడల, నేను నా యిష్టప్రకారము నాకే ఉంచుకొనుటకుగాని, ఎవరికయినను ఇచ్చివేయుటకుగాని, నాకు స్వాతంత్ర్యము గలట్టిది, ఏదియు నాకు లేనియెడల, అట్టి నిర్భక్తుడనయిన నాకు, ఈశ్వరునకు దానమిచ్చుటకు ఏముండును? ఆయన మనను సమీపించి శూన్యహస్తములతో మరలిపోవలసినదే. కాని, దయానిధియగు పరమేశ్వరుడు, మనను అట్టి బాలికరమైన స్థితియందుంచలేదు. ఈశ్వరుడు మనకేమి దయచేసియున్నాడో, దాని సంతను మనకు సంపూర్ణమయిన స్వాతంత్ర్యముతో నిచ్చియున్నాడు. దానిపయిన మనకు సంపూర్ణాధికారమే. మనయిష్టము. దానిని బాగుచేసుకున్నను సరే, వాడుచేసుకున్నను సరే - ఇట్లెల్ల చేసికొంటివని ప్రశ్నించువారు లేరు. దానిని చక్కగా వాడుకొని సుఖంపవచ్చును. దుర్వినియోగము చేసి కష్టము లనుభవింపవచ్చును. ఎవరి కేమి బాధ? ఈశ్వరుడు మనకిచ్చిన దానిపైన మనకింత స్వాతంత్ర్యమున్నది కనుకనే, మనము మన యిచ్ఛాపూర్వకముగా, ఆయనతో నిట్లు విన్నవించగలము. "ప్రభో! నీ నుండియే, నేను 'నాది' అను సమస్తమును పొందగలిగితిని. నీకే దానిని తిరిగి సమర్పించుచున్నాను. నీవు దయచేసి, నేను సమర్పించునా సర్వస్వమును గైకొనుము. నీవెట్లు జగత్తునకు ప్రభువయి, సూర్యచంద్రాదులను, పృథివ్యాదిభూతములను

శాసించుచున్నావో, అట్లే నా హృదయమునకు సహితము అదినాధుడ వయి, నన్ను సహితము శాసించుము. నా యిచ్చను నీ యిచ్చకు వశము చేసికొనుము.” అని మన మందరము ఆయనతో మనవి చేయగలము మరియు మన యిష్టానుసారముగా మన సర్వస్వమును ఆయనకు సమర్పింప గలము. ఇదే దీని రహస్యము. విశ్వమునందు దేనికిని లేని ఇట్టి అధికారముచు, ఇట్టి ఆనందమును, ఆయన మనకు దయచేసిన ఈ స్వాతంత్ర్యమువలననే మనకు లభ్యమయినవి. ఇట్టి విమర్శ వలన, మన జ్ఞానమునకు సంతృప్తి కలిగినది. స్వాతంత్ర్య మను నది మన కెంత అమూల్యమయిన అధికారమో, మన కిష్టాదు తెలిసినది. మనము పృథివ్యాది భూతములవలె, సూర్యచంద్ర నక్షత్రాది శోశములవలె, అంధములగు జడపిండములము గాము. మీరరాని భౌతిక నియమములకు లోనయిన వారము గాము. మన ఆత్మలయొక్క నియమములు జడమును శాసించు భౌతికనియమములకంటె, ప్రశస్తము లయినవి. ఇవి ధర్మనియ మములు. ఏది సత్యమో, ఏది మంగళమో, ఏది పవిత్రమో, దానిని మనము తెలిసికొనగలము. సత్యమంగళ పవిత్రతలకు స్థానమయిన పరమేశ్వరునితో మనకు గల ఈ నిత్య సంబంధ మును ఎవరును వినాశము నొందింపజాలరు. మన ఆత్మలకు ఏశక్తి గలదో, అది జగత్తునందలి సకలశక్తులకంటెను బలీయము. ఆ శక్తియొక్క ప్రభావమువలననే, మనము, సమస్త ప్రౌతికూలావస్థలలోను, ధర్మమునందు మనకు విరక్తిని గలిగించు సమస్తఘటనలలోను, ప్రయాణము చేసి, ధర్మము

నందును ధర్మమూర్తియగు పరమేశ్వరునియందును, దృఢవిశ్వాసము కలవారమును, గాఢానురక్తులమును కాగలుగుచున్నాము. ఆయన హస్తమునందు మన హృదయమును, మనస్సును, ఇచ్ఛాపూర్వకముగా సమర్పింప గలుగుచున్నాము. మనకు స్వాతంత్ర్యము కలదు గదా యని, స్వేచ్ఛాచారులమయి, ధర్మనియమముల నుల్లంఘించి, విచారించితిమేని, ధర్మనేతయును పాపనుడుడును అయిన, ఆయన నుండి విచ్ఛిన్నులమయి, గొప్పనష్టము ననుభవింతుము. కాని, మన స్వాతంత్ర్యమును సద్వినియోగము చేసితిమేని, మనహృదయమును ఇచ్ఛాపూర్వకముగా ఆయన వశము చేయుటకే మన స్వాతంత్ర్యమును పయోగించితిమేని, సర్వజ్ఞుడు, సర్వశక్తుడు, దయాస్వరూపుడు నగు ఆయన చెంతజేరి, నిరతిశయోనందము ననుభవింపగలుగుదుము. ఆయనకును మనకును గల, ఉచ్చతరసంబంధమును, మరింత గాఢతరముగా చేసికొందుము. ఆయన సమస్త జడజగత్తును నడుపు యాంత్రికుడు. కాని, మనకు తండ్రి. మన మాయన బిడ్డలము. నేవకులముగాము, బానిసలముగాము. ఆయన సమస్త జగత్తునకును ఆశ్రయుడు. ఆయనకు మన మెంత సన్నిహితులమో, జడజగత్తునం దేదియు, ఆయన కంత సన్నిహితము కాదు. ఆయనకును మనకునుగల బంధవ్యమునంటి బంధవ్యము, ఆయనకును విశ్వమునందు మరి దేనినిని లేదు. కాని, మన మింత సన్నిహితుల మయినను, అనంతకాలము వఱకు ఇంకను సన్నిహితుల మగుచునే యుందుము. ఆయన ఆశ్రయలాభమును అంతకంతకు అధికముగా

హిందుచునే యుందుము. ఆయన సమస్త జీవరాసులను ప్రేమించుచున్నాడు, మనను ప్రేమించుచున్నాడు. కాని, మననుండి ప్రతిప్రేమను ప్రతీక్షించుచున్నాడు. కనుక, మన మందరమును కలిసి, ఆయన పాదములను ప్రేమపుష్పములతో పూజింతము. ఓ పరమాత్ముడా! నీవు నీ అవ్యాజ ప్రేమచే మమ్ము స్వతంత్రులనుగా సృజించితివి. మమ్ము పరిత్యజింపకుము. మా యావద్భారము నీది, నీవే మా సహాయనంపత్తి. నీవే మాతల్లివి, తండ్రీవి, గురువవు. సఖుడవు. సకలమును నీవే. మేము నీ శరణాపన్నుల మగుచున్నాము. మాకు నీ సుందర ప్రసన్న ముఖమును ప్రదర్శించుము. నీ ప్రేమవారిచే మా హృదయములు పవిత్రములు గావింపుము. మా యావజ్జీవము, నీకు హితమయిన మౌగళకార్యములు చేయుటయందే గడుప గల్గు నంతటి వజ్రసంకల్పమును, మా కనుగ్రహింపుము.

ఓమ్. ఏక మేవాద్వితీయమ్.

ఓమ్ తత్సత్,

మ హర్షి మ హో ప దే శ ము లు



అం ఉ ప దే శ ము

యోవై భూమా, తత్సుఖం, నాలేప సుఖమస్తి.

ఏది సర్వాధిక వస్తువో, దేనికంటె అధికమయినదిగాని, దేనితో సమానమయినది గాని మరియుకటి లేదో, దాని నాశ్రయించిననే, శాశ్వతమును, నిరతిశయమును అగు సుఖము



లభించును. ఏది అల్పమయినదో, అశాశ్వతమయినదో, దాని నాశ్రయించిన యెడల, అల్పమును తాత్కాలికమును అగు సుఖము మాత్రమే కలుగును. మొదటిది బ్రహ్మనందము, రెండవది విషయానందము.

అనేకభయములతో నిడియుండు ఈ సంసార సాగరమును సుఖముగా దాటవలె నను సంకల్పమే మీకున్న యెడలను, దానికి అవతలిగట్టిన సుండెడు భయరహితమగు బ్రహ్మపదమును పొందవలె నను తీవ్రేచ్ఛయే ఉన్నయెడలను, మహాత్ముడగు పరమేశ్వరుని వైపునకు మీ లక్ష్యమును మరల్పుడు. ఈ క్షణమునుండియు ఆ జగదేశరక్షకునియందు మీ జీవితములను సంపూర్ణముగా నర్పింపుడు. మీ జ్ఞానమును ప్రజ్వలితము గావించి ఆయన మహాసత్యములను అవగాహనము చేసికొనుడు. మీ ప్రేమను వ్యాపింపజేసి, ఆ ప్రేమ స్వరూపునియం దర్పింపుడు. మీయిచ్ఛాశక్తిని బలయుతము గావించి ఆ మంగళమయుని యిచ్ఛతో నమ్మేళనము గావింపుడు. ఆయన సత్యములను తెలుసుకొనుటకే మీ సమస్త జ్ఞానశక్తుల నుపయోగింపుడు. లోకములోని సమస్త వస్తువుల కంటెను, మీ శరీరముకంటెను, మీ ప్రాణముకంటె సహితము, ఆయననే అధికముగా ప్రేమింపుడు. ఆయనకు హితమయిన కార్యములు తప్ప, మరివేనిని మీ రిచ్ఛయింపకుడు, మీ మనస్సును, మీ హృదయమును, మీ యిచ్ఛాశక్తిని ఆయన వశము చేయుడు. ఆలోచించిన ఆయనను గురించియే ఆలోచింపుడు; ప్రేమించిన ఆయననే ప్రేమింపుడు, ఇచ్ఛ

యించిన ఆయన కిష్టమయిన దానినే యిచ్చుచుండును. సంపూర్ణముగా ఆయనకు శరణాపన్నులు కండు. మనము మనశరీరమునుగాని, మన మనస్సునుగాని, మన స్వశక్తి వలన పొందలేదు. 'మనది' అనునది మన కేమేమి కలదో, మనకు దేనిదేనిపయిన అధికార మున్నదో, దాని నెల్లను ఆ పరమేశ్వరు నుండియే, మనము పొందితిమి. మనకు గల స్వాతంత్ర్యమును అమూల్యమైన అధికార మేది కలదో, అది సహితము. ఆయన అనుగ్రహించిన వరప్రసాదమే. ఈ పరమ రహస్యమును మన మింత స్పష్టముగా గ్రహింపగలుగుట, ఆయన కరుణచేతనే. కావున, మన మీ క్షణమందు చేయు దగిన పని యేమి? మనము ఈశ్వరునుండియు, ఆయన ధర్మము నుండియు, విడిపోయి, మన నీచభావములలో మునిగి, రాత్రిం బగళ్లు శోకమోహములలో బడి కుందుచుండ వలసినదేనా? లేక, మనంతట మనము, ఇచ్ఛాపూర్వకముగా, ప్రేమతో, 'మనది' అను సమస్తమును, ఆయనకు సమర్పించి ఆ మహా త్యాగముచే మన హృదయములయం దావిర్భవించు మహా సందము ననుభవంతమా? అల్పాశ్రయమువలన మనకు సుఖము లేదు. ఈ ప్రపంచము తనకు గల సర్వస్వమును మన కిచ్చియు మనకు తృప్తి కలిగింపజాలను. ఆజ్ఞాదిహవిస్సులు హోమము చేసినకొలదిని, అగ్నిహోత్రము మరింత ప్రజ్వరిల్లినట్లు, ప్రాపంచిక భోగముల ననుభవించిన కొలదిని, తృప్తానివారణ మునకు బదులు, తృప్తాభివృద్ధియే అగుచుండును. ఐహిక శ్వ ర్యములయందు శాంతి లేదు. మనము ఎండమావులవంటి సాం

సారిక సుఖముల వెనువెంట పరుగు లెత్తుచున్నాము. పగు  
గెత్తిన కొలదిని, వగర్పు ఆయాసమే కాని, మన దాహ  
శాంతికయి బిందుమాత్రజల మయినను పొందలేక పోతిమి.  
ఈ సంసారములో, మాటి మాటికి, దెబ్బలు తిని తిని,  
తుదకు ఆ యమృతనికేతనుని చెంత చేరవలసినదే. దుఃఖ  
ముచే కృశించి కృశించి తుద కా సుఖసాగరుని శరణు వేడ  
వలసినదే. అల్పవిషయములయందు సుఖము లేదని, మన  
అనుదిన జీవితముయొక్క అనుభవమువలన, మనకు తెలియ  
వచ్చుచున్నది. ఇక్కడ సుఖము లని చెప్పబడు సమస్తమును,  
తుదకు దుఃఖముగానే పరిణమించుచున్నవి. మన మాతృ  
బంధువు లనుకొని, ఆలింగనము చేసుకొన్నవారే, తుదకు  
శత్రువులుగా మారిపోవుచున్నారు. ఈ సంసారము సుఖము  
లకు స్థానభూతము కాదు. ఈశ్వరు డీసంసారమును సుఖనిలయ  
ముగా చేసి యుండలేదు, ఉద్దేశించియుండలేదు. ఆయన  
మన నీ సంసారమునందు ప్రవేశపెట్టినది, దీనియందలి సుఖదుఃఖ  
ములలోను ఉచ్చస్వీచావస్థలలోను, సకలపరిస్థితులలోను, శిక్ష  
నొంది, ఇక్కడి యనుభవముల నన్నిటిని చక్కగా గ్రహించి,  
తుదకు ఆయన యొడియందు చేరుదుమనియే. ఈ భౌతిక  
ప్రపంచమును, ఆయన మనకు శాశ్వత నివాసముగా నేర్పరచి  
యుండలేదు. మన మిందు ప్రయాణికులము, యాత్రికులము,  
కాపుర స్తులము కాము. మన చిరనివాసము, ఆ యమృత  
నికేతనునియందే. ఇక్కడకు వచ్చినది, ఇక్కడ స్థిరపవతుల  
నేర్పరచుకొని, మన అనంతజీవితమును ఇక్కడనే గడుపుటకు

కాదు. ఇక్కడ మనము విషయములతో నిరంతర సంగ్రామము నలిపి, విషయరాజ్యమునందు అడుగడుగు చొప్పున, విషయరంగము నంతను స్వాధీనపఱచుకొనవలయును. విషయ ప్రపంచమా మహావిశాలము. శత్రువులా, మహా భయంకరులు, మాయావులు. యుద్ధము చేయు తెట్లు? శత్రుసంహార మెట్లు? మన వైపునకు, మన బలమువైపునకు, ఒక్కసారి మన దృష్టిని మరల్చితిమేని, మన దౌర్బల్యము, మన భీరుత్వము, ననుస్తమును నిరుత్సాహజనకములే. జయము కలలోనివార్త. అపజయమే నిశ్చయము అని తోచును. కాని, మన జీవిత భారమను మనమీద పెట్టుకొనక, మన జీవితము నాయన కర్పించి, యావద్భారమును ఆయన మీదనే ఉంచగలిగితిమేని, మన హృదయములయందు ఆ ధర్మమూర్తి దివ్య బలమును, దివ్యోత్సాహమును ప్రేరణచేయును. సుఖసంపదలకంటె, దారిద్ర్యమే, కష్టములే, దుఃఖములే, మనల నా పరమేశ్వరుని సన్నిధానమున చేర్చుట కెంతో తోడ్పడుచున్నవి. దీన హృదయముతో, పశ్చాత్తప్తమానసముతో, మనము విడిచిన కన్నీళ్లే, మన ఆత్మోద్ధానమునందలి ధర్మవృక్షములకు జీననము నిచ్చి, మనల నభ్యున్నతి నొందించి, ఈశ్వరాభిముఖముగా జేయుచున్నవి.

మీరు మీదనుకొను సమస్తమును ఈశ్వరుని కర్పించుడు. జ్ఞానములో, ప్రేమలో, ఇచ్ఛలో, ఆ సత్య శివసుందర స్వరూపుడగు పరమేశ్వరునితో సమ్మేళన మగుడు. మనకు సర్వస్వమును దయచేసిన మన జీవనవల్లభునికు, మన యిచ్ఛా

పూర్వకముగా, కృతజ్ఞతాభివందనములతో, తిరిగి, మన సర్వస్వము సమర్పింపలేకపోయినయెడల, మనకు స్వాతంత్ర్యము వలని లాభమేమి? నేడు గాకపోయిన, రేపయినను, ఈ సమస్తమును మనము విడిచిపెట్టి పోవలసినదే. భూమండలాధిపతియైనను, తన యావద్దేశ్వర్యమును ఇక్కడ విడిచిపెట్టి పోవలసినదే. గుడ్డి గవ్వైనను మనవెంట రాదు. ఎప్పుడో ఒకప్పుడు, మనము తలచుకొని తలచుకొని మురియుచున్న, ఈ ధన మాన యశస్సుల దగ్గర, ఈ బల కల పాండిత్య గర్వముల దగ్గర, సెలవు పుచ్చుకొని, ఈ ప్రపంచమునుండి తరలిపోవలసినదే. ఇప్పుడు జీవించియున్నా మనుట యెంత నిశ్చయమో, ఇక కొంతకాలమునకు, ప్రయాణమయి పోదుము అనుటయు అంత నిశ్చయమే. కొంత కాలమయిన తర్వాత, నా యీ వాక్కు స్తంభించి పోవును. ఈ కరచరణాద్యవయవములు నిస్సారము లయిపోవును. ఈ మనస్సు శూన్యమయిపోవును. నిస్సహాయుడ నయి, నే నొక్కడనే మిగిలిపోదును. నేను మనఃపూర్వకముగా, ఈశ్వరునికొఱకు, ఏ మేమి విడువలేకపోతినో, ఏయే శక్తులను ఈశ్వరునికి హితమయిన కార్యములయందు వినియోగింపలేకపోతినో, వాని నన్నింటిని మృత్యుదేవత, నానుండి బలత్కారముగా లాగి వేయును. అప్పుడు ప్రాణమిత్రులుగాని, ఆత్మబంధువులుగాని, అడ్డము వచ్చి, అణుమాత్రమును సాహాయ్యము చేయజాలరు. సోదరీ సోదరులారా! జాగ్రత్తపడుడు. మీ హృదయము అంధకారావృతము గాకమునుపే, మీ హృదయమునందు

జ్ఞానజ్యోతి వెలుగుచుండగానే, ఈశ్వరునుండి మీ శ్రేయేమి పొందితిరో, వాని నెల్లను ఆయనకు సమర్పించి, అనంత ఫలమును గైకొనుడు. అస్థిరములు, అకించిత్కరములు అగు వస్తువుల నర్పించి, వానికి బదులుగా, అమూల్యము, అక్షయము అగు ధనము నాజ్ఞింపుడు. మీ జీవశక్తి చల్లారక మునుపే, మీను సర్వసంపదలతో తులదూగుచుండగానే, మీ ప్రాణమును, మనస్సును, సర్వస్వమును, మీ యిష్టానుసారముగా ఆయన కర్పించి ధన్యు లగుడు. మన యీ తుచ్ఛ జీవితములను, ఆయన హస్తములం దుంచితిమేని, ఇవే అమూల్యములు, అక్షయములు అగును. ఆయన యనుగ్రహమును సంపాదించుటకు మనము చేసెడు ఏ త్యాగమయినను త్యాగమనిపించుకొనునా? ఈ సమస్తమును ఆయనకై త్యాగము చేసి, మనము బిందుమాత్ర త్యాగానందమును పొందగలిగితిమేని, ఈశ్వరుని అనుగ్రహమును లేశమాత్రమయినను ఆర్జింపగలిగితిమేని, ఆ యానందమును చవి జూచినప్పుడు, మనము చేసిన త్యాగమునకయి సంకోచింతుమా! ఇప్పుడు మన హృదయమునం దుండెడి సమస్తకామములును, ఈ సంసారమునందలి సమస్త క్షుద్రవిషయములతో, పెనవేసికొని యుండుటచే, మనము సులభముగా వానిని త్రొంపుకొనలేక యున్నాము. కాని, ఒక్కసారి మన హృదయములయందు, ఆయన యావిర్భావమును దర్శింపగలిగిన యెడల, ఒక్కసారి ఆయన మంగళ చాఛయయందు విశ్రాంతి నొందగలిగితిమేని, మన హృదయగ్రంథు లన్నియు శిథిలము లయి

పోవును. ఆయనకొఱకు త్యాగము చేయుట అత్యంత సులభముగా కానవచ్చును. “ఆయన ప్రసన్నముఖమును దర్శించుటకు, నా సర్వస్వము ఇచ్చుట అసగా నెంత? ఆయనకు సమర్పించుటకు అర్హమయినది నాదగ్గర ఇంక నేమియు లేక పోయెనే” అని నాకు గర్వభంజనమయి, సిగ్గుచే తల వంచుకొనవలసి వచ్చును. అప్పుడు ఈ ప్రపంచముయొక్క పలు మెరుగులు, లోపలి నిస్సారత, కన్నులకు కట్టినట్లు ప్రత్యక్షమయి, “ప్రభూ! పరమేశ్వరా! నిన్ను నా హృదయమునందు చిరకాల మెట్లుంచుకొనగలను! నీవు నా సమస్తమును గ్రహించుము. నన్ను నీ దగ్గర నుండనిమ్ము, నాకు నీ పాదములదగ్గర కొంచెము చోటిమ్ము” అని ఆయనను వేడుకొందును. కాని, మనము సీచస్వభావుల మగుటచే, ఉపాసనయొక్క పరక్షణ మందే, తిరిగి సంసారముయొక్క ఆకర్షణముచే, మోహపరవశుల మగుచుందుము. ఈశ్వరుని గురించిన సమస్త మంగళభావములును, వేసవికాలపు నదీజలమువలె, మన హృదయము నుండి ఎగిరిపోవును. తిరిగి ఆయననుండి విచ్ఛిన్నమయి, దూరముగా నుండిపోదుము. ఉపాసనాకాలమందు మనల నుజ్జిత లూగించిన దివ్యావస్థ స్వప్నప్రాయ మగును. కలగాంచి మేలుకొన్నట్లుగును. కాని, బ్రాహ్మధర్మముయొక్క ప్రసాదము వలన మనమొక అమూల్యసత్యమును కనుగొంటిమి. మనము ఎడతెగక కృషి చేయుచుంటిమేని, మన ప్రయత్నము లెన్నడును విఫలములుగావు. ఈశ్వరు డెప్పుడును మనకు విముఖుడు కాడు. ఈ సత్యమును మనము మన ప్రతి

దినానుభవము వలననే కనుగొనుచున్నాము. ఓ సాధు  
యువకులారా! మీ దుర్బలత్వమును జూచుకొని, మీ రెందుకు  
కించ నొందెదరు? మీ రెంతమాత్రమును నిరాశులు కావ  
లదు. మీకు ఆత్మశోధన గావించుకొని, హృదయమును పరి  
శుద్ధము గావించుకొనవలె నను నిజమయిన దృఢసంకల్పమే  
యున్న యెడల, అంతకంటె వాంఛింపదగినది మఱియేమున్నది?  
మీ యభీష్టము తప్పక నెఱవేరును. మీ కే సాధు సంకల్పము  
కలదో, ఈశ్వర సంకల్పమును అదే. ఆయనయొక్క ప్రతి  
సంతానమును, ధర్మమునందును, పవిత్రతయందును, వర్ధిల్లవలె  
ననియే ఆయన కోరిక. ఆయన స్వయముగా తన ప్రియ సంతా  
నముయొక్క హృదయములయందు పవిత్ర జీవనముయొక్కయు,  
ఉన్నతాదర్శములయొక్కయు, దివ్యవాహినుల ప్రవహింప  
జేయుచున్నాడు. మనము మన హృదయమందెరమునందు  
ఆయన లేకుండ జూచి, దానికి ఇనుప తలుపులు తగిలించి, పెద్ద  
గడియలతో బిగించుకొని యుండనియెడల, ఆయన యెన్నడును  
మనకు దూరముగా నుండజాలడు. అప్పటికిని, ఆయన పుత్ర  
వాత్సల్యముచే మనతోడి ఎడబాటును సహింపజాలక, తలుపు  
లెప్పుడు లెఱతురా, ప్రవేశమెప్పుడు దొరుకునాయని, ద్వారము  
కడనే వేచియుండును. ఆయన దయాసముద్రమునకు పారము  
లేదు. సోదరీ సోదరులారా! ఆయనయందు మీ హృదయ  
మును, మీ మనస్సును, సమస్తమును సమర్పింపుడు. మాయ  
మర్మము లెరుగని నిష్కల్మషహృదయముతో, ఆయనను సమీ  
పింపుడు. మీ కాయన తప్పక స్వాగత మొసంగును. లోకము



నందు ఏ తండ్రియయినను, బిడ్డ సమీపించినప్పుడు, ఎత్తుకొని ముద్దాడక, విముఖుడయి యూరకుండగలడా? మన తండ్రిలకు తండ్రి, జగదేశపిత, మనము సంపూర్ణహృదయముతో ఆయనను ప్రేమింపబోయి నప్పుడు, ఆయన తన నిర్దాక్షిణ్య భావమను శీతలవారితో, మన హృదయమునందలి ప్రేమాగ్నిని, చల్లార్చివేయునా? మన మాయన ధర్మరక్షణార్థము, ప్రాణములను సహితము గోల్పోవుటకు సంసిద్ధముగా నుండగా, ఆయన మనకు తన అమోఘసాహాయ్యమునంపక, నిరసన భావముతో చూచుచు నూరకుండునా? మనము పాప తాపములనుండి ఉద్ధరింపబడగోరినప్పుడు, ఆయన, మనకు చేయూతనిచ్చి, పాపపంకము నుండి ఉద్ధరింపడా? మన మాయన సన్నిధిని చేరి, మన కృతఘ్నులకు, మన యపవిత్ర జీవితమునకు, కన్నీటికడగట్టునట్లు ఏడ్చు చుండగా, ఆయన తన ప్రేమహస్తములతో మన కన్నీళ్ళను తుడిచి, దుఃఖోపశమనము చేయక యూరకుండగలడా? మన మాయనకొరకు బెంగపెట్టుకొని, ఆయన ముఖసందర్శనమునకయి తపించుచున్నప్పుడు, ఆయన తన ముఖచంద్రుని మనకు ప్రదర్శించి, మన హృదయతాపమును చల్లార్చడా? అల్లెన్నడును కాజాలదు. ఆ కరుణాసింధువు, ఆ దీనబాంధవుడు, ఆ శరణాగతవత్సలుడు, అల్లెన్నడును ఊరకుండ జాలడు. అట్టూరకుండుట ఆయనకు స్వభావవిరుద్ధము. ఆయన కభిముఖముగా మన మొక్క అడుగు ముందుకు పెట్టగలిగితిమేని, ఆయన వేయి అడుగులు ముందుకు వచ్చి మనను కాగిలించుకొనును. మన మాయనను బిందుమాత్రము ప్రేమించినయెడల, ఆయన తన ప్రేమసింధువును మనపయి

ప్రవహింపజేయును. అహో! నిష్కల్మష హృదయముల  
యందు ఆయన తన ప్రేమనుగన నట్లు వర్షింపజేయుచున్నాడు!  
రండు! సోదరులారా! రండు! మనమందరమును, సరళహృదయ  
ములతో ఆయనను సమీపింతము. మన నీచ ప్రవృత్తులను  
మలినభావములను విడిచి, ఆయన యెదుట నిలబడి ఆయ  
నతో నిట్లు నివేదించుము. “ప్రాణేశ్వరా! నీవు మా జీవన  
మునకు జీవనమవు. జ్యోతుల కెల్లను జ్యోతివి. మాకు నీ  
ప్రసన్నముఖమును ప్రార్థింపుము. మా హృదయములను  
నీ వైపున కాకర్షించుకొనుము. మేము నీకు దూరముగా  
పోజాలకుందుముగాక! నిన్ను మా హృదయమునుండి ఎన్న  
డును దూరముగా నుంచకుందుముగాక! ఈ శుభముహూ  
ర్తమునుండియు, మా సమస్తసీచపుటూహలను, మలిన  
భావములను పరిత్యజించుచున్నాము. మేము సంపూర్ణముగా,  
నీ యధీనుల మగుచున్నాము. నీ యచగ్రహమును ప్రాణ  
పదముగా సంరక్షించుకొందుము గాక! నీ మంగళ భావము  
లనే మా హృదయములయందు ధారణచేయుదుము. ఇక ఈ  
సంసారముయొక్క ఆకర్షణముతో చిక్కుకొని మోహజాల  
ముతో పడకుందుముగాక! అచుదినమును నీ వైపునకు ఉన్నతి  
నొందించుము. నీ కండ్లయెదుటనే మా జీవితమును గడుప  
నిష్ఠు. నీ హస్తమునందే మాజీవితమును సమర్పించుచున్నాము.  
మా సర్వస్వమును నీవే గైకొనుము” అని నివేదించుము.  
దయానిధి యగు పరమేశ్వరుడు మన ప్రార్థనల ఫలింపజేయును  
గాక! ఓమ్ ఏకమేవాద్వితీయమ్.

ఓం తత్సత్.

## మహర్షి మహా పదేశములు



౨౧. ఉపదేశము

ఈశావాస్య మిదం సర్వం యత్కించ జగత్యాం జగతే  
తేన త్యక్తేన భుజ్జీదాః మాగృథః కస్యస్విద్ధనం.

ఈ జగత్తునందు ఏమేమి కలదో, అదంతయు ఈశ్వరునిచే వ్యాప్తమయి యున్నది. ఆయన త్యాగమునే అనుభవింపుడు. ఎవరి ధనమును ఆశింపకుడు.

కోడి తన పిల్లలను తెక్కలక్రింద దాచి సమస్త అపాయములనుండియు ఎట్లు సంరక్షించునో, అట్లే పరమేశ్వరుడు ఈ యనంత విశ్వమును తన శక్తిస్వరూపవక్షుమల క్రిందనుంచి సంరక్షించు చున్నాడు. సమస్త జగత్తును ఈశ్వరశక్తిచేతనే ఆచ్ఛాదితమయియున్నది. అణువు మొదలుకొని, బ్రహ్మాండము వఱకును ఆయన సత్తాతో పరిపూర్ణమయి యున్నది. జడ ప్రపంచమునందు, ఆయన పడుగుపేకలవలె వ్యాపించి యున్నాడు. జీవాత్మయందు, ఆయన విడదీయరాకుండునట్లు, కలిసి మెలసి యున్నాడు. ఆయన యాశ్రయమును విడిచినయెడల, సమస్త జడప్రపంచమును నిమిషములో లోపించిపోవును. ఆయనను విడిచినయెడల, జీవుల మానసిక క్రియలన్నియు, అంతరించును. హృదయములయందలి ప్రేమాగ్నులు చల్లారిపోవును. ఆత్మజీవనము వినాశము

నొందును. ఆయన శక్తియందే మనయందరి శక్తియు, ప్రకాశించుచున్నది. ఆయన ప్రాణస్వరూపుడయిన, మనయందరి యందును, ప్రకాశించుచున్నాడు. గనుకనే, మనమందరమును జీవించుచున్నాము. ఇంద్రియగోచరుడు కాకపోయినను మన ఈశ్వరుడు శూన్యవస్తువుకాడు. ఎవరి ఆశ్రయమును జల నుండి విచ్ఛిన్నమయిన యెడల, మన ఆధ్యాత్మిక జీవనము శుష్కించిపోవునో, ఆయనను మనము మన ప్రాణస్వరూపునిగా దర్శింపవలెను. అతడు మన మనసులో మన మూహించుకొన్న ఒక కల్పిత పురుషుడు కాడు. సోదరులారా! అతడు శూన్య వస్తువుకాడు. కేవలము గుణముదాయము మాత్రమేకాడు. అతడు కేవలము శక్తివిహీనమయిన ఒక జ్ఞానముగాని, జ్ఞాన విహీనమయిన ఒక అంధశక్తిగాని కాడు. గుణమెప్పుడును వస్తువును విడిచి స్వతంత్రముగా నుండజాలదు. ఆయన అనంత జ్ఞాన సమన్వితుడును, మహాశక్తిసంపన్నుడును, మంగళ భావ ప్రపూర్ణుడును, అగు ఒక మహాపురుషుడు. సత్యమునకు ఆకరుడు. సకలాత్మలకును ఆశ్రయుడు. మనకందరకును ప్రియ జనకుడు. ఆయనతోకంటె మరెవ్వరితోను మనకట్టి జీవత్వం బంధములేదు. ఆయన ఇంద్రియాతీతుడు. మనయొక్క యే యింద్రియమునకును గోచరుడుకాడు. ఇంద్రియముల ద్వారా మన మాయనను దర్శింపజాలము. కాని, ఆయనను దర్శించుటకు మన హృదయము యొక్క వందలకొలది ద్వారములు తెరువబడి యున్నవి. ఆ పరమపిత ఇక్కడనే యున్నాడు. మన హృదయమునందే యున్నాడు. ఈ యనంతాకాశము

ఆయన సత్తాతో పరిపూర్ణమయి యున్నది. మనశరీరము నందు మన ఆత్మ ఎట్లు ఓతపోతభావముగా, వ్యాపించి యున్నదో, అట్లే, ఈ విశ్వమునందు ఆయన ఓతపోతభావముగా వ్యాపించియున్నాడు. ఆయన, శక్తి స్వరూపుడయి మన హృదయములయందు వాసము చేయుచున్నాడు. ఎనని యొక్క జ్ఞానముతో, శక్తితో, మంగళభావముతో ఈసమస్త జగత్తును పరిపూర్ణమయి యున్నదో, అతడే మనలో మన ఆత్మలకు ఆత్మయయి, ప్రకాశించుచున్నాడు. ఆయనవలె, మనకు అంత సన్నిహితమయిన వస్తువు మరియొకటి లేదు. ఆయనతో పోల్చినయెడల, మిగిలిన సకలమును మనకు దూరమునందే యున్నవి. ఆయనకు మన హృదయమునందు ఎట్టి ప్రవేశము కలదో, అట్టి ప్రవేశము లోకము నందు మరెవ్వరికిని లేదు. మన ప్రాణమిత్రులు, ఆత్మబంధువులు, సహితము మన హృదయమునందు ప్రవేశింపజాలరు. వీరందరును శరీరమునకు బాహ్యమునం దుండియే, మనతో వ్యవహారము జరుపుచుందురు. తల్లి, బిడ్డయొక్క అంతరంగము నెరుగజాలదు. బిడ్డ, తల్లియొక్క అంతరంగము నెరుగ జాలదు. భార్య, భర్తయొక్క హృదయము నెరుగజాలదు. భర్త, భార్యయొక్క హృదయము నెరుగజాలదు. వీరందఱును ఒకరి యభిప్రాయముల నొకరు తెలిసికొనుట, ఒకరి సుఖదుఃఖముల నొకరు తెలిసికొనుట, మాటలు, చూపుట, ముఖలక్షణములు మొదలగు బాహ్యచిహ్నముల వలననే ఒకరును ప్రత్యక్షముగ, యథార్థముగ, హృదయమునందు ఉన్నదన్నట్లు తెలుసుకొన

జాలరు. అట్లు తెలిసికొనగలవాడు, హృదయ మధ్యమున ప్రవేశించి, సమస్త చిత్తవృత్తులును గ్రహింపగలవాడు, పరమేశ్వరుడొక్కడే; హృదయేశ్వరు డను నామము ఆయనకే సార్థకము. ఆయనకును మనకును ఆకాశమాతృపు ఎడమయిననులేదు. ఆయన ఆత్మయందు ప్రవేశించి, సర్వత్ర వ్యాప్తమయి యున్నాడు. ఆయన నిరాకారు డన్నమాట సత్యమే. ఆయనకు మనవలె శరీరముగాని, ఇంద్రియములుగాని లేవు. అయిన నేమి? నిరాకార మనగా శూన్యమని అర్థము కాదు. నేను నన్ను తెలుసుకొన్నప్పుడు, మీరు మిమ్ము తెలుసుకొన్నప్పుడు, మనము మనలను శూన్యముగా తెలిసికొనుచున్నామా? మన ఆత్మలు నిరాకారములుగదా యని, మనము మనలను తెలుసుకొనజాలకున్నామా? ఎవరయినను తన శరీరమే తానని అనుకొనుచున్నారా? ప్రతివాడును తాను తన శరీరముకంటె భిన్నుడననియు, అద్భుతశక్తియుతమగు, ఆత్మ యను ప్రసిద్ధనామము గల ఒక వ్యక్తిననియు, తన స్వరూపమును గురించి, తాను, ప్రత్యక్షానుభవమువలన తెలుసుకొనట లేదా? అట్టి విషయములో, నిరాకారుడును, పరమాత్మస్వరూపుడును, మన సమస్త జీవనమునకును ఆశ్రయదాతయు, నగు పరమేశ్వరుని మనమేల తెలుసుకొనజాలము? కొంచె మాలోచించినయెడల తన్ను తాను తెలుసుకొన లేనివా డుండడు. తన్ను తాను తెలుసుకొనుట, పరమేశ్వరుని తెలుసుకొనుటకు ప్రథమ సోపానము. నా సమస్త శక్తులును పరిమితము లని నేను తెలుసుకొన్నప్పుడు, నేను ఒక దానిలోను అనంతుడను

కానని తెలుసుకొన్నప్పుడు, నా పరిమితత్వముయొక్క జ్ఞానముతోపాటు, అనంతత్వముయొక్క జ్ఞానము సహితము, సమ్మిళితమయి యున్నది. పరిమితత్వముయొక్కయు, అనంతత్వము యొక్కయు భావములు, నాలో చూచాయగానైనను ఉండనియెడల, నేను పరిమితుడను, అనంతుడను కాను, అని నేననుకొనజాలను. దూఃఖజ్ఞానముతోపాటు సుఖజ్ఞానమును, చీకటియొక్క జ్ఞానముతోపాటు వెలుగుయొక్క జ్ఞానమును, నీడయొక్క జ్ఞానముతోపాటు ఎండయొక్క జ్ఞానమును, ఇట్లే, సమస్త ద్వంద్వములయొక్క జ్ఞానములును, సమ్మిళితమయి యుండును. ఒకదానిని విడిచి మరొక టుండదు. అట్లే అపరిమితత్వముయొక్క జ్ఞానము సహితము, పరిమితత్వముయొక్క జ్ఞానముతో పెనవేసుకొని యున్నది. గనుకనే మన పరిమిత జ్ఞానము అనంతజ్ఞానమును ప్రకాశింప జేయుచున్నది. పరిమితములయిన మన ప్రేమ భావము, మంగళభావము మొదలయినవి నిష్కళంకుడు, పరిపూర్ణ పవిత్ర స్వరూపుడు, మంగళమయుడు, ప్రేమమయుడు, అగు ఆపరమపురుషుని వైపునకు మనను తీసుకొని పోవుచున్నవి. మన యీ శ్వరుడు అనంతుడు ఆదిమధ్యాంతరహితుడు, అని బ్రాహ్మధర్మము ఘోషించుచున్నది. ఎవడు సీమరహితుడో అనంతుడో, విశ్వవ్యాపియో, ఆ మహాత్ముడే, మన యీ శ్వుడ్రో హృదయ కుటీరములయందు సహితము, తన అచింత్య మహిమచే సంపూర్ణుడయి యున్నాడు. ఆయన మంగళ భావ మనంతమయినను, దానికి మన శ్వుడ్రో జీవితములయందు

సహితము, సంపూర్ణ ప్రకాశము కలదు. ఆయన సర్వవిధముల, అనంతమైనను ఆయనను గురించి కొంతవర కయినను మనము తెలుసుకొనగలము. ఆయనను మన శక్తికొలదిని ఆరాధింప గలము. మన మర్పించు భక్తిశ్రద్ధలు, ఒక మనఃకల్పితపురుషునకు కాదు. కలలో జూచిన ఒక మాయామయునకు కాదు. ఒక శూన్యవ్యక్తికి కాదు. విశ్వాశ్రయుడగు ఒక సత్యపురుషునకు. అనాదికాలమునుండియు, భగవద్భక్తుల పీఠగీతము లన్నియు అరణ్యగోదనములు కావు. అట్లే అయిన యెడల, మన కీశ్వరు డుండి ఏమి ప్రయోజనము? అత డుండినను ఒకటే, లేకున్నను ఒకటే, కాని, అది వాస్తవము కాదు. ఆయనకును మనకును గల సంబంధము అత్యంతసామీప్యసంబంధము. నిజము విచారించినయెడల, ఆయనకంటె సన్నిహిత బంధువు మనకు మరొకడు లేడు. ఆయన సమస్తజగత్తునకును ప్రభువే. కాని, మనకు తండ్రి. ఆయన సమస్త ఆకాశమునకును అతీతుడు. కాని, మనలో ప్రతినారికిని అత్యంత సమీపమున నున్నాడు. ఆయనతో మనకు గల సహవాసము ఒకప్పుడుండి ఒకప్పుడు లేకపోవునది కాదు. అతడు మనకు నిత్యసంగి. నన్ను నే నెప్పుడు చూచుకొందునో, అప్పుడే, ఆయనను నా కాశ్రయునిగా చూచుచున్నాను. మన కెంతో దూరమున నున్న సూర్యుడు, ఇంకను దూరముగా నుండు మరియొక సూర్యునిలోగాని, మన కత్యంత దూరమునం దుండెను నక్షత్రముకంటె, ఇంకను దూరాతిదూరమునం దుండెడు మరియొక నక్షత్రములోగాని, ఆయన సింహాసనము ప్రతిష్ఠింపబడి



యుండలేదు. సురమ్యమగు ఆయన యమృతసికేతనము మన హృదయములయందే. ఆయన జ్ఞానమునకు ఆకగుడు. నా జ్ఞానమునకు పుష్పినిచ్చు అన్నము వంటి వాడు. ఆయన చిరంతనములును శాశ్వతములును అగు సత్యభావముల కన్నిటికిని, ఆశ్రయస్థానము. ఆయన అవినశ్వరము లగు సకలధర్మములకును సంస్థాపకుడు, ప్రతిస్థాత.

మన ఆత్మేశుడగు, మన హృదయధన మగు అట్టి పరమేశ్వరుని మన మేల చూడలేకున్నాము? మనకును ఆయనకును గల యెడ మెంత? మన అహంకారమే యెడము. మన విషయేచ్ఛలు, మన భోగవిలాసములే యెడము. ఆయనకును మనకును, ఆకాశమునకును మనకునుగల యెడ మయినను లేదు. మన స్వార్థపరత్వము, కుటిలభావములు, అహంభావము- ఇవే మనను ఆయననుండి దూరము చేయుచున్నవి. “పాపపంకము నుండి, మీ హృదయమును నిర్మలము చేసికొనడు, విషయవాంఛలను పరిత్యజింపుడు, బ్రహ్మనంద మనుభవింపుడు” అని బ్రాహ్మధర్మ మాదేశించుచున్నది. మన మపవిత్రులముగానే నిలిచియున్నయెడల, ఆ పరమపవిత్రుని చేరగలుగుదు మను ఆశ యెక్కడిది? ఆయనను పొందవలయుననువ్యాకుల హృదయ మెట్లు కలుగును? మనము పాపచింతలచే నీచులమయి, దీనులము హీనులము అయి, ఈశ్వరుడు మన కేసి చూచుట లే దనుకొందుము. కనుకనే, మన హృదయ నాథు డగు పరమేశ్వరుని మన హృదయముల యందు చూడలేకుందుము. ప్రేమవిరహితులమయి, మనహృదయములనుండి.

మన మాయనను త్రోసి వేసినను, ఆయన నిరాశ చెందక, మన హృదయములయందు దెప్పుడు ప్రవేశింతునా యని, హృదయ ద్వారమున ఆయన యెట్లు వేచియుండునో, ఎన్నెన్ని విధముల ప్రయత్నించుచుండునో, మన మప్పుడు తెలిసికొన జాలము. ఈశ్వరుని మీ సమీపమున చూడ దలచితేరా, హృదయమును పవిత్రము చేసికొనుడు. హృదయమునం దేమూల నయినను, ఏ పాపలేశ మయినను, గూఢముగా దాగియున్నయెడల, శోధించి శోధించి, దానిని తరిమి నేయుడు. అప్పుడే మీ రాయన ప్రసన్నముఖమును దర్శింప గలరు. పాపలేశము లున్నను, అని కొలదికాలములోనే కొండంత లయి ఈశ్వరుని మనకు మఱుగు పరచును. ఈశ్వరుడు మనలో నెవ్వరిని దూరముగా నుంచి, సహించి యుండజాలడు. మన నెప్పుడు తన వశము చేసుకొందునా యని, ఆయన నిరంతరము, సమయము కొరకయి వేచియుండును. అట్టి మన పరమ పితకు, మన ప్రాణసఖునకు మన హృదయ ద్వారము నెందుకు తెరిచి యుంచకూడదు? ఆయన యనుగ్రహజలములో జలక మాడుటకొరకు మన మేల ప్రతీక్షింపకూడదు? వ్యాకుల చిత్తములతో మన మాయన నేల వెదుకకూడదు?

ఆ పరమపిత మనకొరకు ఎంతపని చేయుచున్నాడో, మనము సకలసమయములయందును, మనసునం దుంచుకొన జాలము. సదా, మనసునం దుంచుకొన గలిగినయెడల, మన మాయన నిట్లు మఱచి యుండగలమా? చూడుడు. అచింత నీయవై భవనంపన్నుడు, అద్యంతరహితుడు, అఖల బ్రహ్మాండ

నాయకుడు అగు ఆ మహాపురుషు డెక్కడ? కీటాణుతుల్యులము, హీనులము, మలిన చిత్తులము. అగు మన మెక్కడ? ఇట్టి త్సుద్రుల మగు మనను సహితము ఆయన మఱచిపోడు. మనము ఆయన యనుగ్రహమున కెంతమాత్రమును పాత్రులము కాము. అయినను, ఆయన మనకొఱ కింత విశ్వప్రయత్నము చేయుచున్నాడు. మన మాయన కరుణకు యోగ్యులమగుటకు ఏమి చేయుచున్నాము? ఆయన మననుండి ఏమియు ఆశింపడు. కేవలము మన ప్రేమను మాత్రమే కోరును, సోదరులారా! మన మందరమును సమభావముతో ఆయనను సమీపించి, “నాయనా, నీతోడి యెడబాటును మే మిక సహింపజాలము. ఇదిగో, ప్రేమపూర్వకమైన మా సంపూర్ణ హృదయమును నీ కర్పించుచున్నాము. నీవు మా గతాపరాధముల నన్నిటిని క్షమించి, ప్రసన్నుడవయి, మమ్ము సీ యక్కున చేర్చుకొమ్ము” అని నివేదంతము.

ఓ పరమాత్ముడా, నీవు మా కెంతో సమీపమున నున్నావు. నీ వెంతో దూరమున నున్నా వని, మే మనుకొనుచుందుము. నిన్ను దర్శించుటకు ప్రయత్నాభావము చేతనే మేము నిన్ను చూడలేకున్నాము. వ్యాకులహృదయముతో మే మొక్కసారి నిన్ను స్మరించినయెడల, వెంటనే నీవు దర్శనమిచ్చుచున్నావు. నీ వాశ్రితవత్సలుడ వన్నమాట మఱచిపోయి, మేము శోకమోహములలో పడి కొట్టుకొనుచున్నాము. దీనజన బాంధవా! మా సమస్తహృదయమును, సమస్త బలవీర్యములను, నిన్ను స్వేషించుటయందే వినియోగింతుముగాక !

సీకు హితమయిన కార్యములు చేయుటయందే మా సమస్త జీవనమును గడుపుదుముగాక ! నీవే మా కిహపరములకు ఏక మాత్రగతి వసి తెలుసుకొని, నిన్నే శరణు జొత్తుముగాక !

ఓమ్. ఏక మేవాద్వితీయమ్.

ఓమ్ తత్సత్.

## మ హర్షి మ హా ప దే శ ము లు

### ౨౨ వ ఉ ప దే శ ము

నావిరతో దుశ్చరితాత్ నాశాంతో నాసమాహితః  
నాశాంతమానసో వాపి ప్రజ్ఞానే నైన మాప్పుయాత్.

ఎవడు దుష్కర్మములను విడిచిపెట్టడో, ఎవడు చలించని ఇంద్రియములు కలవాడయి, శాంత మనస్కుడు కాడో, ఎవని చిత్తము సమాహితమయి స్థిరముగా నుండదో, ఎవడు ఈషణ త్రయములో చిక్కుకొని మనశ్శాంతిని గోలుపోవునో, అట్టి పురుషుడు కేవలము శాస్త్రజన్యజ్ఞానమువలన పరమేశ్వరుని పొంద జాలడు.

ఎప్పుడు విషయ నాంశలు, భోగానక్తి, చిత్తమును విక్షిప్తముగా జేయునో, ఎప్పుడు మానవ జీవితముయొక్క మహాలక్ష్మ్యమును మఱచిపోయి, సీచచింతలతోను, కోరికలతోను, మనస్సు సంపూర్ణమయి యుండునో, అప్పుడు, మన మాయనను సందర్శింపజాలము. ఎవడు విషయానక్తి,

రహితుడయి, విషయములనుండి మరల్పబడిన ఇంద్రియవ్యాపారము కలవాడై, సమాహిత చిత్తముతో, ఈశ్వరున కభిముఖుడగునో, అతని జ్ఞానమునందు, అనంతసమహిమ దేదీప్యమానముగా ప్రకాశించును. ఎవని చిత్తము పాపాలోచనములతో కళంకితమయి యుండునో, ఎవని హృదయము ప్రాపంచిక భావములతో, భౌతిక సుఖేచ్ఛలతో పరిపూర్ణమయి యుండునో, అతడు కేవలము జ్ఞానముద్వారా, పరబ్రహ్మమును తెలిసికొనజాలడు శాస్త్రజ్ఞానము కలవాడు ధర్మాధర్మములను గుఱించి మహాోపన్యాసము లియ్యవచ్చును. మాట మాటకు వేదమునుండిగాని, బైబిల్ నుండిగాని, ఖురానునుండిగాని, మఱియే ఐద్రగ్ధ్రమునుండిగాని అశ్వధాటిగా సూక్తులను చదివి పినిపించ వచ్చును. ప్రస్థానత్రయమును భాష్యములతో ప్రసంగించ వచ్చును. మహామహాోపాధ్యాయుడని దిగంత విశ్రాంత మగు కీర్తిని పొందవచ్చును. పాండిత్యము నేఱు, ధర్మజీవనము వేఱు. జ్ఞానము వేఱు, భక్తి వేఱు. ఏ హృదయము సంసారమాలిన్యముచే పంకిలమగు జలముతో పరిపూర్ణమయి యున్నదో, దేనియందు పరమేశ్వరుని నిర్మల మగు అమృతవారి ప్రవేశించుటకు బిందుమాత్రస్థాన మయినను మిగిలి యుండలేదో, అట్టి హృదయము మీదుగా, ఆయనయొక్క అమృతవర్ష ప్రవాహము, నిరంతరధారగా, జీవనదివలె ప్రవహించుచున్నను, ఏమి లాభము? ఎవరి చిత్తము విషయ చింతలతో విక్షిప్తమయి యున్నదో, ఎవరియొక్క సమస్త జీవనము మృత్యుస్వరూపమగు సంసారముతోనే సంశ్లిష్టమైయున్నదో,

వారు ఈశ్వరుని అమృతవారిని ఎట్లు రుచిచూడగలరు? అమృతా  
స్వాదనము చేయుటకు వారికి సమయ మెక్కడిది? హృదయము  
సంపూర్ణముగా విషయానక్తులనుండి విరతి నొందనియెడల,  
దానియందు పరమేశ్వరుని మంగళభావ కిరణములు వ్యాపింప  
జాలవు. కావున, సోదరులారా! ముందుగా, హృదయమును  
పరిశుద్ధము గావించుకొనుడు. అప్పుడు, ఈశ్వరుని అమృత  
వర్షముకొరకు ప్రతీక్షింపుడు. స్వర్గమునుండి అమృతవారి  
ఎప్పుడు వర్షించునో, ఆ సమయ మిది యని, నిశ్చయముగా  
నిరూపింపజాలము. చాతకమువలె, తృష్ణార్తులయి, అమృతివర్ష  
మెప్పుడు కురియునా యని, కనిపెట్టుకొని యుండుడు. ఎప్పుడు  
వర్షించునో, అప్పుడు ఉత్సాహముతో, అమృతవాసము  
చేసి, తృప్తినివారణము చేసికొనుడు. ఎప్పుడు మనస్సు, ఈ  
విధముగా శాంత మయి, సమాహితమయి, సమ్రభావమును  
వహించునో, అప్పుడది సులభముగా పరమేశ్వరుని వైపు  
నకు మరలును. ఇప్పుడు చంద్రునియొక్క ప్రభావమును  
చూడుడు. ఆయనయొక్క అమృతకిరణములు సహస్ర  
సహస్రధారలుగా వర్షించుచున్నవి. భూమండలము జేరి  
కొండవలె ప్రకాశించుచున్నది. వృక్షములు తమ ఆకు  
పచ్చని పల్లమును విడిచి, రావ్యవర్ణముతో వెండి చెల్లవలె  
శోభిలుచున్నవి. నెలనెలకును ఇట్లే పూర్ణచంద్రునియొక్క  
శుభ్రకాంతలు భూమిమీద వర్షించుచున్నవి కాని ఎప్పుడు  
దానియొక్క మాధుర్యమును గ్రహించి, దానియందు అనంత  
జగు పరమేశ్వరుని మహిమను అవలోకింపగలుగుచున్నాము?

మీలో నెవ్వరయిన ఏకాకిగాగాని, స్నేహబృందముతోగాని పున్నమినాటిరాత్రి గంగాతీరమునందుగాని, మరే నదియందుగాని నౌకావిహారము సల్పియుండిరా? నదీజలోపరిభాగమునందును, సైకతస్థలులయందును, తీరసౌధోపరిభాగములయందును, పరిసరోద్యానములయందును పండు వెన్నెలలు గాయుచుండగా, సమస్త వస్తువులును వెండిపూతలతో శోభిలుచుండగా, నదిమీదనుండి వీతెంచు మందమలయనూరుతముతో హృదయములు చల్లబడుచుండగా, పగ లంతయు నూర్యాతపముచే తప్తమయిన సమస్తభూమండలమును చంద్రకిరణములతో స్తబ్ధమయి, పులకాంకితగాత్రమై తనివిడీర అమృతరసాస్వాదనము చేయుచుండగా ఎవని హృదయము కరుగదు? ఎవని హృదయమునందు అనంతమహిమనుని పాదచిహ్నములు అంకితములు గావు? అట్టి మంగళసమయమునందు ఎవని హృదయక్షేత్రమునందు ఆ పరమపురుషుడు తన అనంతమహిమతో ఆవిర్భవింపడు? నిస్సందేహముగా మీలో ననేకులు ఇట్టి సుందరదృశ్యమును దర్శించియేయుందురు. ఇట్టి అనుభవమాధుర్యమును అనుభవించియేయుందురు. ఆ సుధాకరుని చూచి ఆ లావణ్యరాశియొక్క సౌందర్యచింతనములో నిమగ్నులయి తన్మయత్వము నొందిననాటి భావము నొకసారి స్మరణకు తెచ్చుకొనుడు. ఎట్టి యవస్థలో మన మనస్సు అనంతమహిమచింతనములో నిమగ్నము కాగలదో తెలియవచ్చును. అనంతమహిమలను చింతించుచు తదేకధ్యానయుక్తుల మయి యున్నప్పుడు మన మనసులందు విషయవాంఛలకు చోటుం

ఁదా? మాసమాసమును మన మట్టి నిండుచందురుని దర్శించుచు నేయున్నాము. హృదయనమ్మోహనకర మగు ఆ చంద్రజ్యోత్స్నయందు ప్రకృతియందలి సౌందర్య దృశ్యములకు సౌందర్యము నిచ్చెడు సుందరమూర్తియగు పరమేశ్వరుని దివ్య గుణానుచింతనముతో మన మనస్సు నిమగ్న మయి యున్నప్పుడు మనము భౌతికసుఖచింతనముచుండి ఉన్నతినొంది, ఆ యమృత నికేతనునియందే విశ్రాంతినొందుదుము. ఈ ప్రపంచమునకు దాసులమయి విషయసుఖములే పరమావధి యని తలచుచు సమస్తభోగములయందు మునిగి ప్రమత్తుల మయి ఇంద్రియసేవజేయుచు స్వేచ్ఛావిహారుల మయి ప్రవర్తించుచో మన మేవంక జూచినను, భూమ్యాకాశములు వెదకినను ఈశ్వర మహిమను లేశమాత్రమును చూడజాలము. మనస్సు ఈశ్వరున కభిముఖమయియున్నప్పుడు మానవుడు తన సుఖదుఃఖములవైపు చూడజాలడు. అప్పుడు స్వకీయసుఖము సంతోషము నియ్యజాలదు. స్వకీయదుఃఖముచే మనస్సు తల్లడిల్లదు. అప్పుడు మనసునందలి నీచభావము లంతరించి, అపరూపమగు ఒక ఔదార్యభావము హృదయమునం దలముకొనును. అనుకూల వాయువులు వీచి హృదయమునందలి సమస్త సాధుభావములకును ప్రాణము పోయును. హృదయము ఈశ్వర మహిమతో వెలుగొందును. అప్పుడు ప్రకృతియందంతట ఉష్ణకాల కాంతులయందు, సూర్యాతపమునందు, సంధ్యారాగమునందు చంద్రజ్యోత్స్నయందు, నక్షత్రరాజులయందు, అమవస నిసియందు, సముద్రపు కెరటములయందు, పర్వతశిఖరములయందు



సర్వత్ర ఆ యనంతుని మహిమయే ప్రకాశించును. కేవలము దర్శన శాస్త్రాధ్యయనముచేత, కేవలము తత్త్వవిమర్శనముచేత పాండిత్య ముంబునుగాని ఈశ్వరోపలబ్ధి కలుగజాలదు. అక్షర పరబ్రహ్మముయొక్క అపకౌఠ్యనుభూతికి నిష్కామప్రవృత్తి కోరికలు లేని మనస్సు కావలెను. ఈశ్వరదర్శనముకొరకు తీరని వ్యాకులత; ఆయనను దర్శింపని జన్మ మేల? ఆయనను పొందని తనువేల అనునంతటి వైరాగ్యభావము హృదయమునం దంకు రింపవలెను. ఆయనతోడి సహనాసము లభించని దిన మొక యేడుగా కానుపించవలెను. ఆయన లేని ఐశ్వర్యము దారిద్ర్యముగా, ఆయనలేని సుఖము దుఃఖముగా మారవలెను. అట్టి జీవనముకంటె మరణమే మేలని యనిపించవలెను. సాధకుని హృదయమునందు వైరాగ్యపూర్వక మగు అట్టి దర్శనేచ్ఛయే జనించినయెడల దీనజనబాంధవులు, శరణాగతవత్సలుడు అగు పరమేశ్వరుడు దర్శన మియ్యక యూరకుండగలడా? అప్పుడు ఆ త్రిలోకాధినాథుని శిశువుయొక్క యాక్రందనధ్వనివిని పరుగెత్తుకొనివచ్చు తల్లివలె, లేగదూడయొక్క విని పరుగెత్తుకొనివచ్చు గోవువలె సంభ్రమముతో సాధకుని హృదయాంతరాళము నందే అవతరించును. అప్పుడు సాధకునికి ఎటు జూచినను పరమేశ్వరుడే తోచును. అంతరమునం దతడే. బాహ్యమునం దతడే. సకల స్థానములయందు, సకల విషయములయందు ఆయననుహిమయే వెలుగొందుచుండును. చంద్రుడు, సూర్యుడు, నక్షత్రములు మొదలయిన సమస్తజ్యోతులును వేలుపెట్టి చూపించినట్లు ఆయననే చూపించును. సముద్రము లాయ

సనే ఘోషించును. పర్వతము లాయననే చాటించును. సందన  
వనము లాయననే కీర్తించును. వాయు వాయననే శబ్దించును.  
పక్షు లాయననే గానముచేయును. ప్రకృతియంతయు ఆయననే  
మననముచేయును. ఎంత యాశ్చర్యము! కాటిల్వముతో, విషయ  
వాసనలతో నిండియున్న హృదయము, క్షణకాలముగ్రిందట  
అంధకారావృతమయి యున్న హృదయము సరళభావము,  
విషయవైరాగ్యము, ఈశ్వర దర్శనోత్సుకత, వ్యాకులత ఉద  
యించిన వెనువెంటనే అంధకారము ఘటాపంచలయి పర  
మాత్మజ్యోతితో మహాతేజోమయ మయ్యెను. ఈశ్వరప్రేమ  
దవానలమునంటిది. నిశ్చయముగా ఈశ్వరప్రేమకు హృద  
యమునందు బిందుమాత్రస్థానము నియ్యగలిగితిమేని సకల  
పాపములును భస్మము లగును. సకలసంశయములును నివా  
రణయగును. హృదయము భక్తిప్రపూర్ణ మగును. ఏది ఏండ్ల  
తరబడి తర్కముచేత శాస్త్రాలోచనచేత పాండిత్యగర్వముచేత  
దుస్సాధ మయ్యెనో, అది ఈశ్వరునియందు హృదయాచ్ఛా  
ముచే నిమిషమాత్రములో సుసాధ మయ్యెను. సమస్త మోహ  
ములును దూర మయ్యెను. ఆయనయందు గల బిందుమాత్ర  
ప్రేమచేతనే సమస్తసత్యములును, మనయెమట ఉజ్జ్వలములై  
ప్రకాశించుచుండగా మన మాయనకు సంపూర్ణహృదయమే  
అర్చింపగలిగితిమేని అప్పుడు మనభాగ్య మేమని చెప్పు!

మనకుగల విశుద్ధప్రేమ ఈశ్వరుని ప్రకాశింపజేసినట్లు  
వేదముగాని, తర్కముగాని, వడ్డర్కనములుగాని ఆయనను ప్రకా  
శింపజేయజాలవు. ఆత్మను పవిత్రము చేసుకొనినయెడల సాధు

వర్తనపూర్వక మగు సాధుభావముతో హృదయము పరిపూర్ణముకానియెడల, కేవలము పుస్తకములద్వారా, పుస్తకములలోని పురుగులవలె రాత్రింబగళ్లు కేవలము గ్రంథపఠనముతో జీవితము గడిపినయెడల ఎంతమాత్రమును లాభములేదు. అధ్యయనమువలన అధ్యాపకులము కాగలము. జగన్మాత్యులగు పండితులము కాగలము. శాస్త్రాలోచనచే శాస్త్రులనిపించుకొనగలము. బుద్ధిబలముచే తర్కవాచస్పతులనిపించుకొనగలము. కాని, ఈశ్వరుని మాత్ర మెన్నడును పొందజాలను. ఆయన సామీప్యమును పొందదలచినయెడల, శిశువులవలె నిష్కపటచిత్తముతో, మాయమర్కము లేరుగని మననంతో, ప్రేమప్రపూర్ణ మగు హృదయముతో, ఆయనను సమీపింపుడు. గర్వవస్త్రముల విడువుడు. నమ్రోవననముల ధరింపుడు. విశ్వగ్రంథమును పఠింపుడు. పంక్తిపంక్తియందు, మాటమాటయందు, అక్షర అక్షరమునందు, ఆయననే దర్శింపుడు. సరళ హృదయమునందే, పవిత్ర జీవితమునందే, నిష్కామకర్మయందే పరమాత్మ ప్రకాశించును. అప్పుడు నేను ఆయనవాడనగుదును, ఆయన నా వాడగును. ఈ యనంత విశ్వములో, ఆయన, నేను తప్ప, మఱెవ్వరు లేనట్లు కానుపించును. నా హృదయమునందు స్థానము పొంది ఆయన సంతృప్తుడగును. ఆయనయందు స్థానము పొంది నేను పరితృప్తుడనగుదును. నా ప్రేమ ఆయన వైపునకు ప్రవహించును. ఆయన ప్రేమ నా వైపునకు ప్రవహించును. ఉభయుల ప్రేమయు సమ్మిళితమయి అమృతఫలములు ఫలించును.

సోదరీ సోదరులారా ! ఆ యమృతనికేతనునితో  
 వమ్మేశన మొంద దలచినయెడల, మీ ఆత్మలను పరిశుద్ధము  
 గావించుకొనుడు. నిండు మనసుతో ఆయనను ప్రేమించుడు.  
 సర్వత్యాగులయి, ఆయన యనుచుకులయి, ఆయన శరణమునే  
 వేసుడు. ఆయనయందు ప్రేమ, ఆయనకు హితమయిన కార్య  
 ములు చేయుట అను ద్వివిధాంగములు గల ఉపాసనా  
 ద్వారము తప్ప, మృత్యువును జయించుటకు, మృత్యుజయుని  
 సమీపించుటకు, మోక్షసామ్రాజ్యమును చూచుకొనుటకు,  
 ఉపాయాంతరము లేదు.

ఓ పరమాత్ముడా! నీవు మా సమస్తమప్రవృత్తులను  
 అణచివేయుము. ఇంద్రియచాంచల్యమునుండి విరతులను  
 జేయుము. నీచకామములనుండి తప్పించుము. పరిశుద్ధమగు  
 నీ ప్రేమయందే మమ్ము ముంచివేయుము. నీ ప్రేమకార్య  
 సాధనయందు మమ్ము నియుక్తులనుగా జేయుము.

ఓమ్ ఏకమేవాద్వితీయమ్.

ఓమ్ తత్సత్.

మ హర్షి మ హో ప దే శ ము లు

౨౩ వ ఉ ప దే శ ము

యదిదం కించ జగత్సర్వం, ప్రాణ ఏజతి నిస్సృతం.

ఎవడు ప్రాణస్వరూపుడో, అతడు సర్వభూతముల

యందును ప్రకాశించుచున్నాడు. జీవంతమగు ఈమహావాక్యమును మనము బ్రాహ్మధర్మమునుండి గ్రహించితిమి. ప్రాణస్వరూపుడగు పరమేశ్వరునుండియే జగమంతయు బహిర్గతమగుచున్నది. ప్రాణస్వరూపుడగు ఆ పరమపురుషుని నియమముల వలననే, సమస్తజీవరాసులును, సమస్తభూతములును, తమ తమ వ్యాపారములయందు స్రవేశించి పనిచేయుచున్నవి. ఆ ప్రాణస్వరూపుని యిచ్చాసోతము నేడును అవిచ్ఛిన్నముగా ప్రవహించుచుండ ఒట్టియే, ఈ చరాచరప్రపంచమందలి సమస్తమును నిరంతరాయముగా తమ తమ కృత్యములను నిర్వహింపగలుగుచున్నవి. ఎనడు చిరజాగరితు డగు జీవవత్సర బ్రహ్మమో, ఎవడు మన హృదయముయొక్క పరమధనమో, ఆ పరమపురుషు నుపాసించుటకొకటే మన మీ బ్రహ్మ సమాజమునందు చేరియున్నాము. ఆయనకు మన ప్రేమను సమర్పించుటకే మన మిక్కడ కలసికొంటిమి. ప్రేమస్వరూపు డగు ఆయన ప్రేమనేత్రములను దర్శించి, మన జీవితములను సార్థకము చేసికొందము. అతడు సర్వజ్ఞుడు, సర్వవ్యాపి, సర్వనియంత. అతడు మన కాశ్రయదాత. ఆయన యుపాసనార్థమయి, ఆయన ప్రేమను స్మరించుకొనుటకొకట, మన మందరమును ఇక్కడ సమావేశ మయితిమి. ఆయనయందు మనకు గల ప్రేమను ఉజ్జ్వలముగా జేయుడు. జడప్రపంచమువలె ఆయన మన యింద్రియగోచరుడు కాడు. మన మాయనను జ్ఞాననేత్రముతో దర్శింపవలయును. ఆయన జ్ఞానస్వరూపుడు, ప్రేమస్వరూపుడు, ధర్మస్వరూపుడు. ఆయనను పూజించుట

కయి ఉత్సాహముతో పూనుకొందము. కుటిలములగు విషయచింతలు, ఈ సమయమునందు మన హృదయములను బంధింపకుండునుగాక! మన మనస్సు బాహ్యవిషయములయందు విక్సీప్తము గాకుండును గాక! ఏ యమృతాస్వాదనము కొఱకు మన మింతవరకు నిరీక్షించి యుంటిమో, ఆ సంతోష సమయ మిప్పు డాసన్నమయినది. మన హృదయ ద్వారములను తెఱచి, మన మనస్సులను ఆయన యానందరసముతో నింపుదము. ఎవనితో మన కనంతకాల సంబంధమో, ఆయనయే వేంచేసి, మన హృదయములను పూర్ణము చేయుచున్నాడు. మన మెంత భాగ్యవంతులము! మన దేశమిష్ణుడు దేశములలో కెల్ల దుర్బలదేశమయి యున్నది. ఆత్మన్వాశం త్ర్యముతో పాటు సమస్త స్వాతంత్ర్యములును నన్నగిల్లినవి. మనమును దుర్బలులమయి యున్నాము. అయినను ఈశ్వరున కెంత యనుగ్రహము! ఆయన ఈ సమాజమందిరమునందు మన సమక్షమున ప్రకాశించుచున్నాడు. తల్లికి బలవంతులగు బిడ్డలయందుకంటె దుర్బలసంతానమునందే ప్రేమ యధికము. అట్లే ఈశ్వరప్రేమయు, మన దేశముపయి అధికముగా ప్రకాశించుచున్నది. ఆయననుండి ఆట్టి యనుగ్రహమును పొందుచు, మన మాయనకు భక్తిపూర్వక ప్రణామములను సమర్పింపకుండుట తగునా? ఆయన యనుగ్రహమే మనకు సర్వస్వము. నే డీ సమాజమందిరమునకు వచ్చి, ఆయన ప్రసాదమును విశేషముగా ననుభవించుచున్నాము. ఈ యనుగ్రహ స్మరణమే, మనలను ప్రతివారమును ఇక్కడకు వచ్చునట్లు

చేయునుగాక ! మనము కించిన్నాత్రిమయినను ప్రయత్నించిన యెడల, ఆయన ప్రసన్నుడయి తన యనుగ్రహమును ముక్త హస్తముతో ప్రసాదించును. మన మాయన శైవునకు ఒక్క అడుగు పెట్టగలిగితేమేని, ఆయన వేయి అడుగులు ముందుకు వచ్చి, మనపయి అమృతవర్షము కురిపించును. మనము మనుష్యజన్మ మెత్తియు ఆయనకును మనకును గల సన్నిహితసంబంధమును రక్షించుకొన జాలకున్నాము. ఆయన యొక్క సుందర మంగళభావమును దర్శించి ఆత్మను తేజస్వంతముగా చేసికొందము. సమస్త కుటిలభావములను పరిత్యజించి, ఆత్మలను పవిత్రము గావించుకొందము. ధర్మస్వరూపు డగు పరమేశ్వరుని యధీనుల మగుదము. స్వేచ్ఛాచారములు పరిత్యజింతము. స్వేచ్ఛాచారులు స్వతంత్రులు కాదు. వారు తమ కుటిలప్రవృత్తుల కధీనులు, దాసులు. జ్ఞానహీనములు, ధర్మ హీనములు నగు పశువులే స్వేచ్ఛాచారము గలవి. ఎవరు తమ ఇంద్రియములను, తమ మనస్సును తమ వశము చేసికొన జాలరో, ఎవరు తమ ప్రవృత్తిస్థోతమును ధర్మమున కనుకూలముగా ప్రవహింప చేయజాలరో, ఎవరు తమకు తాము స్వతంత్రులు గాక, అన్యులకు, తమ ప్రవృత్తులకు దాసులో, వారికంటె భాగ్యహీనులు, పరాధీనులు మరెవరు? “ఇంద్రియాణాం విచరతాం యన్మనోనువిధీయతే, తదస్య హరతే ప్రజ్ఞాం వాయుర్నావ మివాంభసి” అన్నట్లు మన స్పెష్షడు స్వేచ్ఛాచారియయి, ఇంద్రియములను వశపఱచుకొనజాలక, తానే ఇంద్రియములకు వశమయిపోవునో, అప్పుడు వాయువు

జలములందు నౌకను ముంచివేసినట్లు, పురుషునికి వశముగాని మనస్సు, పురుషుని బుద్ధిని వినాశము నొందించును. పరాధీనత వలని కష్టములు వర్ణనాతీతములు. పాప ప్రవృత్తుల వశమగుట వలని యనర్థము ఒక్క ముఖముతో వ్యక్తము చేయబడ జాలదు. పాపరోగమునకు పరమాపథము కేవలము బ్రాహ్మ ధర్మమే. ఏ బ్రాహ్మధర్మముయొక్క ప్రాణము స్వయముగా పరబ్రాహ్మమో, ఆ ధర్మముయొక్క బలముచేతనే, మనము తిరిగి స్వాతంత్ర్యలాభమును పొందుదుము. బ్రహ్మ నామ స్మరణముచేతనే, దాస్యశృంఖలములు శిథిలము లయి జారి పోవును. బంధనము తెగుటయే స్వాతంత్ర్యము లభించుట. స్వాతంత్ర్యము లేకపోయినయెడల, సుఖ సౌభాగ్యము లనుభవించుట యసంభవము. పరాధీనతయే సకల దుఃఖములకు మూలకారణము. స్వాతంత్ర్యమే స్వర్గము. పరాధీనతయే సరకము. పాపమునుండి విముక్తి నొందుటయే, ఆత్మయొక్క స్వాతంత్ర్యము. ఆత్మస్వాతంత్ర్యముతో పాటు సమస్తవిధము లయిన స్వాతంత్ర్యములును పొందనగును. బ్రాహ్మధర్మము ద్వారా మన దేశమునందు ఎన్నెన్ని సత్కార్యములు సాధింపబడుచున్నవి! ఒకసారి భావించి చూడుడు. ఏకేశ్వరుని మానసికోపాసన, జాతిభేద నిర్మూలనము, సర్వమానవసౌభ్రాతృత్వము, మానవసేవ, స్త్రీస్వాతంత్ర్యము, సర్వమత సమ్మేళనము, అనుదినజీవితమునందు ఆధ్యాత్మికసాధన, ఆత్మప్రకృతి, మానవచరిత్రలయందు బ్రహ్మదర్శనము, మొదలగు శుభకార్యము లెన్నెన్ని సాధింపబడుచున్నవి! వాని నన్నిటిని



ఒకసారి హృదయమునందు ధారణ చేయగలిగినయెడల, అధర్మముయొక్క మహిమ కొంతవరకు తెలియవచ్చును. ఈశ్వర రాజ్యము ఎంతవరకు వ్యాపించియున్నదో, అంతవరకు బ్రాహ్మధర్మముయొక్క బాము, ఆధిపత్యము వ్యాపించియున్నది. మనము మన స్వాతంత్ర్య సంపాదనము కొరకు, కొంచెమయినను ప్రయత్నము చేసినయెడల, పరమాత్మయొక్క అనుగ్రహముకొరకు, మన హృదయమునందు, కించిన్నాత్రమయినను వ్యాకులత జనించినయెడల, దాని ఫలసిద్ధి కేవలము బ్రాహ్మధర్మముయొక్క సాహాయ్యమువలననే లభింపగలదు. కేవలము బ్రాహ్మధర్మము నాశ్రయించుటయే, పాపమును పరాజయము నొందించుటకు పరమతరణోపాయము. మన దేశముయొక్క పూర్వపు ఔన్నత్యమును ప్రస్తుతపుటాధ్యాత్మికదురవస్థను గుర్తెరిగిన వారందరు ఈ బ్రాహ్మధర్మము విషయమయి తిట్టస్థముగా నుండకుండురుగాక ! బ్రాహ్మధర్మమే గ్రహించని యెడల, ఈ దేశముయొక్క దురవస్థకు మేగ యుండదు. అవసాన ముండదు. ఈశ్వరుని ప్రేమముఖమును దర్శించుట కయి ప్రార్థన చేయుడు. ఆయన ప్రసన్నముఖమును దర్శించిన యెడల, నమస్తతాపత్రయములును శమించును. ధర్మబుద్ధియు, శుభబుద్ధియు ఆర్జించుటకొరకు ఆయనవైపునకే తిరుగుడు. ఆయన ప్రార్థనలను తప్పక సఫలము చేయును. ఆయన భక్త వత్సలుడు, భక్తాభీష్టప్రదాత. ఆయన తన ప్రసాదోదకములతో మనల తప్పక యభిషిక్తులనుగా జేయును. ఆయన మన కేకమాతృశరణ్య మని పరమగతి యని సాధనచేయజేయ మన.

చిత్తవృత్తులన్నియు నామంగళమయుని యిచ్చానుసారముగా  
ప్రవర్తించును. ఆయన యిచ్చతో మన యిచ్చను కలుపు  
టయే మోక్షము. అహంకారనాశనమే, స్వాధ్యరాహిత్యమే,  
ఈశ్వరేచ్ఛానుసరణమే జీవన్ముక్తి. ఈశ్వరుడు తన ప్రీతినిధి  
స్వరూపముగా, బ్రాహ్మధర్మమును మన సమీపమునకు  
ప్రేరణ చేయనియెడల, మన సన్నిహితబంధువువలె, మన  
ప్రాణమిత్రునివలె, బ్రాహ్మధర్మము మనల సకల సన్మార్గ  
ములయందును నడపని యెడల మన మెంత దురదృష్టవంతం  
లముగానుండి యుందుము! ఎంతకష్టము ననుభవించియుందుము!  
మనస్థితి యెంత సరకప్రాయ మయి యుండును! ఒకనారి  
భావించి చూడుడు. మనము పాపమునకు వశులమయి సంసార  
చూప పంజరమునందు బందీలుగా బంధింపబడి యుందుము.  
కాని, బ్రాహ్మధర్మముయొక్క ప్రసాదమువలన మన మీశ్వరు  
నుండి దూరస్థులము కాలేదు. క్రమక్రమముగా ఆయన సహ  
వాసమును పొంది బలయుతుల మగుచున్నాము. బ్రాహ్మ  
ధర్మము ననుసరించి ఆత్మ బలవంత మగుచున్నది. బ్రాహ్మ  
ధర్మము ఆత్మను పవిత్రముగా చేసి ప్రకాశవంత మగుచున్నది.  
సూర్యుడు తూర్పున నుదయించి భూమండలము నంతను  
నెట్లు తన దివ్యతేజముతో నింపుచున్నాడో అట్లే ఈ దేశము  
నం దుదయించిన ఈ బ్రాహ్మధర్మము ధర్మప్రపంచము  
నంతను తేజస్వంతముగా చేయగలదు. సమగ్రప్రధివీమండల  
మును క్రమక్రమముగా నాక్రమించుకొని తన దివ్యతేజముతో  
నింపగలదు. ఈ ధర్మమును ఉపేక్షాభావముతో చూచితేమేని

శరీరము కృశించును, మనస్సు వికారము నొందును, ఆత్మ శుష్కించిపోవును. సమస్తానర్థములును వాటిల్లును. పరమపురుషార్థమునుండి భ్రష్టుల మగుదుము. దీనిని మీ రాశ్రయించిన యెడల మీరు దీని బలమువలననే బలవంతు లగుదురు. పృథివి యందలి నూరువేలమంది ఖడ్గపాణులయి మీయెదుట నిలువబడినను, మీ రీశ్వరునిచే ననుగ్రహింపబడిన సత్యమును అభేద్యకవచమును . తొడిగికొని, సమస్తభయములనుండియు, విపత్తులనుండియు రక్షింపబడుదురు. సమస్తప్రలోభనములను ఎదిరించగలరు. సమస్తదురాచారములను చూపు మాపగలరు. బ్రహ్మబలమే బలము. బ్రహ్మశక్తి వినా లోకమునందు మరియొక శక్తిలేదు. ఆ శక్తి నాజ్ఞింప బ్రయత్నింపుడు. మీ రందరును కలిసి, ఏకమనస్కులయి ఈ బ్రహ్మధర్మమును మహాప్రయత్నముతో సంగ్రహించుకొనుడు. అదినిశ్చయముగా మిమ్ము సమస్తసమయములయందును తోడునీడ యయి సంగ్రహించును. ఏ బ్రహ్మధర్మము ఈ పృథివియొక్క ధర్మమో, ఈ యనంత విశ్వముయొక్క ధర్మమో, దానితో మీ హృదయమును పూర్ణము గావించుకొనుడు. మీ సాధుసంకల్పములే, మీ ధర్మకృత్యములే క్రమముగా సమగ్రపృథివీమండలమును అలముకొనును.

ఓ పరమాత్ముడా! ఈ మర్త్యలోకమునందు బ్రహ్మధర్మము యొక్క ఆవిర్భావము జాజ్వల్యమానముగా నెన్నడు వెలుగ గలదు? ఎప్పుడు మాదేశమునుండి, హింస, అసూయ, ద్వేషము మొదలగు సమస్త మలినభావములును దూరీకృతము

లగును! ఎప్పుడు భారతీయు లందరు నీ ప్రేమయందు నిమగ్నులయి, బ్రాహ్మ ధర్మావలంబులయి, ఆప్తకాము లగుదురు? ఓ జగదీశ్వరా! మానవు లందరు భ్రాతృభావముతో నిన్ను తండ్రియని పిలుచు దిన మెన్నడు సంప్రాప్త మగును! నిర్మల తమము అంతరతమము నగు మాయా యభీష్టమును నీ చెన్నడు పరిపూర్ణము గావించువు!

ఓమ్. ఏకమేవాద్వితీయమ్.

ఓమ్ తత్సత్,

మహర్షి మహాపదేశములు

౨౪ వ ఉ ప దే శ ము

శ్రేయశ్చ ప్రేయశ్చ మనుష్యమేత!

స్తా సంపరీత్య వివినక్తి ధీరః.

శ్రేయః ప్రేయములు రెండును మనుష్యుని పొందుచున్నవి. ధీరుడు ప్రేయమును వినర్జించి శ్రేయమునే గ్రహించుచున్నాడు. ప్రేయమనగా ఇంద్రియసుఖసంబంధ మయినది. అది మొదట సుఖముగా కనుబడినను, అనుభవించగా అనుభవించగా, తుదకు ఆత్మవినాశము నొందించును. సకలానర్థములకును దారి తీయును. శ్రేయ మనగా ఆధ్యాత్మికసుఖ సంబంధమయినది. ఇది ప్రారంభమందు కష్టముగా కానుపించి

నను, తుదకు సుఖముగా పరిణమించును. ఆత్మోన్నతికి తోడు పడును. మోక్షసాధన మగును. పరమపురుషార్థము సిద్ధించును.

మన మెప్పుడు సంసారసముద్రములో పడి కొట్టుకొని పోవుచుంటిమో, ఎప్పుడు ప్రేయమునకు వశవర్తుల మయి ఇంద్రియసుఖములయందును, విషయభోగముల యందును నిమగ్నుల మయి ప్రేమత్తుల మయి యుంటిమో, అప్పుడు ఎక్కడనుండియో ఒక దివ్యబలము వచ్చెను. దానిబలమువలన నే సంసారప్రవాహమునకు ఎదు రీదగలుగుటకు సమర్థులమయి తిమి. ఎప్పుడు దూఱబహుళమగు, కష్టభూయిష్టమగు సంసారమునందే మన ఆశలను, మన భారమును, సమర్పించి ప్రేయోమార్గముననే ప్రయాణము చేయుచుంటిమో, అప్పుడు ఎవరు మన చేతులను పట్టుకొని మనల నట్టి దుర్గతి నుండి యుద్ధరించిరి? ఎప్పుడు సమవయస్కులగు స్నేహితులతో చేరి, ఆమోదప్రమోదములలో ఉన్మత్తుల మయి యుంటిమో, ఎప్పుడు ఈశ్వరమార్గమున ఒక అడుగయినను పెట్టించి, మన ఆత్మలను మేలుకొలుపగల ఒక సాధుపురుషుని ముఖసందర్శన మయినను చేయకుంటిమో, అప్పుడు ఎవరు మనకు సుమధుర మగు ఉపదేశమును చేసి, కల్యాణ మయమగు శ్రేయోమార్గమును ప్రదర్శించియుండిరి? మీలో ప్రతివారును ఎవరిమట్టుకు వారు ఆలోచించి చూచుకొనుడు. మీరు బ్రాహ్మధర్మమును స్వీకరింపక పూర్వము, అటువంటి ఒక సమయము, అటువంటి ఒక అవస్థ మీ జీవితమునందు తటస్థించి యుండెనో, లేదో, విచారించి చూడుడు. ప్రేమ

యొక్క ఆకర్షణము, సంసారసుఖముయొక్క ఆకర్షణము మన సంపూర్ణ హృదయమును, మనస్సును, మోహజాలములోఁ బడ వేసినప్పుడు, ఆ అంధకారావృతనమయమునందు, మోహ మనెడు మేఘముచే మన హృదయము ఆచ్ఛన్నమయిన సమయమునందు, మనపయిన ఎవరి దృష్టియు పడుటలేదా? ఆత్మ వినాశకరములగు కార్యములయందు మనము స్రవృత్తుల మయి యున్నప్పుడు, ఈశ్వరు డడ్డపడి, మనకు సహాయము చేసి యుండలేదా? మనలను కుటల మగు ప్రేయోమార్గమునుండి తప్పించి, ప్రాణప్రద మగు, జ్యోతిర్మయమగు శ్రేయోమార్గ మునకు మరల్పలేదా? క్షణికము లగు సంసారసుఖములే సార వంతము లయిన వని మన మనుకొన్నప్పుడు, మన ప్రవృత్తు లన్నియు విషయభోగముల వైపునకే పరుగు లెత్తుచుండి నప్పుడు, మన హృదయమునందలి సమస్తవాంఛలు, సమస్త ప్రేమ, సంసారమునందే సంపూర్ణముగా బద్ధ మయి యుండి నప్పుడు, ఈ యాకర్షణములనుండి స్వయముగా పరమేశ్వరుడే తప్పించి మనల నుద్ధరించి యుండలేదా? అప్పు డాయన మన యాత్మలయందు విహికసుఖముల విషయమయి ఉదాసీన భావమును జనింపజేసెను. మన మప్పుడు చేతనమును పొంది, మనలో మన మిట్లు ప్రశ్నించుకొంటిమి. నే నెక్కడనుండి వచ్చితిని? ఎక్కడకు పోదును? నే నేమి చేయుచున్నాను? తుదోములు, క్షణభంగురములు నగు విషయసుఖములలోనే నా జీవిత మంతయు గడువనా? ఇట్టి ప్రశ్నలు నా హృదయము నందు జనించినతోడనే సంసారముయొక్క నిస్సారత కన్నులకు

గట్టినట్లు కానవచ్చెను. ఈశ్వరుడే కరుణించనియెడల, ఆ మోహజాలమునుండి మన మెంతమాత్రమును విముక్తులమయి యుండము. సమస్తశాస్త్రములు పఠించినను సరే, సాధుసహవాసముతో మన జీవిత మంతయు గడిపినను సరే. వెనుకకు మరల్చబడిన జలసోితమువలె, మన హృదయము మాటి మాటికి సంసారము వైపునకే మరలిపోవుచుండును. కేవలము మన బలముమీదనే ఆధారపడి యున్నంతకాలము ఈ దుర్గతినుండి పరిత్యాగము నొందుదు మను ఆశ లేకమయినను ఉండజాలదు. మన జీవితమునందు ఈశ్వరుని కరుణాహస్తమును దర్శింపగలిగినప్పుడే మన హృదయములయందు ఆశ లంకురించును. ఈశ్వరునివలన మన మేమియు సహాయమును పొందజాల మని మనము నిరాశ చెందవలసినంత అవస్థ మన కెన్నడును తటస్థింపకుండునుగాక! వీరిని సన్మార్గమున నడిపించుటకు నా తరము గాదని పరమేశ్వరుడే మనలను పరిత్యజించునంతటి దురవస్థలో మన మెన్నడును పడకుండుముగాక! అట్టి స్థితి దుర్భరము. మనల నాయన మన మన బలము పయిననే ఆధారపడు మని విడిచిపెట్టినయెడల, మన మెంత పాపము చేయుచున్నను, మలినపంకములో బడి మునిగిపోవుచున్నను, ఆయన ఉదాసీనభావముతో జూచుచు ఊరకుండినయెడల, మన మీ పాటికి సమస్తబలమును గోల్పోయి, తరణోపాయమును గానక, సంపూర్ణముగా నశించిపోయి యుండుము. కాని, మన ముపాసించు పరమదేవత అట్టివాడు కాడు. తన సంతానము నెట్టి పాపి యయినను ఉపే-

క్షింపడు. మన మెంత అయోగ్యుల మయినను ప్రేమపూర్వకముగా నమీపించి, అమృత వర్షమును గురిపించును. నవజీవనము నొసంగును. భయంకరము లగు సంసార తరంగముల మధ్య, ఆయనయే కర్ణధారి యయి, మన జీవితనాకను నడిపించుచున్నాడు. మన కాయన నిత్యసఖుడు. మనతో కూడ కూడ నుండి సమపదేశమును చేసి, దుష్కార్యములనుండి విరతి నొందించి, సత్కార్యములను చేయించుచున్నాడు. మన హృదయములయందు ధర్మబుద్ధిని ప్రేరేపించుచున్నాడు. నవశక్తిని ప్రవేశపెట్టుచున్నాడు. ఆయన బలము వలననే బలయుక్తులమై, సంసారములోని సమస్తప్రలోభనములతో సంగ్రామము చేయగలుగుచున్నాము. మనము కొంచెమయినను ప్రయత్నము చేసితిమేని, ఆయన దానికి శతగుణములు బలము నొసంగును. మనము ప్రేయోమార్గమును విడిచి, శ్రేయోమార్గము నవలంబించుటకు రవంతయినను ప్రయత్నించితిమేని, మనయెదుట పర్వతములతో, మహాసముద్రములతో, సమానములయిన వేలకొలది ప్రతిబంధకములున్నను ప్రపంచమంతయు మనకు ప్రతికూలముగా నిలిచియున్నను మన కెంతమాత్రమును భయములేదు. బలవంతులకెల్లను బలము నొసంగెడు పరమపురుషుడే మనకు సహాయభూతుడై యున్నాడు. మనము స్వయముగా దుర్బలుల మని భయపడవలసిన యవసరములేదు. దుర్బలుల కెల్లను బలము నొసంగెడు పరమేశ్వరుడే మన పక్షమున నున్నాడు. ఆయనను విడిచిపెట్టి సంసారమే మన సర్వస్వమని మనము భావించినప్పుడే, మనము



భయము, శోకము, నిరాశలలో జిక్కి సంసారములో మునిగి యుండుము. కాని, సంసారము మన హృదయము నందలి సకల కామ్యములను పూర్ణము చేయజాలదు. మనయావత్తు ప్రేమయు, సంసారమునందే అర్పింతుము. కాని, సంసారము మనకు ప్రతిప్రేమ నర్పింప జాలదు. సుఖ సంపాదనకు, సంసారమే ఆధారమని, ఉపాయమని, మన మనుకొందుము. కాని సంసారసుఖము ఎండమావులవంటిది. అంతకంతకు ఆశలను పెంచుటేగాని, ఆశలను పూర్ణము చేయజాలదు. సంసారసుఖము అమృత ముకొందుము. కాని అది విషతుల్యము. మనము దుఃఖములతో క్లేశములతో ఆవృతుల మగుచున్నాము. పాప తాపములతో కృశించి పోవుచున్నాము. శరీరము రోగవంత మగు చున్నది. మనస్సు వికలము నొందుచున్నది. అయినను వీధానముచు ఆశ్రయించినయెడల, మనము నిర్భయముగా నుండగలమో, అట్టి సురక్షిత స్థానమును కనుగొన లేక యున్నాము. సకల దుఃఖములనుండి నివృత్తి చేయగల స్థానము సకల భయములనుండి తప్పించగల పరమపదము, పరమేశ్వరుని మౌగళచ్ఛాయయే. ఆయన శరణునొందినయెడల, మన కిక దేనివలనను భయము లేదు. ఆయన శరణాగతవత్సలుడు. ఎట్టి పాపినయినను, ఎట్టి దీనునయినను, ఆయన వదలిపెట్టడు. ఈ క్షణమునుండియు, మన మందరమును ఆయనకు శరణాపన్నుల మగుదము. సమస్త భూతములును ఎవనినుండి జవ సత్వములను పొందుచున్నవో, ఆయన బలమువలననే బల యుతులమై, నిర్భయులమగుచుము. సోదరులారా! ప్రేయఃపథ

మును బరిత్యజింపుడు. శ్రేయఃపథము నవలంబింపుడు. ఈశ్వరుడు తప్పక తోడువడును. ఆయన బలమే బలము, ఆయన యాశ్రయమునందే మన జీవనము. ఆ ప్రేమసూర్యుని కిరణజాలము మన యాత్మలయందు ప్రజ్వలించినయెడల, మనము నవజీవనము నొందుదుము. ఆయన ప్రకాశమువలన మన హృదయమునందలి సమస్తక్షుద్రాభావములును అస్తమించును. సూర్యోదయమయిన వెంటనే చంద్రుడు కళావిహీను డగును. మన హృదయములయందు ఈశ్వరజ్యోతి ప్రకాశించిన యెడల మలినభావములకు క్షుద్రాచింతలకు చోటుండదు. అప్పుడు నా శోభ, నా మహత్వము, నా మానాభిమానములు అంతరించును. సూర్యుడస్తమించి గగనమండల మంతయు, అంధకారముతో నలముకొన్నప్పుడు, మిణుగురు పురుగులు సహితము, తమతమ ప్రకాశమును వెల్లడించును. అదేవిధమున హృదయము అజ్ఞానాంధకారముతో నలముకొన్నప్పుడు, ఈశ్వరజ్యోతి సంపూర్ణముగా ఆరిపోయినట్లు కానవచ్చినప్పుడు, నా పేరుప్రతిష్ఠల పయి, నా మరియాదపయి, మహత్వము పయి, నాదృష్టి ప్రసరించును. అప్పుడు ఆ అంధకారరజనియందు, నా స్వల్పశోభ సహితము ప్రకాశించును. హృదయము ఈశ్వరప్రేమతో నిండినయెడల, నాదృష్టి నావైపునకు మరలదు. అప్పు డుండు చింత యిది:—ఏవిధముగా ఆ మహాపురుషుని పూజ జగమంతయు ప్రచారితమగును? ఎట్లు ఆయన మంగళ కిరణములతో సకలహృదయములు అనురంజితములగును? ఎట్లు ఆయన జ్ఞానము, ప్రేమ మొదలగు మంగళ

భావములు సకలస్థానములయందు వ్యాప్తము లగును? ఇట్టి చింతలతోనే మనస్సు వ్యాకులపడుచుండును. అప్పుడు నాకు సన్నగురించిన యాలోచన లుండవు. ఈశ్వరమహిమ నెట్లు మహిమాన్వితముగా చేయగలుగుదును అను నాలోచన యందే నా సమస్తశక్తుల సుపయోగింతును. ఎప్పుడు సన్న మరచి ఈశ్వరునే చూతునో అప్పు డాయన మహిమతో నా హృదయము నిండిపోవును. ఎప్పుడు ఈశ్వరుని మఱచి నన్నే చూచుకొందునో, అప్పుడు సుసారమునందలి త్సుద్రభావముల తోనే నేను ముగ్ధుడ నగుదును.

ఓ పరమాత్ముడా! మాకు శుభబుద్ధి ననుగ్రహింపుము. ప్రేయోమార్గమునుండి మరలించి శ్రేయోమార్గమునకు తీసికొని పొమ్ము. మా దుర్బల హృదయములయందు నీ బలమును ప్రవేశపెట్టుము. అధమాధములను సహితము ఉద్ధరింపగల నీ మధురనామము సమగ్రభూమండలమునందును, ప్రచారము చేయగల శక్తిని మా కొనంగుము. మా జీవితములను కృతార్థత నొందింపుము. నీ మహిమను చాటుటకే, మా సంపూర్ణ హృదయము, మనస్సు, సమర్పింతుముగాక! నీవు మాపయి నీ సంపూర్ణానుగ్రహమును ప్రవహింపజేయుము.

ఓం ఏకమే వాద్వితీయమ్

—

ఓమ్ తత్సత్

## మహర్షి మహాపదేశములు

౨౫ వ ఉపదేశము

శ్రేయశ్చ ప్రేయశ్చ మనుష్యమేతః, తౌ సంపరీత్య  
వివినక్తి ధీరః। తయోః శ్రేయ ఆదదానన్య  
సాధు భవతి. హీయతేఽర్థాత్ యకీ ప్రేయో వృణీతే.

ఈశ్వరుని యెడభక్తిశ్రద్ధలను వికసింపజేయుట, హృదయ  
పూర్వకముగా పరమాత్మతో అచ్ఛేద్యము, నిగూఢము, నగు  
యోగమును స్థాపించుకొనుట, ఆయన మార్గము ననుసరించి  
ఆయనకు హితమయిన కార్యములను చేయుట, ఇది  
శ్రేయోమార్గము. స్వేచ్ఛాచారి యగుట, ఇంద్రియ సుఖ  
ములయందు, విషయభోగములయందు, ప్రమత్తులయి,  
ధర్మమును ఈశ్వరుని పరిత్యజించి, సాంసారికమోహములో  
ముగ్ధుడగుట, ఇది ప్రేయోమార్గము. కల్యాణప్రదమగు  
శ్రేయము నాశ్రయించిన యెడల, అది మనల సీశ్వర  
సన్నిధానమునకు తోడుకొనిపోవును. ఇంద్రియసుఖము  
లకు జిక్కి, ప్రేయము ననుసరించిన యెడల, మనము  
సంసారచక్రములో చిక్కుకొని, దాని మోహజాలములో  
పడిపోదుము. “అన్యత్ శ్రేయః అన్య ద్మతేన ప్రేయః,  
తే ఉభే నానార్థే పురుషం సినితః” అన్నట్లు శ్రేయమును

ప్రేయమును, ఇవి రెండును మనుష్యహృదయమును భిన్న  
 భిన్న మార్గములకు ఆకర్షించి తీసికొనిపోవును. శ్రేయము  
 మనలకు ప్రప్రథమమున సాన పెట్టబడిన మంగళిక త్రియోక్కు  
 వాయివలె మహాతీక్షణమయి, దుర్గమమగు ధర్మసధమునందు నడి  
 పించినను తుదకు అమృతనికేతనుని సన్నిధానమునకు తీసికొని  
 పోవును. మరియు ప్రేయము ప్రారంభముననే నానాప్రభాభనము  
 లను ప్రదర్శించి ఈశ్వరునికి, ధర్మమునకు, విరుద్ధమయిన మార్గ  
 మున ప్రయాణము చేయించి, తుదకు అగ్ని మయము లగు తప్త  
 తైల ప్రవాహములలోకి తీసికొనివెళ్ళి పడవేయును. ఒక  
 పక్షమున ఇంద్రియసేవ, విషయభోగము, ప్రభుత్వము, అభి  
 మానము, స్వేచ్ఛాచారము. రెండవ పక్షమున ధర్మలాభము,  
 ఆత్మ ప్రసాదము, సాధుభావము, ఈశ్వరుడు, స్వాతింత్ర్యము.  
 మీరు వీనిలో నే మార్గమున ప్రయాణముచేయుట కిష్టపడు  
 దురు? అప్రతిహతమగు ధర్మబల మపేక్షించినయెడలను, ఆత్మ  
 లను దృఢముగాను, ఉన్నతముగాను, బలిష్ఠముగాను, చేసికొన  
 దలచినయెడలను, ఆత్మప్రసాదమును పొందుట కిచ్ఛయింపుడు.  
 మన తండ్రియగు శిశ్వరు నాలింగనము చేసికొనవలె ననెడి  
 యాశమి హృదయమునందు జనించినయెడల, మీరు శ్రేయో  
 మార్గము నవలంబింపుడు. అది మన హృదయమునందలి కుటిల  
 గ్రంథుల నెల్ల శిథిలము గావించి, వాని బంధనమునుండి మిమ్ము  
 విముక్తులను జేసి, ఆ సుందరమంగళపురుషుని యొక్క  
 అనంతప్రసారిత మగు ఒడిలోనికి తీసికొనిపోయి చేర్చును.  
 శ్రేయము నవలంబించినయెడల, అమూల్యమగు ధర్మరత్న

ములు పొందనగును. ఈశ్వరుని ప్రసన్నపదనమును దర్శింప  
వచ్చును. ఆయన యొడియందు విశ్రాంతి నొంది, అందువలన  
కలిగెడు విమల బ్రహ్మానందము సనుభవింపవచ్చును. శ్రేయో  
మార్గమే మనుష్యులనుసరింపవలసిన మార్గము. అదే దేవత  
లనుసరించు మార్గము. శ్రేయోమార్గమే మన మనంతకాలము  
ప్రయాణము చేయవలసిన మార్గము. శ్రేయమునకే మన  
హృదయమునందు స్థానము నిచ్చి, ప్రేయమును దూరముగా  
తరిమివేతము. ఓ బ్రాహ్మయవకులారా! జాగ్రత్తపడుడు.  
యావనారంభమునందే మీరు బాగుగ విచారించి మరీ అడుగు  
పెట్టుడు. ఇప్పుడు మీజ్ఞాననేత్రము తేజస్వంతముగా ప్రకాశించు  
చున్నది. మీ శరీరము, మనస్సు ఉత్సాహబలముచే బలిష్ఠము  
లయియున్నది. ఈ తరుణవయస్సులో మీరు తృణాచ్ఛాదిత,  
తమోవృతి, కూపసదృశ ప్రేయోమార్గమున పడకుండురు  
గాక! వినుడు. అదిగో శ్రేయముమి మూహ్యనించుచున్నది.  
“రెండు! మిమ్ము నేను జ్యోతిర్మయ బ్రహ్మాధామమునకు తీసి  
కొని పోవుమను” అని పిలుచుచున్నది. మన హృదయము  
నందు శ్రేయః ప్రేయములకు రెండింటికిని ఘోరమయిన  
సంగ్రామము జరుగుచున్నది. మన మా సమశభామి యందు  
వాసము చేయుచున్నాము. ఒక వైపున ప్రేయము మనరెండు  
కాళ్లను పట్టుకొని బలవంతముగా లాగుకొనిపోయి, సంసార  
సముద్రమునందు ముంప జూచు చున్నది. రెండవ పక్షమున  
మాతృప్రేమతో నిండిన శ్రేయము మనరెండు చేతులు పట్టు  
కొని, బతిమాలి ప్రేమపూర్వకముగా తీసికొనిపోయి, ఆ

యమృతనికేతనుని చేర్చజూచుచున్నది. లోపలవిషము పెట్టుకొని, పయికి మధురవాక్యములు పలుకు ప్రేయము అడ్డుమునచ్చి, “శతాయుషః పుత్రపౌత్రాః వృణీష్వ, బహూన్ పశూన్ హస్తి హిరణ్య మశ్వాన్.” మీరు పూర్ణాయురాయము గల పుత్రులను, పౌత్రులను, ప్రపౌత్రులను, కోరుకొనుడు. ఏనుగులు, గుఱ్ఱములు, రథములు వరింపుడు. బంగారు, మణి మాణిక్యములు రాసులు రాసులుగా మీకొకటకు సిద్ధము చేయబడియున్నవి. మీరు నా మార్గమున రండు. సుగంధ యుతు డగు గంధవహుడు వీవనలు వీచి, మీ శరీరమును చల్లబఱచును. మీ రమ్య మార్త్యములయందు, రాత్రింబగళ్ళు, సృత్యగీతములు, హాస్యపరిహాసాదినంతోషజనకము లగు సకల కార్యములును, నిరంతరము జరుగుచుండును. మీ రనుభవించు ఇంద్రియసుఖములకు మేర యుండదు. మీ చిత్తమెప్పుడును ఆమోదప్రమోదములతో విండియుండునట్లు సమస్తోపాయములును కల్పింపబడును. మర్త్యలోకములో దుర్లభు లగు అప్పరసలు, రంభామేనకాది దేవతాకన్యలను మించిన గాంధర్వస్త్రీలు, మీకు పరిచారికలుగా నుందురు. మీరు సువిశాలరాష్ట్రములకు ప్రభువు లగుదురు. మీవై భవమును జూచి సమస్తజనులు మీకు పాదాకాంతు లగుదురు. మీ కీర్తి దశదిశల గాసము చేయబడును. నాయుపదేశముచు వునుడు. నా సేవ నంగీకరింపుడు. మీకు భూమండలాధిపత్యము లభించును. మీరు చిరంజీవు లగుదురు” అని గంభీరధ్వనితో ఘోషించును. కాని, ధీరుడగు సాధుయువకుడు, వాజశోవుని

పుత్రుడగు నచికేతునివలె, పేయముచెప్పెడు అనర్థకమోహ వాక్యములను వినియు, గంభీరమహానాగరమువలె, తరంగ శూన్యమగు మహాసముద్రము వలె, హృదయమునం దెంత మాత్రమును చాంచల్యము నొందక, “సర్వేంద్రియాణాం జర యంతి తేజః” అన్నట్లు నీవు నాకు ప్రదర్శించు ప్రలోభనము లన్నియు, స్వల్పకాలములోనే నా సకలేంద్రియములను జీర్ణము గావించి, అచిరకాలములోనే వాని తేజము సంతను సశింషజేయును. అంతకును నా పార్శ్వముననే దాగి యున్నాడు. ఈషంతాత్ర మవకాశము చిక్కినను, నా ధన మును, ప్రాణమును, సకలమును హరించివేయటకు సంసిద్ధు డయి యున్నాడు. నీ గుఱ్ఱములు, నీ రథములు, నీ సృత్యగీత ములు, నీ సుందరస్త్రీలు నీకే యుంచుకొనుము. నీ వేషమి నా కియ్యగలవో, వానివలన నా కెన్నడును తృప్తి కలుగ జాలదు. “న వి త్తేన తర్పణీయో మనుష్యః” అన్నట్లు ఐశ్వర్యము మానవుని తృప్తి నొందింపజాలదు. నే నే పిథమయిన సంసార ప్రలోభనములకును లొంగను. అస్థిరములు, క్షణభంగుర ములు నగు పదార్థములు నా చిత్తము నాకర్షింపజాలవు. నేను చిరకాలానుభవమువలన తెలిసికొంటిని. సంసారము నా కిది వర కెన్నడును నిజమయిన సౌఖ్యము నీయలేదు. ఎప్పుడును శోకము, చింత, నన్ను బాధించుచునే యుండెను. భవిష్యత్కాలమునందును నాకు శాంతి నియ్యజాలదని నాకు నిశ్చయముగా తెలిసినది కావున, నేను నీ ప్రలోభన వాక్య ములకు మోసపోయి, సంసారముయొక్క కుటిలమార్గము



నందు పడనొల్లను. దేనిని ప్రేమించినయెడల నమస్తమును ప్రేమించగలనో, దేనివలన నా హృదయమునందు సదుగ్ర ప్రేమ వ్యాపించునో, దేనివలన అక్షయసుఖము లభించునో, దేనివలన శాశ్వత బ్రహ్మనందము సమకూరునో, అట్టి అమూల్యముగు ధనము నీ దగ్గర నున్నయెడల, దానిని నా కిచ్చి నా మనోవ్యాకులతనా మాన్పి, నా హృదయమునకు శాంతి కలిగింపుము. నేను నా జీవితకాల మందంతయు, నీ పాదములకు నేవ జేయుచు నీకు దాసుడనయి పడియుండును,” అని ఆ ధీగుడు ప్రత్యుత్తర మిచ్చెను. ఈ ప్రశ్నకు ప్రేయము ప్రశానముద్ర వహించి, ఆ ధీకుని వదలి, తనదారిని పోవును. అప్పుడు ఒంటరిగా నుండు ఆ సాధు యువకుడు నలుదిశలను అంధకారమునే దర్శించి, నిశ్శక్తిస్థుడయ్యెను. విషయప్రలోభనములు అతనిని విడిచిపోయెను. కాని అతని హృదయ మింకను శూన్యముగా నుండెను. అభావ విమోచనము కాలేదు. అతడు పార్థివసుఖముయొక్కయు, స్వర్గీయ సుఖముయొక్కయు, అభావముచే విషాదసాగరము నందు నిమగ్నుడయ్యెను. సంసారము శ్రమశాసతుల్య మయ్యెను. ఇది జీవితములో నొక భయానకావస్థ. ఈయవస్థ యందు సంసారసుఖ మెంతమాత్రమును రుచింపజాలదు. ఈశ్వరానందముయొక్క యభిరుచియు గలుగలేదు. ఈశ్వరుని కొరకు హృదయమునం దొక గంభీరమయిన అభావము బోధ మగుచుండెను. కాని ఆ ఆంతరలభావ మెట్లు విమోచన మగునో, దాని కుపాయ మేమియు కానరా దయ్యెను.

హృదయము తృప్తార్థమగు లేడివలె వ్యాకులవంశ మయ్యెను. సంసారదవానలముచే శరీరము దగ్ధమగుచుండెను. ఈ శోక దవానలముయొక్క దుఃఖమునుండి పరిత్యాగము నొందు నిమిత్తము వ్యాకులహృదయముతో, కనపడినవారి నెల్ల ను ఉపాయ మడుగుచుండెను. ఎవనిదగ్గరనుండియు, శాంతిప్రదము, సంతోషజనకము నగు ప్రత్యుత్తరము పొంద డయ్యెను. ఇట్టి యన్యథాలో నడి, ఎప్పుడు సాధయవకుడు విలపించుచుండెనో, ఎప్పుడు డతడు అసహాయుడయి జీవనసముచికొరకు అస్వేషణము చేయుచుండెనో, అప్పుడు మంగళోద్దేశములు గల శ్రేయము శుభప్రయోధాని యయి, శాంతిరనామృతకలశము చేత బూని అతని సమక్షమున ప్రత్యక్షమయి, ఉపశమన వాక్యముల నూహించును. “నీ వేల శోకసాగరమునందు మునిగియున్నావు. ఏల విషాదాగ్నిచే దగ్ధము నొందుచున్నావు? శాంతివిహీనుడవను ఈ యద్యోమశ్యమున నేల తీరుగుచున్నావు? ఎవని ప్రేమనుసత్యో ఈ సంసారము మధుమయ మగుచున్నదో, అతని ప్రేమస్వరూపమును మంగళమూర్తిని దర్శింపుము. దుఃఖసంతప్తము లగు అశ్రుధారలను ప్రేమాశ్రుధారలుగా, ఆనందాశ్రుధారలుగా మార్చివేసికొనుము. ఎవనిని ప్రేమించినయెడల, సమస్తప్రేమయు పరిసమాప్తి నొందునో, ఏ ప్రేమకు వినాశక్షయములు లేవో, అట్టిప్రేమ నార్జింపుము. ఎవనితో యోగము సంప్రాప్తమయినయెడల, ఆ యోగమున కిక వియోగ మెన్నడును కలుగదో, అట్టియోగము సాధింపుము. ఆయన ప్రేమయందు నిమగ్నుడవయి, నీ హృదయ

మును చల్లబరచుకొనుము. లెమ్ము, మోహనిద్రనుండి మేల్కొ  
నుము. నా మార్గము సవలంబింపుము. నేను నిన్నా పేమ  
మయుని అమృతకోడమునందు చేర్చగలను” అని మృదు  
మధుర వాక్కుల నూరడించును. శ్రేయముయొక్క  
ప్రేమపూర్ణములు, మృతసంజీవనములు నగు ఈ వాక్యములను  
విని, ఆయువకుని మనస్సు కరగెను. అప్పు డతడు ససంభ్రమ  
మముగా శ్రేయము నడిగెను. “నీ వెవరవు? ఎక్కనుండి వచ్చి  
తివి? ఏమి చేసినయెడల, ఎక్కడకు వెళ్ళినయెడల, నా యీ  
దుస్సహదూఃఖ ముపశమించును? ఎవని ప్రేమనీరముచే నా యీ  
శుష్కహృదయము రసవంతమయి చల్లబడగలడు?” అని ప్రశ్నిం  
చెను. అప్పు డాయనతో శ్రేయము కరుణారస ముట్టిపడునట్లు  
చెప్పసాగెను. “ఎవడు మహాత్ముడో, ఎవనినుండి సమస్తభూత  
ములు ఉదయించుచున్నవో, ఎవడు సమస్తభూతములకు సం  
రక్షకుడో, ఐహిక జీవనానంతరము ఎవని యొడియించు సమస్త  
భూతములు చేరుచున్నవో, ఎవడు ప్రేమసముద్రుడో, పరిశుద్ధ  
మూర్తియో, జ్ఞానస్వరూపుడో, అట్టి అద్వైతపరబ్రహ్మ  
మును దర్శింపుము. అతనికొఱకు భూమ్యాకాశములు వెనక  
నక్కరలేదు. అతడు నీ హృదయమునందే విరాజిల్లుచున్నాడు.  
నీ పరిమిత ఆత్మయందే, అపరిమిత డగు ఆ యమృతపురుషుడు  
ప్రకాశించుచున్నాడు. వ్యాకులహృదయముతో, శోకపూరిత  
మానసముతో, ఆయన దర్శనముకొఱకు ప్రార్థింపుము. ఆయన  
నీ యెదుట జ్యోతిర్మయమగు తన మంగళస్వరూపమును తప్పక  
ప్రకాశింపజేయును. ధర్మముయొక్క సరళమార్గమును నీకు

కనబరచును. మన మహాద్ములు ధర్మమార్గము సాసపెట్టుబడిన  
 మంగళికత్తియొక్క వాయివలె దుర్గమ మని చెప్పియుండిరి.  
 అయినను ఈశ్వరానుగ్రహము గలవారికి, ఆ దుర్గమపథము  
 సుగమ మగును ధర్మము ననుసరింపదలచినయెడల, సుఖ  
 దుఃఖాదిద్వంద్వములను ఉదాసీనభావముతో చూడవలయును.  
 ధర్మము సుఖముచలనను వృద్ధి నొందును, దుఃఖమువలనను వృద్ధి  
 నొందును. ధర్మము సంపదయందును ఉన్నతినొందును, విప  
 త్తులయందును ఉన్నతి నొందును విపత్సర్వరంపరలలో జిక్కు  
 కొని నిరాశుడగుచాని హృదయమునందు ఆశల సంకురింపజేసి  
 రక్షించునదియు ధర్మమే, విశ్వర్యవంతుని గర్వభంజనము  
 గావించి సమభావమును నెలకొల్పి రక్షించునదియు ధర్మమే.  
 ఈ పృథివి మన గమ్యస్థానము కాదు. ఇది మన పరీక్షాస్థానము.  
 క్రిమశిక్ష వలనరచుస్థానము. ఇక్కడ ధర్మముకొరకు దుఃఖము  
 సహించుకొనవలసి యున్నది. విపత్తుల నాలింగనము చేసికొన  
 వలసియున్నది. త్యాగమును స్వీకరింప వలసియున్నది. ఇది  
 యది యన నేల? సమయముచుబట్టి ఈశ్వరాభిప్రాయము ననుస  
 రించి, ధర్మముకొరకు నీ సర్వస్వమును, నీ ప్రాణమును సహితము  
 నిస్సందేహముగా, సంతోషపూర్వకముగా, బలిదానముగా  
 సర్పింప వలసియుండును. సుఖము కలుగు నను నాశతో ధర్మ  
 మాచరింప ప్రయత్నించుట కుటిలత, మోసము. నేను నీకు  
 సుఖమే సమకూర్తునని ఆశపెట్టజాలను. ప్రేయమువలె నేను  
 నీకు మిథ్యాప్రలోభనములు ప్రదర్శించి, లేచిపోని ఆశలను  
 కల్పించను. సుఖముసంపద ధర్మము ఉన్నతినొందు ననుమాట

నిజమే. కాని, ధర్మముయొక్క బహుమానము సదా సుఖమే కాజాలదు. దేవతలచే సహితము సేవింపదగిన ధర్మమునకు శాశ్వతానందపదవి సమకూర్చగల ధర్మమునకు, అనిత్యము, క్షణికమునగు సాంసారికసుఖ మెన్నడును బహుమతి కాజాలదు. ఏ సుఖము ధనధాన్యములపయిన ఆధారపడియుండునో, ఏ సుఖము రక్తమాంసములపయిన, స్నాయుసిరలపయిన ఆధార పడియుండునో, ఏ సుఖము ఇతరులను మోసముచేసియు పొంద నగునో, అది ధర్మమువలన వచ్చెడు బహుమాన మెన్నడును కాజాలదు. ధర్మముయొక్క బహుమానము ధర్మమే. ధర్మము యొక్క బహుమానము ఆత్మప్రసాదము, మనశ్శాంతి. ధర్మము యొక్క బహుమానము స్వయముగా నీశ్వరుడే. నీ హృదయము నందలి ప్రేమను ప్రజ్వలింపజేసి, నీ హృదయేశ్వరుని ప్రత్యక్షము చేసికొనుము. క్షుద్రభావములను పరత్యజించి, ఉదార భావములను భావింపుము. స్వయముగా నీకొర కేమియు నుంచుకొనకుము. సమస్తమును ఆయనకే సమర్పింపుము. ఇప్పుడే ఆయనను దర్శించి కృతార్థుడవు కమ్మ” అని మృదుమధుర వాక్యములతో పలుకును. మంగళమయ మగు శ్రేయముయొక్క ఈ సిగూఢహితకర వాక్యములను విని, ఆ సాధుయువకుడు పరమశరణ్యుడగు పరమేశ్వరునికి శరణాపన్నుడయ్యెను. ఆయనను తన హృదయమునందు సాక్షాత్కరింప జేసికొని, కృతార్థుడయ్యెను. అప్పుడతని యెడట, సంసారము అపూర్వలాభణ్యయుత మగు నొక నూతన కల్యాణ తమమూర్తిని ధరించెను. ఆయన శూన్యహృదయము పూర్ణ

మయ్యెను. అతడు ప్రాణస్వరూపు డగు పరమేశ్వరునియందే, తన ప్రాణముల నర్పించెను. మృత్యుహస్తమునుండి పరిత్రాణము నొంది, అమృతత్వము నొందెను. ఇదేవిధమున, ఎవరెవరు శ్రేయమునకు వశపర్తులై ఈశ్వరునికొరకు సర్వస్వము నర్పింతురో, వారందరు అమృతత్వమునొంది ధన్యులయ్యెదరు. సోదరులారా! మనమును శ్రేయోమార్గము నవలంబించి, మన జీవితములను సార్థకపరుచుకొన ప్రయత్నింతము. సర్వదయాపరు డయిన పరమేశ్వరుడు మనప్రయత్నముల నఫలము గావించుగాత!

ఓమ్ ఏక మేవాద్వితీయమ్.

ఓమ్ తత్సత్,

మ హర్షి మ హో ప దే శ ము లు

౨౭ వ ఉ ప దే శ ము

అమృతస్య పరం నేతుం దద్ధేంద్రన మివానలమ్.

ఈశ్వరుడు అమృతసాగరమునకు గట్టు వంటి వాడు. కాని, అతడమృత సాగరమునకు నేతు వని చెప్పినంత మాత్రమున, ఆయనను గురించిన సంపూర్ణభావము బోధపడదు. అతడమృతనికేతనుడు. అతడు స్వయముగా అమృతుడే, అమృతమే. ఈ సమాజమునుండి ఏ విధముగా ఈశ్వరునిగురించిన

స్తోత్రోపదేశములు మన మీశ్వరసమక్షమునకు పంపుచున్నామో, అదేవిధముగా, అతడును ఈ సమాజమందిరమునందు నలువైపులనుండియు, అమృతమును ధారాపాతముగా వర్షింపుచున్నాడు. మనము పగ లంతయు త్రొగిన విషయ సుఖములనెడు గరళములని బాధయొక్క ఉపశమనార్థము, ఒక బిందుమాత్రామృత మయినను మన హృదయమునందు స్థానము నొందినయెడల, మనము ధన్యులము. ఇప్పుడాయన అమృతవారిని నిరంతరధారగా వర్షింపజేయుచున్నాడు. మనము, మన హృదయకలశమును పవిత్రము గావించుకొని, ఎంత యమృతమును ధారణ చేయగలమో, అంతను సంతయము చేసికొందము. మన మిక్కడకు నచ్చియు, జడములపలె మందులమయి పడియుంటిమేని, ఇట్టి స్తోత్రోపదేశముల మధ్య ఇట్టి సాధుసంగమునందు, ఇట్టి జాజ్వల్యమాన మగు ఈశ్వరా విర్భావసమయమున, క్షణమాత్ర మయినను, ఆ యమృతవారిని మన హృదయములయందు ధారణ చేయలేకపోతిమేని, ఇటువంటి ప్రేమవారి వర్షింపుచున్నను, మన మాయనకు ఒక బిందుమాత్రప్రీతిప్రేమనయినను, సమర్పింపలేకపోతిమేని, మన మెవరయోశ్రయమునందు అనింతకాలము జీవింపవలసియున్నదో, అటువంటి సుందరుడు, నిరవమ్యుడు, నిరంజనుడు అగు పరమేశ్వరుని అనుగ్రహసంపాదనము సమిత్తమయి, మన ప్రేమిప్రియత్నము చేయుచున్నాము? ఆయన మనలను ప్రేమపూర్వకముగా నాలింగనము చేసికొనుచున్నాడు. మనమును ఆయనను ప్రేమతో నాలింగనము చేసికొందము.

ఇంతకంటె అధికమయిన సౌభాగ్యము మన కేమి కావలసి యున్నది? మన మిందుకొకకేగదా మానవజన్మ మెత్తించది. మన మందరమును ప్రేమపూర్ణ హృదయములతో మన యావ ద్యౌవనమును ఆయన హస్తమునందు సమర్పించి జన్మసాఫల్యము నొందుదము. మీ రొకసారి భావించి చూడుడు. ఏ సుందర పురుషునియొక్క ఆలింగనసాశమునందు బంధింపబడు బకు మన హృదయము సర్వదా వ్యాకులపడుచుండునో, ఎవని యొక్క క్షణమాత్ర అదర్శనమువలన మన శరీరము శుష్కించి పోవునో, ఆత్మ వికారము నొందునో ఆ పరమపురుషుడే మనలను సదా ప్రేమపూర్ణదృష్టితో చూచుచున్నాడు. మన మెంత సౌభాగ్యవంతులము! కేవలము చూచుటమాత్రమే కాదు. అతడు మనలను సర్వకాలనర్వాచనలయందును ఆలింగనము చేసికొనియున్నాడు. ఎప్పుడు మన ప్రేమ ఆయనవైపునకు వ్యాపించునో అప్పుడే ఆయన ప్రేమాలింగనమును మనము తెలిసికొనగలము. మరియు మనము ఈ సుర్యలోకమునుండి దేవలోకమునకును, దేవలోకమునుండి బ్రహ్మలోకమునకును ప్రయాణము చేసినకొలది, మనయెడల ఆయనకు గల ప్రేమ మొంత ఉజ్వలమయి ప్రకాశించును. ఆయన మనలను మరిగిత గాఢతరమయిన ఆలింగనసాశమునందు నిబద్ధులనుగా జేయును. మననును ఆయనను గాఢతర ఆలింగన ప్రాశములందు నిబద్ధునిగా చేయుదము. ఇట్టి జీవనప్రదమగు ఆశయే లేనియెడల, మన జీవనమెంత నీరసమగును? చూడుడు, ప్రత్యక్షముగా చూడుడు. ఈ సమాజమునందు, ఈ భక్తబృందముయొక్క ప్రేమోజ్వల



ముఖపద్మములయందు, ఆయన యుజ్వలమూర్తి యెట్లు ప్రకాశించుచున్నదో దర్శింపుడు. ఆయన జ్ఞానజ్యోతి సర్వత్రా వ్యాపించియున్నది. బాహ్యమునం దాయన జ్యోతియే. అంతరమునం దాయన జ్యోతియే. స్వప్రకాశమగు ఆ శుభ్రజ్యోతి ముందర, మెఱుపుతీగెలయొక్క కాంతి ప్రకాశించును. నూర్చుని ప్రభయు కళావిహీన మగును. ఆ గంభీరజ్యోతికి ఆది లేదు. అంతము లేదు, అది ఛాయావిరహిత మగు చివ్యజ్యోతి. నీడలేని నిండు వెలుగు. ఆ జ్యోతియొక్క ఒక్క విస్ఫులింగమే, ఒక్క కిరణజ్వలయే సమస్తజగత్తును జాజ్వల్యమానముగా ప్రకాశింపజేయుచున్నది. అతడు మండుచున్న దారువులనుండి వెడలు అగ్నిజ్వాలవలె, దేదీప్యమానముగా ప్రకాశించుచున్నాడని శ్రుతులు ఘోషించుచున్నవి. అతనిని గురించి “దగ్ధేంధన మివానలమ్” అని చెప్పుచున్నవి. కావ్యము నందు అగ్ని ప్రవేశించి, బాహ్యమును అంతరమును దగ్ధముచేసి దాని జ్వాల లెట్లు ఊర్ధ్వముఖముగా వ్యాపించునో, అట్లే ఈ జగత్తుయొక్క అంతర్యామ్యములయందు, అణువు అణువునందును జాజ్వల్యమానముగా వెలుగుచున్న పరమాత్మ స్వరూపాగ్ని భూలోకమునుండి ద్యులోకమునకును, ద్యులోకము నుండి అనంతాకాశమునకును వ్యాపించి, అఖిల విశ్వమును పరివేష్టించి సర్వవ్యాప్తమయి యున్నది. ఆయనయొక్క దేదీప్యమాన స్వరూపమును ఇక్కడనే ప్రత్యక్షము చేసికొనడు. ఇక్కడనే ఆయన సర్వనము లభించు నను నాశ లేని యెడల, ఇక ముందు ఆశ యెక్కడిది? ఇటువంటి సవితా

స్థానమునందు అజ్ఞాననిద్రనుండి మేల్కొని, ఇటువంటి సాధు సంగమునందు కూరుచుండి, ఇష్టం డయినను ఆయన ప్రకాశమును సూర్యప్రకాశమునలె మన హృదయమునందు దర్శింప లేనియెడల, ఈ జీవితమువలని లాభ మేమి? జీవితము వృథా. ధన మాన ఖ్యాతులు వృథా. సమస్తమును వృథా. ఓ సాధు యువకులారా! మీ హృదయమునం దొకసారి ఆయనను పొందవలయు నను నభిలాష జనించినయెడల, మీ హృదయము పాపాతుల్యమయినను, ఈశ్వరానుగ్రహమువలన, అది శిరీషకుసుమకోమల మగును. ఏ దుశ్చింతయు మీ హృదయమునందు స్థానమును పొందకుండునుగాక! మీ హృదయము సంశయరహితమగు గాక! ప్రేయోమార్గమును విడిచి శ్రేయోమార్గమున ప్రయాణము చేయుడు. ఈశ్వరుడే మార్గమున నియంత యయి యుండునో, ఆ మార్గము నవలంబింపుడు. ఆయనకు శరణాపన్నులు కండు.

ఓ పరమాత్ముడా! నీవే మా సహాయనంపత్తి. నీవే మా ప్రియ స్నేహితుడవు. నీవే మా తల్లివి, తండ్రిగి. నీవు మా ప్రేమను నీవైపున కున్నతి నొందించుము మా సమస్త భావములను నీ మంగళ భావముల ననుసరింపజేయుము. నీ నుండియే మేము సకలశక్తులను పొందితిమి నీకు హితమయిన కార్యములు చేయుటయందే, ఆ సమస్తశక్తులను వినియోగింతుముగాక! మా కార్యక్షేత్రము లే దిక్కున నున్నను, ఆ దిక్కున నీ యనిమిషచేత్రమును మేము దర్శింపగలుగుదుము గాక! ఓ పరమాత్ముడా! నీవు మమ్ము నీ సత్పథమున నడి

పించుకొని పొమ్ము. మా జ్ఞాననేత్రము నెరుట ప్రత్యక్షము  
కమ్ము. ఇదే మా ప్రార్థన. ఇంతకంటె నిన్ను మే మేమని  
ప్రార్థింపము ?

ఓమ్ ఏకమేవాద్వితీయమ్.

ఓమ్ తత్సత్

## మహర్షి మహాపదేశములు

౨౭ వ ఉపదేశము

స వృక్ష కాలాచృతిభిః పరోఽన్యో  
యస్మాత్ ప్రపంచః పరివర్తతేఽయం ।  
ధర్మావహం పాపనుషం భగేశం  
జ్ఞాత్వాత్మస్థ మమృతం విశ్వదామ  
విశ్వనైకం పరివేష్టితారం  
జ్ఞానం శివం శాంతి మత్యంత మేతి.

అతః పదేశకాలముల కితీతుడు, అయినను దేశకాలము  
లలోనుండి, ఈ యసంతివిశ్వమును పరిపాలించుచున్నాడు.  
అతః ధర్మమున కాధారభూతుడు. పాపవిమోచకుడు. ఐశ్వర్య  
ప్రదాత. అందరి యాత్మలయందును ఉండువాడు. అమృతుడు.  
విశ్వాశ్రయుడు. సర్వమంగళుడు. సమస్త విశ్వమును పరి  
వేష్టించి యుండువాడు. ఆయనను తెలిసికొని, మానవులు

పరమశాంతిని పొందుచున్నారు. ద్యులోక భూలోకములు, దేవమనుష్యగణములు, పశుపక్షులు, ఆయన నిశ్వాసమువలననే నిశ్వాసమును విడుచుచున్నవి. ఆయనయందే ఈ యనంత బ్రహ్మాండము సంచరించుచున్నది. అతడందరికిని రాజు. అతడు రాజాధిరాజు. త్రిభువనపాలకుడు. అతడు కేవలము జడ జగత్తునకు మాత్రమే రాజు కాదు. అతడు ధర్మరాజ్యమునకును రాజు. అతడు మన శరీరమున కెట్లు సుఖమును సమకూర్చుచున్నాడో, అదే విధమున మన ఆత్మను సహితము పోషించుచున్నాడు. ధర్మమూర్తి యగు పరమేశ్వరుడు “సత్యస్య సత్యం” సత్యమునకు సత్యము. “సత్యస్య పరమం నిధానం” సత్యమునకు పరమనిధానము. ఆయన యాజ్ఞ ననుసరించియే, ఆయన యాశ్రయమునం దుండియే, ఈ జగత్తు సకలజీవ రాసులకును మంగళమును సమకూర్చుచున్నది. అతడు మనలను పాపతాపములనుండి ఉద్ధరించి, అమృతనికేతనమునకు తీసికొని పోవుచున్నాడు. మన మీ ప్రపంచమునందు, కష్ట సముద్రమునందు మునిగి, విశ్వర్యశాలి యగు ఒక ప్రభువుతో మొరపెట్టుకొనినయెడల, మనల నతడు ఆ ఘోరవిపత్తు నుండి ఉద్ధరింపవచ్చును. కాని, మనలను పాపమునుండి పరిత్యాగము నొందింపగలవా రెవరు ? పాపమునుండి యుద్ధరించుటకు మ రెవ్వరికిని సాధ్యము కాదు. ధర్మమూర్తి, పాపనుడుడు నగు పరమేశ్వరు డొక్కడే మనలను పాపమునుండి యుద్ధరింప గలవాడు. ఆ ధర్మమూర్తి ఆశ్రయమునం దుండియే, మనము ధర్మము నాచ

రించుచున్నాము. ఆయన యాశ్రయమునందే, మనము పశుభావము నతిక్రమించి, దేవభావమును పొందుచున్నాము. మన మాయన యాజ్ఞలను మీరి, ఎప్పుడు కుట్రించింతలకు మనహృదయమునందు స్థానమిత్తుమో, అప్పు డాయన మనలను ఉచితనండన నొనంగి శిక్షించును. అతడు వజ్రాయుధమును పూని, మనహృదయమును శతధా సహస్రధా ఖండించును. కాని శిక్షయందును ఆయన నిరుపమానమయిన ప్రేమయే ప్రకాశించుచున్నది. కరుణామయడగు మన తండ్రి మనకు స్వాతంత్ర్యము నిచ్చియు మనలను విడిచియింపలేదు. నిరంతరమును మనతో కూడ కూడనే యున్నాడు. మనము దారి తప్పి, పాపపంకముతో నిండిన సరస్సు నందు పడి, మునిగి పోదు మేమో యని, త్నుద్ర) సంసార భ్రమోహములయందు పడి, ఉద్ధరించువారు లేక, శోకింతు మేమో యని, దీనబాంధవుడగు నాతడు తన అమోఘసాహాయ్యమును అందించటకు నిరంతరమును కనిపెట్టుకొని యున్నాడు. మనమెప్పుడు అతడు నిషేధించిన మార్గమునందు అడుగు పెట్టుచుమో, తత్క్షణమే, అతడు మన హృదయమునందు మనోవేదనారూప మగు వజ్రాయుధమును చొప్పించి, మన మనస్సును కలత నొందించును. మనమెప్పుడు అంతర్యామి యగు ఆవిధాత్మహస్తమును చూడ గలుగుదుము. తల్లి ఎట్లు శిశువును చేయి పట్టుకొని అడుగులు వేయించి, నడక నేర్పునో, అట్లే ఈశ్వరుడును మన హృదయమునందుండి దివ్యమార్గమునందు నడిపించుచున్నాడు. మనము ధర్మసోపానముల నెక్కి, అమృతపదవిని సమీపించిన

కొలదిని, ఆయన ప్రేమముఖమును దర్శింపగలుగుచున్నాము. ఆయన మనకు బాహ్యమునందు లేడు. సదా మన హృదయమునందే కాపురమున్నాడు. ఆయన మన హృదయేశ్వరుడు. ఆయన మన హృదయమునందే లేనియెడల, మనము రహస్యముగా ఒక నిర్జనారణ్యమున, మేఘాచ్ఛన్నమయి అంధకారావృతమయిన ఒక అర్ధరాత్రి, పాపకార్యము నాచరించినను, మన హృదయమునందు బాణము గ్రుచ్చుకొనినట్లు, ఏల ఒక అనిర్వచనీయమగు హృదయసంతాపము జనించును? మనము సహింసరాని హృదయవేదనతో బాధనొందుచు, బాణము గ్రుచ్చుకొనిన లేడి వలె, రక్షకుని కొఱకు నలువైపుల నిరీక్షించుచున్నప్పుడు, మన యెదుట, యెత్తబడిన వజ్రాయుధమును చేత బూచి, ఎడల భయంకరమూర్తి ప్రకాశించునో, అశజే మన ప్రియ జనకుడు. అప్పుడు సహితము, ఆయన ప్రేమను మన మనుభవించుకుండ జాలము. ఎప్పుడాయనదండన ననుభవించి, ఆయన ఎదుట విచారించుమో, ఎప్పుడు పాపమునుండి విముక్తులమయి క్రీమక్రీమముగా, ఆత్మప్రసాదమును, మనశ్శాంతిని, పొందుదుమో, అప్పుడాయన ప్రేమను తెలిసికొని, కృతజ్ఞతా పూర్వకముగా, ఆయన పాదములకు సాష్టాంగ దండ ప్రణామములు సమర్పింతుము. మనము ఘోరపాపాత్ముల మయినను ఈశ్వరానుగ్రహముచే పాపబాధనుండి విముక్తులము కాగలుగుచున్నాము. ఈ మర్త్యలోకమునందు అవిధేయుడగు పుత్రుని ఇంటినుండి తరిమివేసి, తండి, అతనిని తిరిగి కంటచూడడు, వంట పలుకరించడు. కాని, ఈశ్వరు డెన్నడయిన తన పుత్రుని

ఎంత అవిధేయు డయినను, ఎంత పాపాత్ము డయినను, విడిచి పెట్టి యూర కుండునా? వీ డవిధేయుడు, పాపి, దోస్త్రహి, వీడు పరిత్యజింప దగినవాడు అని ఈశ్వరు డనుకొనునంత పాపి లోక మునం దుండునా? ఎన్నటికిని ఊండడు. ఆయన ఘోరతర మగు మహాపాపుల లోహమయహృదయక వాటములను భేదించుకొని లోపల ప్రవేశించి, తగినరీతిని వేయివిధముల దండించి, తుదకు ఆ పాపిని తిరిగి తన యొడిలోనికి చేర్చు కొనను. అతడు భయంకరాకారమును దాల్చును. కలునిధ ముల దండించును. మనోవిచారరూప మగు కత్తెరహో పాపుల హృదయములను కత్తిరించి, పావసులుగా జేయును. మనము మన యిచ్ఛాపూర్వకముగా పాపమార్గమును పరిత్యజించి, ఆయన అమృతఆశ్రయమును చేరుదము. మన హృదయము నుండి పాపపంకము కడిగివేయబడని యెడల, మలిన దర్పణమునందు ప్రతిబింబ మెట్లు కానరాదో, అట్లే మన యాత్మ యందును ఈశ్వరస్వరూపము ప్రకాశింపదు. కనుకనే ఆయన ముందుగా ఉచితదండనను విధించి మన పాప పంకమును దూరముచేయును. తరువాత తన ప్రసన్నముఖమును ప్రదర్శించి మన మాయనను మోహించి ప్రేమించునట్లు చేసికొనును. అతడు పాపాత్ముల యొక్కయు, పుణ్యాత్ములయొక్కయు, సమస్త మానవుల హృదయములయందును అధివసించి, వారు తమ పరమపురుషార్థమును సాధించునట్లు చేయ ప్రయత్నించు చుండును. ఆయన పుణ్యాత్ముల హృదయములయందు ఆత్మ ప్రసాదన మనియెడు అమృతవారిని వర్షించి అంతకంతకు

ఉత్సాహభరితులనుగా జేసి, సత్కార్యశీలురను నేయు చుండును. వారిని సోపానమునుండి సోపానమున కెక్కించి, అనంతోన్నతిపథమున తీసికొనిపోవుచుండును. అట్లే పాపాత్ములకు కష్టము తరువాత కష్టమును కలిపించి, దుర్భిక్షాది క్లేశములతో ముంచి, పవిత్రులను గావించి, తుదకు తన యమృతక్రోడమునందు కూర్చుండబెట్టుకొనును. పాపవిమోచకుడు, మోక్షప్రదాత, కేవలము పరమేశ్వరు డొక్కడే. మనము వేలు, లక్షలు పాపకృత్యముల నాచరించి, ఈ వసుంధరకు భారము నిచ్చుచు, ఘోరపాపుల మయి యున్నను, ఆయన యనుగ్రహమునకయి పార్థివించినయెడల, ఆయన అనుతాప రూపదానాగ్నిని మన హృదయమునందు రవుల్కొల్పి, మనల నేడిపించి యేడిపించి, తుదకు సమస్త పాపకృత్యముల నుండియు విరతులనుగా జేయును. ఈశ్వరుడు మనలను పాపము నుండి విముక్తులను జేయుటయేగాక, మన హృదయమునందు, ఆత్మప్రసాదరూపమున నవతరించి, హృదయశాంతిని ప్రసాదించును. ఈశ్వరుడు కరుణామయుడగు తండ్రి యన్నమాట వాస్తవమే. మనము అనుతాపము నొందినయెడల, శాంతి వారిని పర్చించి, మనల నూరడించు నను మాటయు వాస్తవమే. కాని, ఆ యనుతాపము, ఆ యాత్మగ్లాని, ఎన్నడును వాంఛనీయములు కావు. అవి హృదయమునందలి రక్తమును శుష్కింప చేయును. కపటవేషధారి, కఠినహృదయుడు, ఘోరసంసార తాపత్రయనిమగ్నుడు అయిన మానవుని హృదయము నందు అట్టి యనుతాపాగ్ని జనించినను జనించుగాక! ఉత్కట



వికారరోగప్రీడితుడగు మనుష్యునికి గరళము త్రాగించినయెడల సాగడిహీనములయిన సరసులయందు, నూతనపటుత్వ మంకురించి, కొంతవరకు రోగనివారణమయి, చైతన్యోదయ మగునట్లే ఈ పరితాపాగ్నియును, పాప త్సుల పాపాణహృదయమునందు ప్రవేశము నొందినయెడల, వారిని అజ్ఞానయత మగు జడత్వమునుండి మేలుకొల్పి, సవజీవనము నొనరుగును. మంగళమయడగు పరమేశ్వరుని ఆదేశములకు విరుద్ధముగా, మన మేకార్యమును చేయకుండుముగాక ! సర్వతోభావముగా ఆయన యాజ్ఞలనే పాలింతుముగాక ! ఆయన యాదేశించు ఉపదేశము లన్నియు కేవలము మన సౌభాగ్యము కొరకే. కాని, మనము బుద్ధిహీనతచే కృతఘ్నులమయి ఆయన నియమములయొక్క అంతరార్థమును గ్రహింపజాలకున్నాము. ఆయన మన మంగళముకొరకే సమస్త ధర్మనియమములను సంస్థాపించి యుండగా, మనము తెలిసియు, గ్రహించియు, ఆయన శుభాభిప్రాయములకు ప్రతిబంధకములు కల్పించుచున్నాము. పిచ్చివారివలె మన యనిష్టమును మనమే సాధించుకొనుచున్నాము. మన నెత్తిమీద మనమే ఖడ్గాఘాతము కావించుకొనుచున్నాము. ఈశ్వరనిర్దిష్టమగు ధర్మపథమునుండి రేఖామాత్రమయినను బహిర్గతులు కాకుండునట్లు సావధానులు కండు. కాని ప్రమాదమున మోహపరవశులయి, ఎప్పుడయినను ఆయన ధర్మనేతువు నుల్లంఘించిన యెడల, మీ యపరాధముల నొప్పుకొని, ఆయన పాదపద్మములయందు సాష్టాంగపడి, క్షమాభిక్షను వేడుకొనుడు. ఆయన రాజ్యమునందు అప

రాధము చేసి, మ రెక్కడకు పారిపోగలను? గిరిగుహలయందు నిర్జనారణ్యములయందు, సముద్రగర్భములయందు ఇహపర లోకములయందు, సకలస్థానములయందును ఆయన సింహా సనమే ప్రతిష్ఠింపబడి యున్నది. ఆయన కంట పడకుండ నాగి యుండగల స్థానము త్రిలోకములయందును ఎక్కడను లేదు. ఆయన నేత్రము, ముఖము, పాదములు, అనంత విశ్వవ్యాప్త ములు. ఆయన నుండి మనసు మరుగుపఱచగలిగిన చోటు లేదు. ఆయన ఈ అనంతవిశ్వమునందు సంపూర్ణముగా నిండి యున్నాడు. ఆయనకు భయపడి మన మెక్కడకు పారిపోయి రక్షణ నొందగలము? రక్షణయే పొందదలచినయెడల, కేన లము ఆయనకే శరణాపన్నులు కావలయును. ఆయన శరణా గతవత్సలుడు. శరణాగతుడగు భక్తు నెన్నడును విడిచి పెట్టడు. పాపతాపములనుండి విముక్తి నొందించి, కృతార్థునిగా చేయును. కరుణామయుడు, పవిత్రమూర్తి యగు పరమశివయొక్క ప్రసన్న ముఖమును దర్శింపగోరితిరేని మీ సంపూర్ణహృదయము లతో, నిండుమనస్సుతో, ఆయన యాదేశములను పాలింపుడు. మీ హృదయములను పరిశుద్ధము గావించుకొనుడు. ఆత్మ పరీక్ష చేసికొనుడు. అహోరాత్రములు మీ ప్రప ర్తనను దిద్దు కొనుటకు ప్రయత్నింపుడు. రాత్రింబగళ్ళు ఆయనను భక్తితో నుపాసింపుడు. నిరంతరము ఆయనకు హితమయిన కార్యములు చేయుటయందు మీ జీవితమును గడపుడు. ప్రమాదవశమున నెప్పుడయిన ప్రలోభనములయందు పడి ధర్మభ్రష్టులయిన యెడల, మాటికి మాటికి ఆయన పాదములను మీకన్నీటి ధార

లతో కడిగి, మీ యపరాధములను క్షమింపుమని వేడుకొనుడు. ఆయన మీ చేతులను పట్టుకొని, పాపపంకమునుండి మిమ్ముద్ధరించి, దేవతార్హమగు పుణ్యపదవికి మిమ్ము గొనిపోవును. ఈశ్వరుడు జీవాత్మలకు రోగనివారకుడు. మన మెప్పుడు పాప రోగములచే వికృతదశ నొంది, ఆత్మస్వాతంత్ర్యమును గోలు పోయి, అజ్ఞానాంధులమయి, అనతార్కమములను చేయ పారంభింతుమో, అప్పుడే ఆయన మనల ననేక విధముల దండిచి, తన మార్గమునకు త్రిప్పకొనుటకు ప్రయత్నించును. వీలయినప్పు డెల్లను, నమయము చూచి, మన హృదయ కలశమునుండు ఒక్కొక్క బిందువుచొప్పున అమృతమును చిలుకుచుండును. అదృష్టవశమున ఆ బిందుమాత్రామృతము చేతనే, మనము పూర్వపుమరవస్థనుండి పరిత్రాగిము నొంద వచ్చును. ఇట్లు క్రమక్రమముగా మన హృదయమునందు అమృతప్రసార మయినకొలదిని, పాపములతో పోరాడి ఈ సంసారముయొక్క కంటకమార్గములనుండి ప్రయాణము చేసి, ఆయన యమృతనికేతనమునకు చేరగలుగుచుము. ఇట్లు ప్రయాణము చేయుచున్నప్పుడు సహితము, భ్రాంతియుతుల మయి, మోహపరపశులమై, అప్పుడప్పుడు కాలు జారి పడి నప్పటికిని, అప్పుడు సహితము, అతడు మనలను విడువక, నదా సహాయభూతుడయి, మనము దుర్గతిపాలు కాకుండ రక్షించును. ఆయన మంగళమయ్యుడగు మన తండ్రి, మనకు శత్రువు కాడు. మన సుఖదుఃఖములయందు ఉదాసీనభావమును వహించి, యూరకుండడు. ఆయన ఒక వైపున స్వర్గమును, మరియొక

వైపున నరకమును నిర్మాణము చేసి, మనను ఉభయమునకును  
మధ్యభాగమున నిలువబెట్టి, “మీ కిష్టమున్న యెడల, స్వర్గము  
నకు బోవుడు, లేనియెడల, నరకమునకు బోవుడు” అని చెప్పడు.  
మన మున్నతిమార్గమున ప్రయాణము చేయుచు, ఆయన  
యాజ్ఞల నుల్లంఘించి, మధ్యమధ్య ఎన్నెన్ని వక్రమార్గముల  
యందు ప్రయాణము చేసినను, చిట్టచివరకు, మన మందరమును  
ఆయన మంగళచ్ఛాయయందు చేరి, విశ్రాంతి నొందగలుగు  
నట్లు, ఆయన యొడియందు ఆశ్రయమును పొంది, భూలోకము  
నుండి దేవలోకమునకును, దేవలోకమునుండి మరియొక దేవ  
లోకమునకును, అనంతకథమున ప్రయాణము చేయుచు,  
అనంతోన్నతి నొందగలుగునట్లు, ఆయన సర్వవిధముల విధా  
నము చేయుచున్నాడు. కరుణామయుడగు నీశ్వరుని రాజ్యము  
నందు శాశ్వతనరకము లేదు. ఇతడు కేవలము శిక్షించు నుద్దేశ  
శముతోనే ఎవరికిని శిక్ష విధింపడు. ఆయన న్యాయమే, ఆయన  
దయ. ఆయన దయయే, ఆయన న్యాయము. ఆయన దండన  
కేవలము మనలను సత్పథమునకు మరలించుటకు పన్నబడిన  
ఉపాయము మాత్రమే. ఆయన సుఖప్రదాత, మంగళదాత,  
మోక్షప్రదాత. ఆయన యనుగ్రహము వలననే అనంతజీవనము  
నొంది, ఉచ్చైస్వరముతో మన మాయనమహిమను కొనియాడ  
గలుగుచున్నాము. చూడుడు. ఈశ్వరు డెంత కరుణాభుడో!  
మనము ఘోరపాపాత్ములమయి, జడీభూతులమయి యున్నను  
ఆయన మనలను సమస్తపాపములనుండి విముక్తులను గావింప  
సంసిద్ధుడయి యున్నాడు. రండు, ఆయన యనుగ్రహము నొంది,

మన మందరమును కలసి, ఆయన పాదపద్మములయందు మన నవవికసిత, భక్తి సౌరభపూరిత, హృదయ పద్మముల నర్పింతుము. ఆయన పాదతలచ్ఛాయయందు, మన తాపత్రయతప్త గాత్రములను చల్లబరచుకొందము. సంసారదవాసలముచే మన యాత్మలు దహించుకొని పోవుచున్నవి. ప్రేమసుధా నిధియగు మనతండ్రిని వ్యాకుల హృదయములతో ప్రార్థింతుము. ఆయన మన హృదయములయందు ఆత్మప్రసాదరూపశీతల వారిని వర్షించును. రండు, ఇప్పుడే ఆయన కరుణామృత స్రోతము నందు స్నానముచేసి, భక్తివసనధారుల మయి, మనహృదయపు పశ్చేరములలో ప్రేమపుష్పహారముల నుంచి ఆయనకు సమర్పింతుము. పశ్చాన్నచిత్తముతో ఆయన వాసని గ్రహించును.

ఓమ్ ఏక మేవాద్వితీయమ్.

## మహర్షి మహోపదేశములు

౨౮ వ ఉ ప దేశ ము

యథాకారీ యథాచారీ తథా భవతి ।

సాధుకారీ సాధు ర్భవతి, పాపకారీ పాపో భవతి ।

పుణ్యః పుణ్యేన కర్మణా భవతి, పాపః పాపేన.

బ్రహ్మపరాయణు లగు ఓ బ్రాహ్మభ్రాతలారా!  
మీరు దేనిని లక్ష్యమునం దుంచుకొని, బ్రాహ్మధర్మము

వలంబించుచున్నారు? ఎందుకొకట ఈశ్వరునికి శరణాపన్ను  
 లయినారు? సంసారమునందలి విపత్తులనుండియు, పాపతాప  
 ములనుండియు, విముక్తులగుటకే కదా! సంసారముయొక్క  
 పాపతాపములనుండియు, బద్ధభావమునుండియు పరిత్యాగము  
 నొందుటకును, ప్రేమస్వరూపుడగు పరమేశ్వరుని పొంది, ఆయన  
 ప్రేమతో మన యాత్మలను పరిసన్నము గావించుకొనుటకును,  
 శుద్ధ బుద్ధ ముక్తస్వరూపుడగు ఆయన యాశ్రయమునందు  
 చేరి, ముక్తి నొందుటకును మన మీ పరమపవిత్రబ్రాహ్మ  
 ఛర్యమును గ్రహించితిమి. పరమేశ్వరుడు పాప విమోచకుడు,  
 అక్షయశుభిహిత, ముక్తిదాత. ఆయనకు శరణాపన్నుల  
 ముఖ్య ఘోరశరపాపములనుండి, సంసార మోహపాశముల  
 నుండి ఉద్ధరింపబడుచుము. ఏకమాత్రగతి యగు పరమేశ్వరుని  
 యందు ఆత్మసమర్పణము గావించి, మన యాత్మలను దినదినాభి  
 వృద్ధి నొందించు కొందము. ఏ దినమున మనము ప్రేమతో  
 బ్రాహ్మఛర్యమును గ్రహించియుంటిమో, ఆ దినమునుండియు  
 మన మభ్యున్నతి నొందుచున్నాము. అనంతకాలమువరకు  
 ఆయనకు సమీపస్థుల మగుచుందుము. పరమేశ్వరునితో మన  
 లొకసారి యోగము సంప్రాప్తమయినయెడల, ప్రస్తుతము వేడి  
 నిట్టూర్పులతో నున్న ఈ సంకుచితహృదయములే విశాలము  
 లయి, సుశీతలమాలయి, ఆయనచే శాసింపబడు మనోహర  
 రాజ్యములుగా మారిపోవును. మన యాత్మ ఆయన యమృత  
 నికేతన మగును. దీని యందే ఆయన ప్రీతిపూర్వకముగా వసిం  
 చును. మన మాయన యనుగ్రహముచే మన యాత్మలయందలి

పాపమాలిన్యమును ఎంతవరకు కడిగి వేసికొన గలమో, అంత విస్తారముగా ఆయన శక్తిని మనము స్పష్టముగా ప్రత్యక్షముగా ననుభవింపగలము. ఇప్పుడే మీ రొకసారి, అంతర్ద్వప్వితో చూడుడు. ఈ బ్రాహ్మసమాజమునందు చేరి ఈశ్వరుని మీ రెంత వరకు ధారణ చేయగలిగితిరో, మీయాత్మల నెంతవరకు అభివృద్ధి నొందించుకొంటిరో, ఒకసారి ఆత్మపరీక్ష చేసికొని చూడుడు. ఇప్పుడే మీ యాత్మల నభ్యున్నతి నొందించుకొని, పరిమాత్మతోడి యోగము నార్జించుకొనుడు. ఈశ్వరునుండి మన మెవ్వరును ఎన్నడును విముక్తులము గాము. మనకును ఆయనకును మధ్య నివ్వరిముల్లు మాత్రపు ఎడమయినను లేదు, నిశ్చయమే. పరమేశ్వరుడు అందరి హృదయములయందును వాసము చేయుచున్నాడు. ఎవ రొకసారి ఆయనతోడి సంబంధమును నిబద్ధము గావించుకొందురో, వారు ఈశ్వరునితో పొందిన ఆ యోగమున కెన్నడును విచ్ఛేద ముండదు, అంత ముండదు. గగనమండలమునందలి గ్రహతారకలు లోపించ వచ్చును. కాని, జీవాత్మ పరమాత్మలకు కలిగిన యోగము నకు మాత్ర మెన్నడును విచ్ఛ్యతి లేదు. ఆయనతో మన కసంతయోగము. పాపపంకము ఎప్పుడు హృదయము నుండి తొలగిపోవునో, ఎప్పుడు మంగళభావము ఆత్మయందు దావిర్చి వింతునో, ఎప్పుడు ఆయన మహాదిచ్ఛతో మన యిచ్ఛ నమ్మేళనము నొందునో, అప్పుడే మనము తెలిసికొన గలము. మన కాయనతో సంప్రప్తమయిన యోగము అఖండ యోగము, దాని కిక వికల్ప ముండదు, విచ్ఛ్యతి లేదు.

అని అనుభవపూర్వకముగా గ్రహింపగలము. ఆయన తోడి యోగమువలన సంప్రాప్తమయిన అమృతము నాస్వాదన చేసి, మనము చిరకాలము మృత్యుభయమునుండి విముక్తుల మగుదుము. దేవతలచేత సహితము వాంఛింపదగిన ఆ యోగా మృతమును పానము చేసి, అనంతజీవితము నొంది, అంత కంతకు దృఢమనస్కులము, బలిష్ఠహృదయులము నయి, ఆ రోజు కారోజు ఆయనను సమీపించుచుండుము.

కాని, అయ్యో, వా రెంత నిర్భాగ్యులు! ఎవరు కేవలము ప్రకృతికిని సృష్టతులకును దాసులయి, సంసారముయొక్క విపన్మార్గమునంపు అడుగిడుచున్నారో, ఎవరు ఈ సంసారము లోని విషయముల వలననే మోహపరవశు లయి, ఈశ్వర ముఖావలోకనము చేయ నొల్లరో, వా రెంత భాగ్యహీనులు! వా రీశ్వరునికి శరణాపన్నులు గాక పాపాచరణమునందే ముగ్ధు లగుటచే, వారి స్వాభావిక పవిత్రత ఇంధనపోషణము లేని అగ్నిహోత్రమువలె క్రమక్రమముగా నంతరించును. వారు భయముచే, క్లేశములచే, ఆత్మగ్లానిచే, సర్వదా శంకాన్వితు లయి భీతి నొందుచుండురు. వారు తమ పాపప్రవృత్తులను, చరి తార్థత నొందించుకొనుటకే సదా ప్రయత్నించుచుండురు. వారి కెంతసేపును తమ దుష్ప్రవృత్తు లెట్లు ఉద్దీపనము నొందును, పాపవిషయములన్నియు ఎట్లు హస్తగతములగును, అవి చ్ఛిన్నముగా విషయసుఖనిమగ్ను లగుటెట్లు, ఐహికసుఖము లన్నియు చూరగొను టెట్లు, అనునదే ఆలోచన. దానియందే వారికి తదేకధ్యానము. అదే వారికి జన్మఫలము, పరమపురు



పార్థము. పాపములు వాంఛింపదగినవి కావు, విసర్జింపదగినవి వాని మోహపాశములనుండి ఎట్లు తప్పించుకొనగలము అని ఒకసారియైనను వారాలోచింపనొల్లరు. వారి ప్రకారముగా పాపమునందే నివసించుచు, పాపాచరణమే చేయుచు ఈశ్వరుడొసంగిన తమ బుద్ధిని గోల్పోదురు. క్రమక్రమముగా వికారమునొందిన వారిబుద్ధి వారి కిట్లుపదేశించును. "పాపాచరణము చేయుటకు శంకించుట సిఱికినాని లక్షణము. ధర్మాధర్మములు, పరలోకము, మోక్షము అనునవి భ్రాంతిలు. అర్థహీనము లగు మాటలు. సాధ్యమయినంతవరకు ఇంద్రియములను చరితార్థత నొందించుకొనుటయే ధర్మము. మృత్యువే జీవనము యొక్క అంత్యదశ. మరణానంతరజీవిత మనునది కల్ల. ఇవి నుతా భిమానుల పిచ్చియాహులు" అని యుపదేశించును. వారి ముగ్ధుద్ధి ఉపదేశించెను. ఈదుహపదేశములను విని విని, ధర్మము, పరలోకము అనునవి లేకుండిననే బాగుండును అని వారనుకొందురు. పరలోకమునుండియు, ధర్మమానుండియు దాగుకొనుటకు వారు ప్రయత్నింతురు. కిరాతునిచేతరుమబడిన లేడివలె వారు తుదకు భయాకాంతు లయి, ధర్మమును, పరలోకమును, తేరిపారి చూడ లేక కన్నులు మూసికొందురు. వారు వద్దన్నకొలదిని, ధర్మము, పరలోకము కన్నులకు గట్టినట్లు ప్రత్యక్షమయి, అంత కంతకు వారిని వేధించును. వారు పాపముచే, తాపముచే, ఆత్మగ్లానిచే నిస్సారహృదయులయి, సమీపించుచున్న మృత్యు భయముచే గడగడ వణకసాగుదురు. ఐహికమునందే ఈశ్వరునికి శరణాపన్నులు కాని వారికి, జీవించియుండగానే పశ్చా

త్తస్త్వచిత్తములతో అసన్మార్గమునుండి మరలి, సన్మార్గమున ప్రవేశించి పాపాత్ములకు, ఇహలోకమునందు సహింపరాని మనోవ్యధ ప్రత్యక్షమే మరణానంతరము పరలోకమునందును, బాణముచే కొట్టబడిన హృదయము గలవానివలె, తగులబడు చున్న శరీరము గలవానివలె నరకబాధ గాక, మరేముందును? ఓ సాధుపురుషులారా! మీ కిశ్వరునికి శరణాపన్నులు కండు. మృత్యువు వచ్చి మిమ్ము మింగివేయక మునుపే, జ్ఞానతేజము మీ హృదయమునందు ఆరిపోకమునుపే పశ్చాత్తస్త్వ హృదయములయి, ఆ కీనబాంధవుని పాదములకడ చేరి, మిమ్ము పవిత్రులనుగా జేయుము, కన్నీటిభారలతో ఆయనను వాగ్ధింపుడు. ఆయన మిమ్ముల పాపములను గావించును. పాపకార్యము లొనరించి, పాపసక్తులయి కుతర్కముతో వితండ్రివాదములు చేయుచు, మిమ్మును మీరే మోసపుచ్చుకొనకుడు. మరణానంతరజీవితమును గురించి ఇష్టాదృష్టి చేసి ముందు కలుగబోవు దుర్గతిని గురించి కళ్ళు మూసుకొని, అంధప్రాయులు కాకుడు. సరళహృదయులయి నిష్కల్మషహృదయముతో, న్యాయకులచిత్తముతో పరమేశ్వరుని సమీపింపుడు. పవిత్రబ్రాహ్మధర్మమును మీ జీవితములచే ప్రచారము చేయుడు. బ్రహ్మపరాయణులు కండు. ఆయన మిమ్ము పాపములనుగా జేయును. ఆయన సాన్నిధ్యముభవ మాత్రముచేతనే మీ పాపములు పటాపంచ లగును. మీరు పుణ్యపదవి నధిష్ఠింతురు. ఐహికయాత్రానంతరము, పరలోకమున దేవతలతోపాటు, మీరును ఉచ్చైస్వరముతో

ఆయన యనంతకళ్యాణగుణములను గానముచేయుచు, ఆయన మహిమను సహస్రముఖముల చాటగలుగుదురు. ఈ క్షణము నందే ఆయన శరణు వేడుడు. మీ యంతరంగమును పరీక్షించుకొని అందలి దుశ్చింతలను తునుమాడి స్వార్థపరత్వమును పోనడచి, ఆయనకు హితమయిన కార్యములు చేయుచు జీవితమును గడుపుడు. ఇహలోకజీవనమే మానవుని పరమ గతి యని యెంచి స్వేచ్ఛాప్రవృత్తులు గాకుడు. ఇంద్రియ లోలురు, స్వేచ్ఛాచారులు, పాపశీలురు, విహింసాసంధు పాప భారముచే కుంగి, పరముసందు ఊహింపరాని మనోవ్యధ నొందుదురు.

ఓ బ్రాహ్మసోదరులారా! మీ రొకసారి ఆలోచించి చూడుడు. లోకముసందు ఎంతనుంది పాపకృత్యములయందు నిమగ్నులయి, ఇంద్రియములను చరితార్థత నొందించుటయే పరమధర్మమని యెంచి, పాపశీలురయి, ఆధ్యాత్మికముగా మృతప్రాయు లగుచున్నారు! మీ రెట్టి వారితో పోల్చుకొని చూచుకొన్న యెడల, మీ రెట్టి యున్నతదశలో నున్నారో, ఒకసారి భావించి చూడుడు. మీ శీర్షరాసుగ్రహమునలన బ్రహ్మపరాయణు లయి, బ్రహ్మసందామృతరసమును పానము చేయుచున్నారు. మీరు మీకు లభించిన ఈ యున్నతపద విని తెలిసికొన్నయెడల, పాపాసక్తులయి ఆత్మనుఖమును గుర్తెరుగని దురదృష్టవంతులగు మీ సోదరుల దుర్దశను తొలగించి వారిని నరక బాధనుండి యుద్ధరించుటకు ప్రయత్నింపుడు. మీ యుపదేశపాక్యములు విన్న బహుమందిలో అత్యల్ప

వంఖ్యాకు లయినను, అజ్ఞాననిద్రనుండి మేల్కొనిన యెడల, తుద కొక్క- మానవమాత్రు డయినను, పరమేశ్వరుని కభిముఖు డయిన యెడల, మీరు ధన్యులు. మీ సహవాసముచే వారి హృదయములయందు ఈశ్వరభక్తి, మానవసేవా సక్తి, అంకురింపవచ్చును. మీ జీవితమునందొక్క పాపాత్ముని విషయసుఖములనుండి మరలించి పరమేశ్వరుని వైపునకు తీర్చి సముద్ధరింప గల్గిన యెడల, మీ జీవితము సార్థక మయిన దని యెంచుకొనుడు. అయ్యో, చూడుడు! మన నగరరాజముల యందు, నలుపార్శ్వములను ఎండ రెండరు మంకభాగ్యులు, కృపాపాత్రులు, మన పరమపితయొక్క దుర్బలసంతానము పాపాచరణమువలని బాధ నుపశమింప జేసికొనుటకు, మన స్నాత్ని పెట్టెడు చీరొట్లనుండి తప్పించుకొనుటకు, గాత్రన పానార్హమయిన సురాహూప గరళమును పానము చేసి ప్రము త్తులయి, సురాహూపితహృదయదౌర్బల్యాది నకలరోగ ములచే కృశించుచు, అయ్యితోదకమును చవిగొనజాలక, తుభాగ్తులయి, తృష్ణాగ్తులయి, నిలువ నీడ లేక, వారి పంచల, వీరి పంచల అల్లాడుచున్నారు. భావించి చూడుడు. భారతీయులు సనాతన బ్రాహ్మధర్మమునందు విశ్వాసమును, భక్తిశ్రద్ధలను, గోవిపోయిన నాటినుండియు, ఎండ రెండరు ఆధ్యాత్మిక జ్ఞానదూర లయి, ఆత్మచినాశము నొందుచున్నారు! దేవలోక తుల్యమగు పురాతనభరతఖండము, ప్రత్యక్షరాక్షసభూమి వలె పలు ధర్మశూన్య మయినదో భావించి చూడుడు. ప్రాచీన మహమ్మల నాటి సత్యానురక్తి, సత్యాన్వేషణము, సత్యానుష్ఠా

నము, ఎట్లు నామమాత్రావశిష్టము లయినవి! మన దేశమునకు సంప్రాప్తమయిన ఈ దుర్దశను తలచుకొనిన యెడల, దేశ భక్తిగల ఏ భారతీయుని హృదయము జలదరించదు? కన్నీరు కాలువలయి పారదు?

సోదరులారా! ఎవ రింకను బ్రాహ్మధర్మ కల్పవృక్ష చాచ్ఛయి యందు విశ్రాంతి నొంది, బ్రహ్మనంద రసానుభవమునకు దూరు లయి యున్నారో, అట్టి దురదృష్టవంతుల కందరకు, పవిత్రబ్రాహ్మధర్మమునం దభిరుచిసి కలిగించుటకు మీ శక్త్యనుసారము ప్రయత్నింపుడు. బ్రాహ్మధర్మముయొక్క మూలసత్యము ఈ పృథివియొక్క ఒక చివరనుండి మరియొక చివరవరకు ప్రచారము చేయుటకు మీ శరీరమును, మనస్సును సర్వస్వమును ధారపోయుడు. కొందరు ప్రవక్తలయి, భావోన్మత్తులయి, అగ్నిమయావాక్యములను వర్షింపజేసి, సూదంటు రాలవలె, జనసామాన్యముయొక్క హృదయముల నాకర్షింపుడు. కొందరు సునిపుణులగు గ్రంథకారులయి, బ్రాహ్మధర్మసత్యముల సజ్జనహృదయములయందు చిత్రింపుడు. కొందరు పరివ్రాజకులయి, కృషికులవలె, కూలివాండ్రవలె, సామాన్య జీవనము చేయుచు, ఈశ్వరునికొఱకు, బ్రాహ్మధర్మవ్యాపనము కొఱకు సంసారసుఖముల పరిత్యజింపుడు. ఇంటింట, గుమ్మము గుమ్మము దగ్గర, బ్రాహ్మధర్మపతాకము నెగురివేయుడు; బ్రాహ్మనామమును గానము చేయుడు. బ్రాహ్మధర్మ కోమల భావబీజముల సకలమానవహృదయములయందును వేదజ్వలుడు. అజ్ఞానాంధకారమునందు మునిగియున్న లోకమునకు

తొలుదొల్త బ్రాహ్మధర్మమును ఘోషించిన పుణ్యభూమి  
యందు మరల బ్రాహ్మధర్మము ప్రచారము చేయవలసిన  
యవసరము తటస్థించినది. ధర్మసంస్థాపనము కొఱకు మీ ప్రాణ  
ధనముల నర్పింపుడు. ధర్మకవచమును తొడిగి, సత్యఖడ్గమును  
పూని, సత్యసంగ్రామము నల్ప సంసిద్ధులు కండు. నకలమానవ  
కోటితోను ఐక్యభావము నొంది, ఈశ్వరాభిప్రాయమును  
నేఱవేర్చుడు. ఉపనిషత్ప్రతిపాదిత బ్రాహ్మధర్మము మీ మూల  
మున పునరుద్ధరణ నొంది, భూమండలవ్యాప్త మగునుగాక !  
ఓ జగదీశ్వరా! ఈ ధర్మసంరంభమునందు నీవే మా కేకమాత్ర  
సహాయుడవు. సత్యమే జయించునుగాక ! అన్యత మోడి  
పోవునుగాక ?

ఓమ్ ఏకమేవాద్వితీయమ్.







## మావద్ద లభించు గ్రంథ ములు.

1. రాజర్షి రామమోహనరావు చరిత్ర	0—12—0
2. మహర్షి చేపేంద్రనాథ తాకూరు చరిత్ర	0—12—0
2. జ్ఞానదీపిక	1— 0—0
4. భక్తసీతారామయ్యచరిత్ర	0— 4—
5. శాంతినికేతనము (రవీంద్రనాథతాగూరుగారి ధర్మోపన్యాసములు)	2— 8—
6. మహర్షి మహాపదేశములు	2— 3—
7. పిల్లల పండుగ (కథలు)	1— 4—
8. విశ్వకవి రవిబాబుచరిత్ర	2— 8—

## శాంతినిలయ గ్రంథ మాల.

ప్రకాశకుడు:— అకురాతి చలమయ్య, కాకినాడ.



